

UNIVERSAL  
LIBRARY

**OU\_204081**

UNIVERSAL  
LIBRARY



OUP—391-- 29-4-72—10,000.

**OSMANIA UNIVERSITY LIBRARY**

Call No. **T909**  
**N39P** Accession No. **PQ 7634**

Author **నెత్తు, జవహర్‌లాల్.**

Title **ప్రపంచపరివ్ర. వెం.భా.**

This book should be returned on or before the date last marked below





# ప్రపంచ చరిత్ర

(మొదటి భాగము)

(1)

రచన  
జవహర్ లాల్ నెహ్రూ


అనువాదము  
**అంధ్రప్రదేశ్ మాన్య**  
**మల్లాది కామయ్య**  
**ప్రొఫెసర్, వై.ఆర్.ఆర్. కళాశాల.**

ప్రకాశకులు :  
వల్చరల్ బుక్స్ లిమిటెడ్  
మద్రాసు — 11.

వెలూ. 1-4-0.

ప్రకాశకులు :  
కల్పరత్న బుక్స్ లిమిటెడ్,  
మద్రాసు — 11.

[అన్ని హక్కులు ప్రకాశకులది]



## రచయిత

జననం 1889. కాశ్మీర ప్రాంతాల్లు. ఉండ్రీ మోతీలాల్ నెహ్రూ. క్షాత్రవాది. బర్లిన్ స్వహాసరాజీ. జన్మస్థానం ప్రయాగ - అలహాబాద్. ఇంటివద్ద ఉండ్రీలాం ప్రైవేటు చదువుకొని హోరోలో, కేంద్రద్వీ విశ్వవిద్యాలయంలోని ట్రీనిటీ కళాశాలలో విద్య సభ్యునించారు. అలహాబాద్ హైకోర్టులో న్యాయవాదిగా తీవ్రాన్ని ప్రారంభించారు. 1918 ఇండియన్ హోమ్ రూల్ లీగుకు కార్యదర్శి అయినారు. 1918 నుంచి అఖిలభారత కాంగ్రెస్ సభలో సభ్యులుగా నున్నారు. 1921 లో మొదటిసారి కారాగృహవాసా స్పనుభవించారు. ఇప్పటికీ ఎనిమిది మూడులు శ్రీకృష్ణజన్మస్థానాన్ని చూచిపచ్చారు. 1929 లో కాంగ్రెస్ కార్యదర్శి అయినారు. 1930 లోను, 1936, 37, 46 లోనూ కాంగ్రెస్ అధ్యక్షులయినారు. వివాహితులు. భార్య-ఉమలా నెహ్రూ ఉనిపోయింది. కొడుకులు రేచు. బర్లలే చిమూరై-ఇందిరా గాంధీ. చెల్లెండ్రద్దురు-విజయలక్ష్మి పండిట్, ప్రకృష్ట హాతీసింగ్.

ఈయన గొప్ప ప్రజాస్వామ్యవాది. ఆంగ్లంలో అనేక గ్రంథాలను రచించారు. వీరి రచనలలో 'సోషలిజం' రష్యా, 'ప్రజాస్వామ్యవాదులు' ఇంగ్లండ్ లో ప్రచురించుచున్నారు. నేడు (1950) ఇండియా ప్రధానిగా నున్నారు.



## విషయ సూచిక

	పుట.
జన్మదినలేఖ	15
1. సంవత్సరాది బహుమానము	20
2. చరిత్ర మనకేమి బోధించును ?	25
3. ఇంకిలాద్ జిందబాద్	29
4. అనియా : యూరోపు	32
5. ప్రాతనాగరికతలు : మన వారసత్వము	35
6. హెల్లనీలు	40
7. గ్రీకుల నగరరాజ్యములు	45
8. పడమటి ఆసియాలోని సామ్రాజ్యములు	49
9. వ్రాత సంప్రదాయముల భారము	54
10. ప్రాచీన హిందూస్థానమున గ్రామపంచాయతులు	60
11. వెయి సంవత్సరముల చీనాచరిత్ర	66
12. ప్రాచీనకాలము పిలుచు పిలుపు	71
13. ధన మెచ్చటికి పోవును ?	76
14. క్రీస్తుకు పూర్వము ఆరవ శతాబ్ది : మతము	82
15. పర్షియా : గ్రీసు	90
16. హెల్లాసు మహత్తర ప్రతిభ	98
17. ప్రసిద్ధపేజేత, కాని దురహంకారపూరితుడగు యువకుడు	103
18. చంద్రగుప్తమౌర్యుడు : అర్థశాస్త్రము	109

## పటములు

	పుట.
1. పడమటి ఆసియా యొక్కయు, ఆగ్నేయ యూరోపు యొక్కయు నాగరికతలు	44
2. చీనాదేశ నాగరిక ప్రారంభము	67
3. గ్రీకులు - పర్షియనులు	94
4. అలెగ్జాండరు సామ్రాజ్యము	105

## మూ రూ టు

పండిట్ జవహర్ లాల్ నెహ్రూగారు తమ పుత్రిక ఇందిర విద్యాభ్యాసంలో యేవిధంగానూ తోడ్పడలేకపోయారు. దేశరాజకీయాల్లో వాగ్దాంబూ, అతని ఒకటవ కారాగారంలో వుండడంలో తీరికేలేకపోయింది. ఛైల్డ్ తీరక సుపయోగించుకొని టమా రైతు ప్రపంచ చరిత్రను లేఖల రూపంగా వ్రాశారు. ఈ లేఖలు చాల, చాలింలందరూ ప్రపంచ చరిత్రను అర్థం చేసికొనుటకు ఉపయోగపడేటట్లు వ్రాశారు. 1983-85 లలో వ్రాసిన లేఖ లివి. అండ్ల మూలం 1985 లో ముద్రింపబడింది. ఇప్పటికి 12 ఏండ్లు చాటినా యంత దశకు యీ పుస్తకం తెనుగులో రాకపోవడం చింతనీయం.

మే మడుగగానే ఈ 'ప్రపంచ చరిత్ర'ను అండ్రిరించి, ప్రచురించడానికి అనుమతి నిచ్చిన రచయితకు, గృహాచ్చిద్రా లెన్నో పున్నా శ్రమయనక యీ 1000 పేజీల పుస్తకం అనువాదానికి పూనుకొని సాయపడిన మిత్రులు శ్రీ చింతా దీక్షితులుగారికి మా కృతజ్ఞతాపూర్వక వందనములు.

1-4-1950.

ప్ర కా శ కు లు.

శో య ని జై లు నుంచి





## ఉ పొ ద్ధా త ము

ఈ జాబులు ఎప్పుడు, ఎక్కడ ప్రకటింపబడునో, అసలు ప్రకటింపబడునో లేదో చెప్పజాలను. నేటి ఇండియాలో పరిస్థితులు వింతగా ఉన్నవి. భావిని సూచించుట కష్టము. రేపు ఏమి జరుగునో తెలియదు కాబట్టి సావకాశ మున్నప్పుడే ఈ పంక్తులు వ్రాయుచున్నాను.

చరిత్రాత్మకమగు ఈలేఖవళి వ్రాసినందుకు క్షమాపణ, సంజాయిషి చెప్పకొనవలసియున్నది. శ్రమ తీసికొని ఈ లేఖలు చదువువారికి అందుబహుళా క్షమాపణయు, సంజాయిషీయును గోచరించును. ముఖ్యముగా చదువరులు తుట్టతుది జాబు\*ను చదువుదురుగాక. ఈ తలక్రిందుల ప్రపంచములో చివరనుండి మొదలు పెట్టుటకూడ మంచిదే.

ఈ జాబులు పెరిగినవి. ఈ పద్ధతిప్రకారము వ్రాయవలె నని నిర్ణయము చేసికొని వ్రాసినవి కా వీ జాబులు. ఈ జాబు లింతగ్రంథమగునని నే ననుకోలేదు. సుమారు ఆరుసంవత్సరములక్రితము, మా అమ్మాయికి పదినంవత్సరముల వయస్సు వచ్చినప్పుడు, ప్రపంచము యొక్క తొలిదశనుగూర్చి సులభముగా, సంగ్రహముగా కొన్ని జాబులు వ్రాసియుంటిని. ఈ తొలిజాబులు పిమ్మట గ్రంథరూపమును ధరించెను. ప్రజ లాగ్రంథము నాదరించిరి. ఇట్టి జాబుల నింకను వ్రాయవలెనని అనుకొనుచుంటిని. రాజకీయములలో నిరంతరము మునిగితేలు నా కట్టి సావకాశము చిక్కలేదు. చెరసాల నా కట్టి సావకాశము నిచ్చినది. అట్టి సావకాశమును నేను వినియోగించుకొంటిని.

చెరలో జీవనము గడపుటవలన లాభములులేకపోలేదు. విశ్రాంతి, కొంతవరకు నిస్సంగత్వముచేకూరును. ఇబ్బందులు అందరికినితెలిసినవే. పుస్తకభాండాగారము లుండవు. మనము సలహాకోరు నిఘంటువులవంటి

గ్రంథములు కారాగారబద్ధుని వశమునం దుండవు. ఈ సందర్భములలో ఓ విషయమునుగూర్చి వ్రాయుట యన్నను, అందు ముఖ్యముగా చరిత్రను గూర్చి వ్రాయుట తెలివితక్కువ, సాహసముతో కూడుకొన్న పని. నా వద్దకు కొన్ని గ్రంథములు వచ్చెను. కాని వాటిని నావద్దనుంచుకొనుటకు ఓట లేదు. అవి వచ్చినట్లే వెళ్ళినవి. పన్నెండు సంవత్సరముల క్రితము, తొడి దేశస్థులగు ప్రీపురుషు లనేకులవలెనే నేనును కారాగారయాత్రలు చేయ మొదలిడినప్పుడు, నేను చదివిన గ్రంథములనుండి ముఖ్యాంశములు వ్రాసిపెట్టుకొనుట అలవాటుచేసితిని. నా నోటుపుస్తకముల సంఖ్య నానాటికి పెరుగజొచ్చెను. నే నీజాబులు వ్రాయ మొదలిడినప్పుడవి నాకుఉపయోగించినవి. ఇతరగ్రంథములును నాకుఎక్కువగా సహాయము చేసినవి. వానిలో తప్పనిసరిగా చెప్పుకోదగ్గది హెచ్. జి. వెల్సువ్రాసిన "చరిత్రసంగ్రహము". కాని సలహాకు మంచి గ్రంథములు లేకుండుట ఇబ్బందిగానే ఉండెను. ఇందువల్లనే కొన్ని విషయములు వాటివేయవలసి వచ్చెను. కొన్ని కాలములు వాటివేయవలసివచ్చెను.

ఈ జాబులు మాలమ్మాయి చదువుకొనుట రుద్దేశింపబడినవి. మాలమ్మాయి చదువుటకుమాత్రమే ఉద్దేశింపబడిన ఆంతరంగికవిషయము లిందు కలవు. వాటి నేమి చేయవలెనో నాకు తోచుటలేదు. రొలగించుట సులభముకాదు. కాబట్టి వాటిని ముట్టుకొనకుండ ఉంచినవేసితిని. చేయుటకు చేతినిండ పని లేనప్పుడు మన మంతర్ముఖులమగుదుము. మనస్సు వివిధ స్థితులలో తిరుగాడుచుండును. మారుచున్న వివిధమనస్థితు లీజాబులలో స్పష్టముగా కానవచ్చుచుండునని నా యాహ. చరిత్రకారులు విషయవరముగ చరిత్రను వ్రాయుదురు. నేనట్లు చేయలేకపోతిని. నేను చరిత్రకారుడ నని చెప్పుకొనుటలేదు. ఇందు చిన్నపిల్లలకు పనికివచ్చు సులభ విషయములును, అప్పుడప్పుడు పెద్దల అభిప్రాయముల చర్చలును ఆసహజముగా కలిసియున్నవి. పునరుక్తు లనేకమున్నవి. నిజమునకు ఈ జాబులందలి దోషముల కంతము లేదు. ఇవి లోతుకుపోకుండ

పైపైని స్పృశించుచు చెప్పుకొనిపోయిన సంక్షేపచారిత్రక విషయములు మాత్రమే. రికరకముల గ్రంథములనుండి నేను నా అభిప్రాయములను, యదార్థవిషయములను సంగ్రహించితిని. అనేక దోషము లిందు వచ్చి పడ్డవి. సమర్థుడగు చరిత్రజ్ఞునిచే ఈజాబులను చదివించి సరిచేయించవలె నని నా ప్రథమోద్దేశము. కాని నేను కారాగారము విడిచి బయటనున్నది కొద్దికాలమే అగుటచే అట్టి ఏర్పాట్లు చేయుటకు నాకు సావకాశము చిక్క లేదు.

ఈ జాబులలో నేను తరుచు నా అభిప్రాయములను నిర్మొగ మాటముగా, ఖచ్చితముగా చెప్పియుంటిని. ఆ యభిప్రాయములు సరియైన వనియే నా యభిప్రాయము. కాని నే నీజాబులు వ్రాయుచున్నప్పుడే చరిత్రనుగూర్చిన నాయభిప్రాయములు క్రమముగా మారజొచ్చెను. నేను అవి మరల వ్రాయవలసివచ్చినయెడల వేరొక విధముగా వ్రాయుదును. లేదా, వేరువిషయములకు ప్రాధాన్యము నిత్తును. కాని వ్రాసినదానిని చింపిచేసి మరల వ్రాయజాలను.

జనవరి 1, 1934.

జవహర్‌లాల్ నెహ్రూ

పై వాక్యములు శ్రీ జవహర్‌లాల్ నెహ్రూ 1934-వ సంవత్సరమున వ్రాసియుండిరి.

తరువాత 1934-వ సంవత్సరమున నీ గ్రంథము తిరిగి ఇంగ్లాండులో ముద్రింపబడినది. అది జరుగుటకు ముందు గ్రంథకర్త గ్రంథము సంతయు సరిచూచెను. చాలభాగము తిరిగి వ్రాసెను. ఇందలి చరిత్రకథ 1938 సంవత్సరాంతమువరకు గ్రంథకర్తయే వ్రాసెను. ఈ కార్యము అన్నియు కారాగారము వెలుపల నున్నప్పుడే జరిగినవి. ఉపోద్ఘాతములో చొరలినేవని చెప్పిన దోషములన్నియు తొలగింపబడినవనుట స్పష్టము.

1939-వ సంవత్సరమున ప్రకటింపబడిన గ్రంథమునకే ఈ అనువాదము.

అనువాదకుడు



# జన్మ దిన లేఖ

ఇందిరా ప్రియదర్శినికి

నాయిని సెంట్రల్ చెరసాల

పదమూడవ పుట్టినరోజున

అక్టోబరు 26, 1930

నీవు పుట్టిన రోజున బహుమతులను, ఆశీస్సులను అందుకొనుట నీ కలవాటు. ఈమాటకూడ నీవాశీస్సులు పుష్కలముగా అందుకొన గలవు. కాని ఈ నాయిని చెరసాలనుండి నీ కెట్టి బహుమతులను నే నంపగలను? నేను పంపు బహుమతులు వస్తురూపమున నుండజాలవు. దాయురూపమునగాని, మనోరూపమునగాని, ఆత్మరూపమునగాని ఉంగ వచ్చును. ఏ అభిమానదేవతయైన నీ కీయగలిగిన విట్టి పారితోషికములే. మీనిని పంపుటకు చెరసాల ఎత్తుగోడలు సైత మడ్డురాజాలవు.

ఉపదేశములుచేయుట, మంచినంహాలనిచ్చుట నా కిష్టములేని పని యని నీవెరుగుదువుగదా. చిట్టితల్లీ. ఇట్లు చేయ నాకు బుద్ధివుట్టినప్పుడు, నే నొకమారు చదివిన కథజుప్తికి తెచ్చుకొందును. అది "మిక్కిలి తెలివిగల మనుష్యుని" కథ. ఈ కథగల గ్రంథములను ముందుముందు నీవే చదువుదువేమో. పదమూడువందల సంవత్సరములకు పూర్వము, చీనాదేశమునుండి ఇండియాకు, వివేకము, జ్ఞానము నార్పించు ఉద్దేశముతో ఒక గొప్ప బాటసారి వచ్చెను. అతనిపేరు యువాచావ్యాంగ్. ఉత్తర దిక్కున నున్న కొండలను దాటి, ఎడారులను దాటి అతడు వచ్చెను. ఎన్నియో అపాయములనుండి అతడు తప్పించుకొనెను. ఎన్నో అంత రాయముల నాతడు గడచెను—అతని జ్ఞానపిపాస యంత గొప్పది. నేడు పాట్నా యని పేర్కొనబడుచున్న పాటలీపుత్ర మను నగరమునకు నమీవమున ఆకాలమందున్న నలండా విశ్వవిద్యాలయమునం దాతడు ముఖ్యముగా తాను విద్యనభ్యసించుచు, ఇతరులకు విద్యగరిపురు పెక్తేంద్రు

గడపెను. యువాన్ చ్వాంగ్ విద్యాధికుడాయెను. అతనికి ధర్మాచారియ్య డను బిరుదము లభించెను. ఇట ధర్మమున బోధధర్మముని యభిప్రాయము. అతడు హిందూదేశమంతయు తిరిగెను. ఆ కాలమున నీదేశమున నివసించు ప్రజల నాతడు చూచెను. వారిని గురించి తెలిసికొనెను. తరువాత నాతడు తన యాశ్రయనుగూర్చి యొక గ్రంథమును రచించెను. నాకు జ్ఞాపకమువచ్చిన కథ ఈ గ్రంథములో నున్నది. దక్షిణ హిందూ దేశమునుండి ఒక పురుషుడు కర్ణసువర్ణ నగరమునకు వచ్చెను. దీహారు రాష్ట్రమున నేడు భగల్పూరున్న చోటికి సమీపమున ఆ కర్ణసువర్ణ నగర ముండెను. ఇతడు నడుముచుట్టును రాగిరేకులు ధరించియుండెను. తలపై వెలుగుచున్న జ్యోతిని పెట్టుకొనెను. దండమును చేతిబూని. సగర్వముగా, గంభీరముగా నాత డీవంత దుస్తులతో తిరుగుచుండెను. ఇట్టి వికృతవేషమునకు కారణ మెవ్వరైన అడిగిన నారకు చెప్పు సమాధాన మేమన—నేనెంతో విద్యాధితుడను. అందుచే నాకడుపు పగులు నను భయముచే నడుముచుట్టును రాగిరేకులు బిగించితిని. మూర్ఖులగు ప్రజలు అంధకారమున మునిగియుండుటచే జాలిజెంది తలపై జ్యోతిని పెట్టుకొంటిని. అయితే, తెలివిఅధికమై పగిలిపోవుదునే మోయన్న భయము నాకులేదు. కాబట్టి రాగిరేకులనుగాని, కవచమునుగాని ధరించవలసిన అవసరము నాకులేదు. అయినను నాకున్న తెలివితేటలు నాకడుపులో లేవు. అవి ఎక్కడ వున్నను, అధికమునకు ఇంకను ఎంతో చోటున్నది. చోటు లేకపోవుట యను సందర్భ మెప్పటికి నుండదు. తెలివితేటలు ఇట్లు పరిమితముగా నున్నప్పుడు, నేను జ్ఞానవంతుడనని ఎట్లు చెప్పుకొగలను? ఇతరులకెట్లు సదుపదేశములను చేయగలను? న్యాయాన్యాయములను, కర్తవ్యాకర్తవ్యములను నిర్ణయించుటకు ఉపదేశములుచేయుట సరియైన మార్గము కాదనియు, ప్రసంగించుట, చర్చించుటవల్లనే నిజము బయల్పడుననియు నానమ్మకము. నీతో చేసిన ప్రసంగములు నా కిష్టమైనవి. మన మెన్నో విషయములు ముచ్చటించుకొంటిమి. చర్చించు

కొంటిమి. పృథివి విఘ్నమైనది. మన లోకమున రావల వింతలోకము లెన్నోకలవు. కాన క్రొత్తవిషయములు నేర్చుకొనుటకు మనకు విసుగు జనించరాదు. యు.ఎన్.ఛాన్సింగ్ చెప్పిన కథలోని గర్వియగు తెలివి తక్కువ పురుషునివలె తెలియదగిన సర్వమును తెలిసితిమనియ్యి, పండితుల మైతిమనియు అనుకొనరాదు. మనము మిక్కిలి తెలివిగలవాండు మగుటకూడ కొరదగ్గదికాదు. అట్టివా రెవరైన నున్నచో, ఇక తెలిసికోదగిన దేదియు లేదుకదా యని వారు విచారగ్రస్తులు కాకతప్పదు. క్రొత్త విషయములను కనిపెట్టుటలోను, క్రొత్తవిషయములను గురించి నేర్చుకొనుటలోను గల యానందమునకు వారు దూరు లగుదురు. కోరినచో నట్టి యానందము మనకు చిక్కునుగదా !

కాబట్టి నే నుపదేశములు చేయరాదు. అయిన నే నేమి చేయవలసి యుండును? జాబు ప్రసంగమువంటిదిగాదు. జాబులో ఒక్కరి భావములే వెల్లడియగును. కాన నేను చెప్పు విషయములలో మంచి సలహాలవలె తోచు విషయ ముండిన దానిని పరిహరించుము. మ్రింగరాని చెడ్డ మాత్రవలె దానిని పరిహరించుము. మన ముభయులము ప్రసంగించు కొనుచున్నట్లే యూహించి, అట్టి విషయములు నేను నీకు నీవలోచించు కొనుటకై చేసిన సూచనలుగా భావించుము.

జాతులు తమ జీవితములో గొప్పయోన్నత్యముచెందిన కాలముల గూర్చియు, గొప్పపురుషులనుగూర్చియు, స్త్రీలనుగూర్చియు, వారు చేసిన గొప్పకార్యములనుగూర్చియు మనము చరిత్రలో చదువుదుము. ఒక్కొక్కప్పుడు ఆయాకాలములందు మన మున్నట్లును ప్రాచీనవీరపురుషుల వలెను, వీరనాయులవలెనుసాహసకార్యములు చేయుచున్నట్లును ఊహించు కొని కలలు గనుచుందుము. నీవు మొట్టమొదట జిన్ డఆర్ ను గురించి చదివినప్పుడు ఎంతటి యానందమును జెందితివో జ్ఞాపకమున్నదా? ఆమెవలె నీ వుండవలెనని యుద్విఘ్నరీతివిగదా! సామాన్య స్త్రీ పురుషులు సాధారణముగా వేరులుకాదు. తిండినిగూర్చి, పిల్లలనుగూర్చి, సంసారపు

చిక్కులు మున్నగువానినిగూర్చి వారు తంటాలు పడుచుందురు. రాని ఒక మహాత్కార్యము సాధించుటకై ప్రజలు పూనుకొనవలసిన తరుణము వచ్చినప్పుడు సామాన్య స్త్రీ పురుషులు నైతము వీరులగుదురు. చరిత్ర యుద్ధక పూరిత మగును. నవయుగారంభమగును. మహాపురుషులలో నేదియో శక్తి యిమిడియున్నది. వారు ప్రజలలో నావేశము పుట్టించి వారిచే ఘనకార్యములు చేయింతురు.

నీపు పుట్టిన సంవత్సరము (1917) చరిత్రలో జ్ఞప్తియందుంచుకొనవలసిన సంవత్సరములో నొకటి. అప్పు యొక మహానాయకుడు ఆర్తులపట్లను, పేదలపట్లను కరుణా రసపూరిత హృదయుడై ఎన్నటికిని విస్మరింపరాని గొప్ప అధ్యాయమును చరిత్రలో తన ప్రజలచే వ్రాయించెను. నీపు పుట్టిన నెలలోనే లెనిన్ మహావిప్లవమును ప్రారంభించెను. దానిచే రష్యా, సైబీరియాదేశముల స్వరూపమే మారిపోయెను. నేడుఇండియాలో వేరొక మహానాయకుడు—ఆర్తజనరక్షణపరాయణుడు, మన ప్రజలను పౌరుషమునకు పురిగొల్పి వారిచే మహాత్మాగములు చేయించెను. మరల వారు స్వేచ్ఛనందుటకును, ఊధార్తులు, దరిద్రులు, పీడితులు భాధావిముక్తి నందుటకును ఈమహాప్రయత్నము. బాపుజీ (గాంధీ మహాత్ముడు) చెరసాలలో నున్నాడు. కాని యా మహాపురుషుని సందేశ మను ఇంద్రజాలము హిందూదేశ ప్రజాకోటిహృదయముల బ్రవేశించెను. స్త్రీలు, పురుషులు, చిన్నపిల్లలు నైతము తమ చిన్నగూళ్ళనుండి బయటికి వచ్చి ఇండియాకు స్వాతంత్ర్యము సంపాదించ సైనికులైరి. ఇండియాలో మనమిప్పుడు చరిత్రను సృజించుచున్నాము. మన కన్నులముందు జరుగు నీవిషయములు నీవును, నేనును చూచుచున్నాము. ఈ మహోద్ధమమున మనమును శక్తికొలది పాల్గొనుచున్నాము. మన మెంతటి యదృష్టవంతులమో !

ఈ మహోద్ధమముపట్ల మనమెట్లు మెలగవలెను? మన మేమి చేయవలెను? ఏమి మనపాలబడునో నేను చెప్పజాలను. అది యేమైనను



మనము జ్ఞాపకముంచుకొనదగిన విషయ మొకటి యున్నది. మన యుద్యమమునకుగాని, మన ప్రజలకుగాని దుష్కీర్తి నాపాదించు కార్యములను మనము చేయరాదు. ఇండియాస్వేచ్ఛకు పోరాడు యోధులముగా మన ముండదలచినచో ఇండియాప్రతిష్ఠ మనచేతులలో నుండును. దానిని నిలుపుట మనపవిత్రమగుభాధ్యత. తరుచు మనము కర్తవ్యవిమూఢులము కావచ్చును. ఏది సరియైన మార్గమో, ఏది కాదో నిర్ణయించుట సులభము కాదు. సంశయముగా నున్నప్పుడెల్ల నీ విషయమును జ్ఞప్తియందుంచుకొనుము. దానవల్ల నీకు లాభ ముండును. ఏకార్యమును రహస్యముగా చేయకుము. ఇతరులకు తెలియజేయరాని కార్యము నెన్నడును చేయకుము. దాచవలెనను కోరిక భయలక్షణము. భయపడుట మంచిది కాదు. నీకు తగదు. ధైర్యము వహించియుండుము. పిమ్మట సర్వమును సక్రమముగా నడుచును. నీవు ధైర్యముగా నున్న నీకు భయముండదు. సిగ్గుపడవలసిన పని ఎట్టిదియు నీవు చేయజాలవు. బాపుజీనాయకత్వమున నడచుచున్న మనగొప్ప స్వాతంత్ర్యోద్యమమున రహస్యవ్యాపారములకు తావు లేదు. దాచుకోవలసినది మన కేమియులేదు. మనము చేయు కార్యములనుచూచి మనము భయపడము. మనము చెప్పు మాటలను చూచి మనము భయపడము. పట్టవగలు, సూర్యకాంతిలో మనము పని చేయుదుము. అట్లే మన సొంత జీవితములందు నైతము సూర్యునితో సఖ్యము చేయుదము. సూర్యకాంతిలో పనులు నెరపుదము. రహస్యముగా మన మేకార్యములు చేయవద్దు. చాటుమాటులు మన కుండవచ్చును. ఉండవలసినదే. కాని రహస్యము వేరు; చాటుమాటులు వేరు. తల్లీ, ఈవిధముగా నీవు చేసినయెడల నీవు పెరిగి పెద్దదానవై వెలుతురు బిడ్డ వగుదువు. నీకు భయముండదు, ఏది ఎట్లు వచ్చినను ఖోభచెందవు. శాంతముతో నుండువు.

నీకు చాల పెద్ద జాబును వ్రాసితిని. ఇంకను నీకు చెప్పదలచుకొన్న దెంతయోకలదు. జాబులో అదంతయు ఎట్లీ ముడగలదు ?

నేను చెప్పినట్లుగా నీ వదృష్టవంతురాలవు. మన దేశమున విజృంభించిన స్వాతంత్ర్యోద్యమము నీవు కన్నులార చూచుచున్నావు. మీఅమ్మ ఎంత ధైర్యశాలిని! ఎంత ఉత్తమురాలు! ఇట్టి తల్లి నీకుండుట ఎంత అదృష్టము! నీకెన్నడైన సంశయము కలిగినను, చిక్కులు రట స్థించినను ఆమెకన్న నీకు ప్రియమగు సఖు లెవరు?

ఉండునా యింక, చిట్టితల్లీ! హిందూదేశమునకు సేవచేయుటకై నీవు ధైర్యశాలినివగు యోధాగ్రణివగుదువుగాక. నీకు నాప్రేమాశీస్సులు.

# 1

## సంవత్సరాది బహుమానము

సంవత్సరాది, 1931

నీవు ముస్సోరీలోను, నేను అలహాబాదులోను ఉన్నప్పుడు, రెండు సంవత్సరములక్రితము, నేను నీకు వ్రాసిన జాబులు జ్ఞాపకమున్నవా? అవి బాగున్నవని నీవు నాతో చెప్పియుంటివి. అట్టి జాబులను మరల వ్రాసి ఈ మన ప్రపంచమునుగూర్చిన అధికవిషయములు నీకు చెప్ప కూడదా? యని యాలోచించుచుంటిని. కాని అట్లుచేయుటకు సంకోచించి తిని. ప్రపంచముయొక్కగతచరిత్రను, మహాపురుషులను, నారీమణులను, మహాత్కార్యములను స్మరించుట సంతోషముతోకూడిన పనియే. చరిత్ర చదువుట మంచిదే. అంతకన్న మనోజ్ఞమైన, సంతోషకరమైన విషయము చరిత్రను నిర్మించుటకు తోడ్పడుట, ఈదేశములో నేడు చరిత్ర నిర్మింప బడుచున్నదన్న విషయము నీకు తెలిసినదేకదా! ఇండియాపూర్వచరిత్ర పెద్దదేకాని అది అజ్ఞాతముగా నున్నది. అందు కొంతభాగము విచారకరమైనది, దుఃఖకరమైనది. తలచుకొన్నచో మనము తలలువాల్చి కంట తడి పెట్టుకో వలసినదప్పును. కాని మొత్తముమీద ఇండియా పూర్వచరిత్ర దివ్యమైనది. మనము గర్వింపదగినది. తలచుకొని సమ్మోదము నంద

దగినది. అయినను పూర్వచరిత్ర స్మరించుటకు నేడు మనకు తీరికలేదు. ఇండియాభావియే మన హృదయముల నాక్రమించుకొన్నది. ఈ భావికే మన మిప్పుడు రూపము నిచ్చుచున్నాము. మన కాలమును, శక్తిని దేని కొరకై వినియోగించుచున్నామో అట్టి వర్తమానముకూడ మనమనస్సుల నాక్రమించుకొన్నది.

ఇక్కడ నాయినీచెరసాలలో ఇష్టము వచ్చినట్లు చదువుటకుగాని, వ్రాయుటకుగాని నాకు తీరిక కలదు. కాని నామనస్సు కుదురుగా నుండుట లేదు. బయట జరుగుచున్న గొప్ప పోరాటమునుగూర్చి నే నూహించు కొనుచుందును. ఇతరు లేమి చేయుచున్నారో, వారితో నున్న నే నేమి చేసియుండెడివాడనో యని ఆలోచించుకొనుచుందును. వర్తమానమును, భావియు నన్ను పూర్తిగా ఆక్రమించుకొన్నవి. గతకాలమునాటి విషయములను తడవుటకు నాకు తీరికయేదీ? కాని నా యభిప్రాయము పొర పాటని నే ననుకొనుచున్నాను. బయట జరుగు కార్యములలో నేను కలుగజేసికొనలేనప్పుడు నే నేల విచారించవలెను?

అయితే నేను వ్రాయకుండుటకు నిజమైన కారణము—రహస్యముగా నీ చెవిలో చెప్పుదునా?—వేరొకటి యున్నది. నీకు బోధించుటకు నా కెంతమాత్రము జ్ఞానమున్నదని నేను సందేహించుచున్నాను. నీవా అనాటికానాడు వడివడిగా పెరుగుచున్నావు. జ్ఞానార్జన చేయుచున్నావు. నేను పాఠశాలలోను, కాలేజీలోను, తరువాతను నేర్చుకొన్నదంతయు నీకు నేర్పుటకు చాలినంత లేదు. అథవా అది నీకు తెలిసిన విషయమై చప్పగా నుండవచ్చును. కొంతకాలమైన పిమ్మట నీవే నాకు తెలియని విషయము లెన్నోబోధించవచ్చును. నీజన్మదినమున నీకువ్రాసినజాబులో చెప్పినట్లు నేను మిక్కిలి తెలివిగల పురుషునివంటివాడను కాను. తెలివి యధికమై పగిలిపోదునేమో యన్న భయముతో నాతడు రాగిరేకులను తనచుట్టును బిగించుకొన్నాడట.

నీవుముస్సోరీలో నున్నప్పుడు ప్రపంచముయొక్క బాల్యమును

గూర్చి నేను నీకు వ్రాసియుంటిని. అప్పుడు వ్రాయుట నాకు సులభముగానే యుండెను. ఏలయన ఆకాలమునకు సంబంధించిన విషయములు మనకు స్పష్టముగ తెలియవు. అతిప్రాచీనకాలమునుండి వెలువడినతోడనే చరిత్ర క్రమక్రమముగా ప్రారంభమగును. మానవుడు వివిధప్రాంతముల తన వింతజీవితయాత్ర ప్రారంభించును. ఒకప్పుడు వివేకయుక్తముగాను, వేరొకప్పుడు పిచ్చిగాను, తెలివితక్కువగాను ఉండు మానవుని చర్యలను గ్రహించుట సులభసాధ్యముకాదు. గ్రంథసహాయమున గ్రహించుటకు మనము ప్రయత్నించవచ్చును. కాని నాయనిచెరసాలలో పుస్తకభాండాగారము లేదు. పూర్వాపరసందర్భములతో ప్రపంచచరిత్ర నీకు చెప్పవలెనని యున్నదిగాని అట్లుచేయుట సాధ్యముకాదని తోచుచున్నది. బాలబాలికలు ఒక్కదేశముయొక్క చరిత్రమాత్రమే నేర్చుకొనుట—అదైనను ఏవోకొన్ని సంవత్సరములు, కొన్ని యంశములు కంఠస్థముచేయుట—నాకెంతమాత్ర మిష్టములేదు. అన్యోన్యసంబంధము కలిగి సమగ్రముగా నుండునది చరిత్ర. ప్రపంచమున ఇతరభాగములందు జరుగు వృత్తాంతములు తెలిసినగాని ఏయొక్క దేశచరిత్రయైనను నీ కర్థముకాదు. ఒకటిరెండు దేశములకు సంబంధించిన చరిత్రను మాత్రమే, యిట్టి సంకుచితపద్ధతిని నీవు నేర్చుకోవని నమ్ముచున్నాను. ప్రపంచచరిత్రను పరీక్షచేయుదు వనియు నమ్ముచున్నాను.

మన మనుకొనునట్లు వివిధ మానవవర్గములలో గొప్ప భేదము లేదని గదా జ్ఞప్తియందుంచుకొనుము. పటములును, అట్లాసులును వేర్వేరు రంగులతో దేశములను మనకు ప్రదర్శించును. మానవులలో భేదములున్న మాట వాస్తవమేకాని వారిలో దగ్గరపోలికలుకూడ ఉన్నవి. పటములలోని రంగులను బట్టిగాని, దేశముల పొలిమేరలనుబట్టిగాని మనము భ్రమపడరాదు. ఈవిషయమును మనము మనస్సులోపెట్టుకోవలెను.

నాకిష్టమున్న చరిత్రనుగూర్చి నేను నీకు వ్రాయజాలను. గత

కాలమునుగూర్చియు, గతకాలమున నివసించి, ప్రపంచ నాట్యరంగమున పెద్దపాత్రలు ధరించినట్టి పురుషులను గూర్చియు నీకప్పుడప్పుడు వ్రాయుచును.

నా జాబులు నీకిష్టముగా నుండినో లేదో, అది నీ కౌతకమును రేపెట్టునో లేదో నేను చెప్పలేను. నిజమునకు వాని నెప్పుడు నీవు చూతువో, అనలు చూచువో లేదోచూడ నాకుతెలియదు. చిత్రము; మన మింత సమీపములో నుండియు ఇంతదూరముగానున్నాము. ముస్సోరీలో నీవు ఎన్నియో పందలమైశ్వరములో నున్నావు. అయినను నాకిష్టమై సన్నిహదులు నేను నీకు జాబులు వ్రాయగలను. నిన్ను చూడవలెనని గట్టిగా బుద్ధిపుట్టిన నేను నీకడకు పరుగెత్తిరాగలను. ఇప్పుడు మునము యమునానది కడరిని ఇద్దరిని, ఉన్నాముగదా! దూరములో లేముగదా? అయినను నాయిసీచెరసాల ఎత్తైనగోడలు మనలను కలిసికోకుండ చేయుచున్నవి. పక్షమున కొకజాబు నేను వ్రాయవచ్చును. పక్షమున కొకజాబు నాకురావచ్చును. పక్షమునకొకసారి ఇరువదినిమిషములపాటు మిత్రులో, బంధువులో నన్ను సంవర్కించి మాటాడుటకు రావచ్చును. అయినప్పటికి ఇట్టి కట్టుబాట్లు మంచివే. సులభముగా లభించు వస్తువులపై మనకు గౌరవముండదు. కారాగారానుభవము వాంఛింపదగిన విద్యాశిక్షణ యని నాకు నానాటికి నమ్మకము కలుగుచున్నది. ఎంతయదృష్టమోకాని నేడు మనదేశప్రజలు వేలకొద్ది యిట్టి విద్యాశిక్షణ నందుచున్నారు.

ఈ జాబులను నీవు చూచి ఇష్టపడుదువో లేదో నేను చెప్పజాలను. నా యానందముకొరకే నేను వీనిని వ్రాయ సంకల్పించితిని. అవి నిన్ను నా సమీపమునకు తీసికొనివచ్చును. నీతో సంభాషణ చేయుచున్నట్లే నేను భావించుకొందును. తరుచుగా నేను నిన్ను తలచుకొనుచుందును. ఈ రోజున నా మనస్సులో నీవులేని ఉణములేదు. ఈదినము సంవత్సరాది. తెల్లవారుజామున పరుపుపై పరుండి నక్షత్రములను చూచుచు గతించిన సంవత్సరమునుగురించియు, అది తెచ్చిపెట్టినఆకలు, సంతాప

ములు, సంతోషములను గురించియు, అచరించిన, సాహసముతో కూడిన మహాత్కార్యములను గురించియు నేను మననము చేసితిని. ఎరవాడచెర సాలగదిలో కూర్చుండి, తన ఇంద్రజాలస్పర్శవల్ల మనమాతృదేశమునకు మరల యోవనమును, శక్తినికలిగించిన బాపుజీని స్మరించితిని. తాత\*ను, ఇతరులను పెక్కురను స్మరించితిని. ముఖ్యముగా మీ అమ్మను, నిన్ను తలచుకొంటిని. తరువాత కొంతసేపటికి ఉదయమున వార్తవచ్చినది— మీ అమ్మను పట్టుకొని జైలుకు తీసికొనివెళ్ళిరిని. అది నా కింపైన ఉగాదిబహుమానము. ఇట్లు జరుగునని ఎంతకాలమునుండియో అనుకొనుచున్నాను. అమ్మ పూర్తిగా సుఖముగాను, సంతోషితోను, ఉండుననుటకు సందేహములేదు.

కాని నీవు ఒంటరివి అయితివి. పక్షమునకొకమారు నీవు అమ్మను చూడవచ్చును. పక్షమున కొకమారు నీవు నన్ను చూడవచ్చును. మా సందేశము లొకరివి ఇంకొకరితో చెప్పవచ్చును. అయితే కాగితము, కలము తీసికొని నేను కూర్చుండును నిన్ను, తలచుకొందును. అప్పుడు నీవునన్ననన్నగా నావజ్ఞకువత్తువు. మన మెన్నియోవిషయములనుగూర్చి ద్రుసంగించుకొందము. గతకాలమునుగూర్చి కలలుకందము. గతకాలము కన్న భావికాలమును గొప్పగాచేయుటకు మార్గములు కనుగొందము. కాబట్టి ఈసంవత్సరాదిదినమున మనము దృఢసంకల్పము చేసికొందము. ఈసంవత్సర మవసానదశకు వచ్చింత మొందుటకు పూర్వమేమనము భావినగూర్చి కన్న కలలను వర్తమానమునకు దగ్గరగా తీసికొని రాగలుగుటకు సంకల్పము చేసికొందము. ఇండియా గతచరిత్ర కొక దేదీప్యమానమగు పుటను చేర్చగలుగుటకు సంకల్పము చేసికొందము.

## చరిత్ర మన కేమి బోధించును?

జనవరి 5, 1931

చిట్టి, నీకు నే నేమి వ్రాయను? ఎక్కడ మొదలుపెట్టను? గత కాలమును స్మరించినంతనే అసంఖ్యాకములగు చిత్రములు నామనస్సులో పరుగులుదీయును. కొన్ని చిత్రములు మిగతవానికన్న ఎక్కువకాలము నిలుచును. అవి నాకు ప్రియమైనవి. వానినిగురించి నేను మననము చేయ ప్రారంభింతును. అనుకొనకుండనే గతసంఘటనలను నేటి సంఘటనలతో పోల్చుచును. అందుండి నాకు మార్గదర్శకముగా నుండు ఉపదేశములను కనుగొనుటకు ప్రయత్నింతును. కాని మానవునిమనస్సు ఎంతటి వింత కలగూరగంప? సంబంధములేని ఆలోచనలు, క్రమము తప్పిన చిత్రములు దానినిండ్ల యుండును. అది ఒక క్రమములో చిత్ర పటము లమర్చిని ఒక చిత్రశాలవంటిది. అయితే తప్పు పూర్తిగామనది కాదు. మనలో పెక్కురము తమ మనస్సులలో జరిగిన కార్యము లొక క్రమపద్ధతిని ఇంకరన్న చక్కగా నమర్చుకొనగలముకాని ఒక్కొక్కప్పుడు ఆకార్యము లెంతోవింతగా క్లిష్టముగా నుండి ఏక్రమపద్ధతిలోను ఇముడవు.

ప్రపంచము నెమ్మదిగానైనను నిస్సందేహముగా నభివృద్ధిచెందిన దనియు, సామాన్య అల్పజంతువులు పరిణమించి పెద్ద జంతువులుగా మారినవనియు, చివరకు ఉత్తమజంతువగు మానవుడు చచ్చినాడనియు మేధాశక్తివలన నితరజంతువులను మించినాడనియు చరిత్ర మనకు బోధించవలయునని ఇదివరలో నీకు వ్రాసియుంటినని నా యాహ. అనాగరికస్థితినుండి నాగరికస్థితికి మానవుడు అభివృద్ధిచెందినప్పుడు చరిత్ర చెప్పవలసిన యంశమందురు. జనులందరును కలిసిమెలిసి

చేయవలెనను భావము—అనగా సహకారభావము ఎట్లు వృద్ధియైనదో నేను కొన్ని యుత్తరములలో వ్రాసియుంటిని. లోకకల్యాణముకొరకు మనమందరముకలిసి పనిచేయుట మనయాచర్యముగా పెట్టుకొనవలయు ననియు కొన్ని లేఖలలో నేను నీకు తెలియజేసితిని. కాని ఒక్కొక్కప్పుడు పెద్దచరిత్రభాగములను చూచినప్పుడు ఈ ఆచర్యము ముందడుగువేసినదాయని సందేహము కలుగును; మనము నాగరీకులము, అభివృద్ధిచెందితిము అని చెప్పుటకు నోరాడదు. నేడు సహకారలోపము కావలసినంత యున్నది. స్వార్థపరత్వముతో ఒక దేశ మింకొకదేశముపైని, ఒకజాతి యింకొక జాతిపై నిబడి పీడించుచున్నది. ఒకమానవు డింకొక మానవుని లోబరుచుకొని లాభమందుచున్నాడు. కొట్లకొలది సంవత్సరముల యభివృద్ధి యనంతరమున మన మిట్టి హీనస్థితిలో, లోపములతో నున్నప్పుడు వివేకము, విజ్ఞానముగల మానవులవలె సంచరించుట నేర్చుకొనుటకు మరెంతకాలముపట్టునో? ఒక్కొక్కప్పుడు, మన కాలమున కంటెను మెరుగుగా కనిపించు గతకాలము గురించి మనము చరిత్రలో చదువుదుము. అప్పటివారెక్కువ విజ్ఞానవంతులుగను, నాగరీకులుగను కనిపింతురు. ఇది చదివినప్పుడు మనలోకము ముందుకు పోవుచున్నదో, దెనుకకు పోవుచున్నదో చెప్పుట సందేహాన్వదముగా నుండును. గతకాలమున మన దేశచిత్రలో, నిస్సంశయముగా, దీవ్యత్ ఘట్టములు కలవు. నేటికాలమునకన్న నన్నివిధముల సుత్తమమైనవి.

పలుదేశములలో గతకాలమున దివ్యఘట్టము లున్నమాట వాస్తవమే—ఇండియాలో, ఈజిప్టులో, చీనాలో, గ్రీసులో, ఇంకను ఇతర దేశములలో. ఈ దేశములలో అనేకము హీనస్థితికి వడిపోయిన మాట కూడ వాస్తవమే. ఇట్లు జరిగినప్పటికిని మన మదైర్యము జెందరాదు. ప్రపంచము విపులమైనది. కొంతకాలముపాటు ఒకదేశము ఉచ్ఛస్థితికి వచ్చినను, నీచస్థితికి పడిపోయినను దానివలన లాభముగాని, నష్టముగాని మొత్తము ప్రపంచమునకు ఉండదు.



నేటికాలమున పలువురు మన గొప్ప నాగరీకతను తలుచుకొనియు, శాస్త్రము కనిపెట్టిన యద్భుతవిషయములను తలుచుకొనియు మురిసి పోవుటకద్దు. శాస్త్రము అద్భుతవిషయములను కనిపెట్టినమాట నిజమే. శాస్త్రజ్ఞులు గౌరవార్హులే. కాని డాబులుకొట్టువా రెన్నడును గొప్పవారు కారు. అనేక విషయములలో మానవు డితరజంతువులకన్న నెక్కువ యభివృద్ధిలోనికి రాలేదని జ్ఞాపకముంచుకొనుట మంచిది. కొన్నివిషయములలో కొన్నిజంతువులు మానవునికన్న ఉత్తమస్థితిలో నున్నవని చెప్పవచ్చునేమో ! ఇది తెలివితక్కువమాటగా తోచవచ్చును. తెలివితక్కువ మనుష్యులు నవ్వవచ్చును. నీ విప్పుడే మీటర్లింకు వ్రాసిన తేనెటీగజీవితమును గురించియు, చెదపురుగులను, చీమలను గురించియు చదివియున్నావు. ఈ కీటకములు తమ సంఘముల నెట్లు క్రమపద్ధతిలో పెట్టుకొన్నవో చూచి నీ వాశ్చర్యపడియుండువు. చేతనములందెల్ల నీ కీటకములు మిక్కిలి నీచములని మనము వీనిని ఈనడింతుము. అయినప్పటికిని ఈ చిన్నజీవులు మానవునికంటె బాగుగా సహకారవిద్య నేర్చుకొన్నవి ; సంఘక్షేమమునకై ఆత్మార్పణముచేయుట నేర్చుకొన్నవి. అన్యోన్య సహకారము, సంఘశ్రేయస్సునుగోరి ఆత్మార్పణముచేయుట నాగరీక లక్షణములైనచో చెదపురుగులును, చీమలును మానవునికన్న మిన్నలని తప్పక చెప్పక తప్పదు.

మన ప్రాచీన సంస్కృత గ్రంథములలో నొక శ్లోకమున్నది. దాని భావ మిది—“కుటుంబముకొరకు వ్యక్తిని పరిత్యజించుము. సంఘము కొరకు కుటుంబమును పరిత్యజించుము. దేశముకొరకు సంఘమును పరిత్యజించుము. ఆత్మకొరకు లోకమును పరిత్యజించుము.” ఆత్మయన నేమో బహుకొద్దిమందికి తెలియును. వారు దానినిగురించి చెప్పగలరు. మనలోప్రతియొక్కఁడు దానికి ఒక్కొక్కవిధముగా అర్థముచెప్పవచ్చును. కాని ఈ సంస్కృతశ్లోకమునుబట్టి మనము నేర్చుకొనవలసిన విషయము—సహకారము, సంఘక్షేమమునకై ఆత్మార్పణము. చాలకాలమునుండి

మనము గొప్పతనమునకు దారితీయఁజూపు ఈవరమధర్మమును విస్మరించితిమి. అందువల్లనే పతితుల మైతిమి. కాని మరల నేడు దానిభాయలు పొడగట్టుచున్నవి. దేశమునందు కదలిక పట్టినది. పురుషులు, స్త్రీలు, బాలురు, బాలికలు చిరునవ్వుతో మాతృదేశవిముక్తికై కష్టములను, బాధలను గణించకుండ ముందంజవేయుట చూచిన ఎంత యాశ్చర్యకముగా నుండును : వారుమందహాసము చేయవలసినదే. సంతోషముగా నుండవలసినదే. మహాదుష్టమమున పాల్గొను ఆనందము వారిదికాదా : అదృష్టవంతులకు త్యాగానందముకూడ రాగలదు. నేడు మనము ఇండియా సంకెళ్లు సడలించుటకు ప్రయత్నించుచున్నాము. అది మహాత్కార్యము. అంత కన్న మహాత్కార్యము మానవకోటి శ్రేయస్సుకొరకు పనిచేయుట. బాధను, దుఃఖమును పారదోలుటకు మానవకోటి చేయుచున్న పోరాటములో మన పోరాట మొక భాగమని మనము భావించుచున్నాము కాబట్టి లోకకల్యాణమునకు చేతనై సంతవరరు మనమును సహాయము చేయుచున్నట్లు భావించుకొని సంతసింపవచ్చును.

అంతదనుక నీవు ఆనందభవనములో కూర్చుండుము. మీ అమ్మ పులక్కా చెరసాలలో కూర్చుండును. నేనీ నాయనీ చెరసాలలో కూర్చుందును. ఒకరినొకఁడు చూచుకోలేకపోతిమిగదాయని అనుకొనుచుండుము కదూ ? మనము ముగ్గురము మరల కలిసికొనబోవు రోజును తలుచుకొనుము. ఆ రోజు ఎప్పుడు వచ్చునాయని నేను కనిపెట్టుకొనియుండును. ఆ యాలోచనలవల్ల నా గుండెలో బరువు తగ్గినట్లుండును. నాకుత్సాహము కలుగును.

## ఇంకిలాబ్ జిందబాద్ \*

జనవరి 7, 1931

ప్రియదర్శినీ!—దృష్టికి ప్రీయముగానుండువు నీవు. దృష్టిసాధ్యము కానప్పుడు ప్రీయతమవు. నీకు వ్రాయుటకు నేడు నే నిచ్చట కూర్చుండగా దూరముననుండి వచ్చు మేఘగర్జనములవలె అస్పష్టధ్వనులు నాకు వినిపించెను. అవి యెట్టిధ్వనులలో మొట్టమొదట నాకు అవగతము కాలేదు. కాని ఆ ధ్వనులు నాకు పరిచితముగా వినిపించుచున్నవి. నా హృదయమున ప్రతిధ్వనించి ప్రత్యుత్తరము పొందుచున్నవి. క్రమక్రమముగా ఆ ధ్వనులు సమీపించుచున్నట్లున్నవి. పెద్దవగుచున్నవి. త్వరలోనే వాని నిజస్వరూపము తెలియవచ్చినది. “ఇంకిలాబ్ జిందబాద్” “ఇంకిలాబ్ జిందబాద్” అను వీరహుంకారములకు కారాగారము మారుమ్రోసెను. ఆ కేక విన్న మాహృదయములు సంతసించినవి. చెరసాలవెలుపల, మా కెంతో సమీపమందు మన రణదుండుభి మ్రోయించినవారెవరో నాకు తెలియదు. వారు నగరమునుండి వచ్చిన స్త్రీ పురుషులో? పల్లెలనుండి వచ్చిన జానపదులో? నేడు వారట్లు ఎట్టిసందర్భములో చేయుచున్నారో కారణ మూహింపలేను. వారెవరైననేమి? మా కుత్సాహము కల్పించిరి. వారి పరాశుర్మకు మేము మౌనముగా సమాధాన మిచ్చితిమి. ఆ సమాధానముతో మా యభినందనములును వెళ్ళినవి.

“ఇంకిలాబ్ జిందబాద్” అని మనమేల ఘోషింపవలెను? విప్లవమును, మార్పును మన మేల కోరవలెను? నేడు ఇండియాలో గొప్ప మార్పు కలుగవలసియున్నమాట వాస్తవమే. కాని మన మందరము కోరు

\* “ఇంకిలాబ్ జిందబాద్” అనగా “విప్లవము చిరకాలము జీవించుగాక” యని అర్థము.

పెద్దమార్పు ఇండియాకు వచ్చినపిమ్మట, ఇండియా స్వాతంత్ర్యమును సాధించిన పిమ్మట మనము చేతులు కట్టుకొని కూర్చుండ వీలులేదు. ఈ లోకమున ప్రాణమున్న ప్రతిజీవియు మారుచునేయుండును. దినమునకు దినము, నిమిషమునకు నిమిషము ప్రకృతి సర్వమును మారును. ప్రాణము పోయిన జీవి మార్పుచెందదు. కదలక మెదలక పడియుండును. నదీ జలము ప్రవహించుచుండును. దాని నడ్డిన మురిగిపోవును. మానవుని జీవితముకూడ అంతే. జాతిజీవితము కూడ అంతే. మన కిష్టమున్నను లేకున్నను ముసలితనము వచ్చును. శిశువులు చిన్నపిల్ల లగుదురు. చిన్న పిల్లలు స్త్రీలగుదురు. స్త్రీలు ముదునలు లగుదురు. ఈమార్పులను మనము సహించియుండవలసినదే. కాని ప్రపంచము మారునని ఒప్పుకొననివారు పలువురున్నారు. వారు తమమనస్సులను మూసికొని బీగము వేసికొందురు. నూతనాభిప్రాయములను వారు సమీపమునకు రానీయరు. స్వతంత్రముగా ఆలోచించుటకు వారు భయపడుదురు. కాని పర్యవసాన మేమి ? ఇట్టివారున్నప్పటికిని ప్రపంచము కదలిపోవుచునేయున్నది. మారుచున్న పరిస్థితులలో ఇముడని యట్టివారును, వారివంటివారును ఉన్నారుకాబట్టి అప్పుడప్పుడు ఉత్పాతములు సంభవించుచున్నవి. పెద్ద విప్లవములు పుట్టుచున్నవి. నూటనలుబది సంవత్సరముల క్రితము రేగిన ఫ్రెంచివిప్లవము, పదమూడుసంవత్సరముల క్రితము రేగిన రష్యన్ విప్లవము అట్టివే. ఆ విధముగానే మనదేశమునందును నేడుమనము విప్లవముమధ్యనున్నాము. మనకు కావలసినది స్వాతంత్ర్యమే. కాని మనకు కావలసిన విషయము లింకను ఉన్నవి. మురుగుగుంటలను బాగుచేసి స్వచ్ఛజలము నంతటను ప్రవేశపెట్టవలసియున్నది. మనము మన దేశమునుండి మాలిన్యమును, దారిద్ర్యమును, దుఃఖమును తుడిచివేయవలెను. మనము చేయబూనిన ఘనకార్యములను గురించి ఆలోచించి సహకారముచేయుటకు పలువురి మనస్సులు సమృద్ధిచుటలేదు. చేతనైనంతవరకు అట్టివారి మనస్సుల నెత్తియున్న బూజునుకూడ మనము తుడిచివేయవలెను. మనము చేయ

ఝానినది గొప్ప పని. వెంటనే జరుగదు. కొంతకాలము పట్టుకే మీ : అయినా అభివృద్ధి, దానిని కొంచెము ముందుకు నెట్టుదము—ఇంకిలాద్ జిందబాద్ :

మన విప్లవగేహాశిపై మన మిప్పుడు నిల్చియున్నాము. భావికాలమున నేమి జరుగనున్నదో చెప్పలేము. మన కష్టములకు మంచి ప్రతిఫలము వర్తమానమునందు సైతము మనకు ముట్టినది. హిందూదేశ స్త్రీలను పరికించుము. ఈ పోరాటమున వారెంత గంభీరముగా ముందంజ వేసికొనిపోవుచున్నారో ! శాంతముతో కూడిన ధైర్యము, స్థైర్యము—వారెట్లు ఇతరులకు మార్గదర్శకులై యున్నారో. ఇక ఘోషామాట—మన భీరురాండ్రగు సౌందర్యవతులను మరుగుపరచిన ఘోషా, వారికిని, వారి దేశమునకును చేటుతెచ్చిన ఘోషా—అది ఇప్పుడు ఎక్కడ నున్నది ? ప్రాతకాలమునాటి వస్తువులను జాగ్రత్తపెట్టు వస్తుప్రదర్శనశాలల భీరువాలలో తలదాచుకొనుట కది చల్లగా జారుచున్నది కాదా ?

పిల్లలను—బాలబాలికలనుకూడ పరికించుము—ఆ వానరసేనలు, ఆ బాలసభలు, ఆ బాలికాసభలు. ఈ పిల్లల తలిదండ్రులు పెక్కురు వెనుక భీరువులవలెను, బానిసలవలెను ప్రవర్తించియుండవచ్చును. కాని మన తరమునందలి బాలబాలికలు బానిసత్వమును, భీరుత్వమును సహింప లేరనుమాట ఎవరు సందేహింప సాహసింతురు ?

ఈవిధముగా పరిపవర్తనచక్రము తిరుగుచుండును. క్రిందకువచ్చిన వారు పైకి పోవుదురు. పైకి వచ్చినవారు క్రిందికి పోవుదురు. మన దేశమున నాచక్రము ఇదివరలోనే తిరుగవలసినది. కాని ఈ మారు మనము దానిని గట్టిగా తిప్పి వదలితిమి. ఎవ్వరును దాని నాపలేరు.

ఇంకిలాద్ జిందబాద్ !

## ఆ సి యా : యూ రో పు

జనవరి 8, 1931

ప్రతివస్తువును నిరంతరమును మారుచుండునని చెనుకటిజాబులో నేను చెప్పియుంటిని. అసలు చరిత్ర యనగా నేమి?—పరివర్తన వృత్తాంతమేగదా! గతకాలమున కొద్దిమార్పులే జరిగియున్నట్లయిన, వ్రాయదగ్గ చరిత్ర కొద్దిగానే యుండెడిది.

మనము బడులలోను, కళాశాలలలోను నేర్చుకొను చరిత్ర సామాన్యముగా హెచ్చుగా నుండదు. ఇతరులసంగతి నాకు అట్టే తెలియదు. దాని నా సంగతి చెప్పవలసివచ్చిన బడిలో నేను నేర్చుకొన్న చరిత్ర బహుకొద్ది. హిందూదేశచరిత్రను కొద్దిగా, బహుకొద్దిగా నేర్చుకొంటిని. ఇంగ్లాండు దేశచరిత్ర కొద్దిగా నేర్చుకొంటిని. నేను నేర్చుకొన్న హిందూ దేశచరిత్రయైనను చాలభాగము తప్పు; లేదా వికృతరూపము ధరించినది. దానిని వ్రాసినవారు మన దేశముపై సవతితల్లిప్రేమ కలవారు. ఇతర దేశముల చరిత్రనుగురించి నేను నేర్చుకొన్నది అంతంత. కళాశాలను వదలిపెట్టిన పిమ్మటనే యథార్థ చరిత్రమును కొంత నే నభ్యసించితిని. అదృష్టవశమున నా జ్ఞానమును వృద్ధిచేసికొనుటకు సావరాళము నాకు నా కారాగారవాస మొసగెను.

ఇండియా ప్రాచీననాగరికతను గురించియు, ద్రావిడులను గురించియు, అర్యుల యాగమనమును గురించియు ఇదివరలో నీకు వ్రాసిన జాబులలో చెప్పియుంటిని. అర్యులరాకకు ముందున్న కాలమునుగురించి నేను వ్రాయలేదు. నాకు దానిని గురించి అట్టే తెలియదు. ఈ శుభ్రము కొద్ది సంవత్సరములకు లోపుగనే, మిక్కిలి ప్రాచీన నాగరికతా శిథిలములు ఇండియాలో కనుగొనబడినవన్న విషయము నీ కుత్సాహము కలిగించవచ్చును. ఇవి ఇండియాకు వాయవ్యదిశను మొహంజోదారో అనే

గ్రామపరిసరముల నున్నవి. బహుశా 5000 సంవత్సరములకు పూర్వమందున్న కాలమునకు సంబంధించిన ఈ శిథిలములను త్రవ్వితీసిరి. ఈజిప్టులోని రక్షిత మానవకళేబరములవంటి కళేబరములుకూడ కనుగొనబడినవి. ఇదంతయు ఆర్యులు వచ్చుటకు పూర్వము - వేలకొద్ది సంవత్సరముల క్రితమునుమా! అప్పుడు యూరోపు ఒక అరణ్యమై యుండును.

నేడు యూరోపు బలముగాను, శక్తివంతముగాను ఉన్నది. అందలి ప్రజలు ప్రపంచమునందంతలోను నాగరీకులమనియు, విజ్ఞానవంతుల మనియు ననుకొనుచున్నారు. ఆసియాయన్నను. ఆసియాలోని ప్రజలన్నను వారికి ఈనడింపు. ఆసియా ఖండమందలి దేశములకు వచ్చి చేతచిక్కిన దెల్ల వారాదేశములనుండి గ్రహించుచున్నారు. కాల మెట్లు మారినది! యూరోపును, ఆసియాను పరిశీలించి చూతము. అట్లానును తెరిచిచూడుము. పెద్దదగు ఆసియాఖండమున కంటుకొని చిన్నదగు యూరోపు ఎట్లున్నదో చూడుము. ఆసియా కొద్దిగా విస్తరించుటవల్ల యూరోపు తయారై నట్లున్నది. నీవు చరిత్ర చదివినప్పుడు నీకు విశదమగు విషయ మేమనగా—దీర్ఘమగు కొన్ని కాలములపాటు ఆసియా ప్రబలముగా నుండెను. ఆసియాప్రజలు తడవులుతడవులుగావెళ్ళి యూరోపును జయించిరి. యూరోపునువారు ధ్వంసముచేసిరి. యూరోపునకు వారు నాగరీకము నిచ్చిరి. ఆర్యులు, సిథియనులు, హూణులు, అరబ్బులు, మంగోలులు, తురుష్కులు—వీరందరును ఆసియా ఏమూలనుండియో వచ్చి ఆసియాయూరోపులను క్రమ్ముకొనిరి. జటిమిడుతలవలె అధిక సంఖ్యాకులగు వీరిని ఆసియా ఉత్పత్తిచేసినది. నిజమునకు యూరోపు చిరకాలము ఆసియావలనఘామిగా నుండెను. నేటి యూరోపులో నున్న ప్రజలు పెక్కురుఆసియానుండి దండెత్తిపోయినవారి సంతానమే. కాళ్లు చేతులు చాపుకొని పడియున్న గొప్ప ఎద్దెరాక్షసుని మాదిరి దేశపటమున కడ్డముగా ఆసియా వ్యాపించియున్నది. యూరోపు చిన్నది. ఇట్లనిన

పరిమాణమునుబట్టి ఆసియా గొప్పదనియు, యూరోపు పరిగణింపదగ్గవి కాదనియు అర్థముచేసికొనరాదు. ఒక మానవునియొక్కగాని, దేశము యొక్కగాని ఘనతను నిర్ణయించుటకు పరిమాణము తుచ్చసాధన మగుచున్నది. ఖండములలోకెల్ల చిన్నదైనను యూరోపు నేడు ఉన్నతస్థితిలో నున్నదని మనకు తెలియును. ఆఖండమందలి దేశము లనేకములకు దివ్యమగు చరిత్రభాగము లుండినవనిపూడ మనకు తెలియును. ఆదేశములలో గొప్పశాస్త్రజ్ఞులు పుట్టిరి. వారు కొత్తవిషయములు కనిపెట్టుటవల్లను, నూతనసాధనములుకల్పించుటవల్లను మానవనాగరికమును అత్యుచ్ఛస్థితికి తెచ్చిరి. కోట్లకొలది స్త్రీ పురుషుల జీవితభారమును తగ్గించిరి. ఆదేశములలో గొప్ప గ్రంథకర్తలు, తత్వజ్ఞులు, చిత్రకారులు, గానుకులు, కార్యకూరులు ఉద్భవించిరి. యూరోపు ఘనతను ఒప్పుకొనకుండుట తెలివితక్కువ.

కాని ఆసియా ఘనతను మరచిపోవుటకూడ అంతటితెలివితక్కువే. యూరోపు తళుకుబెళుకులు కొద్దిగాచూచి మనము మోసపోయి, గతమును విస్మరించవచ్చును. ఆసియాలోనే తత్వజ్ఞులు తలచూపిరి. లోకమున వారిప్రభావ మప్రతిమానమైనది. ప్రధానమతములను స్థాపించిన ఆచార్యపురుషులు వారు. ఈ విషయము మనము మరచిపోరాదు. నేడున్న మతము లన్నింటికన్న ప్రాచీనమైన హిందూమతమునకు జన్మభూమి ఆసియా. నేడు చీనాదేశములోను, జపాను, బర్మా, టిబెట్టు, సిలోను దేశములలోను కాలు నిలువద్రొక్కుకొన్న సోదరమతము బౌద్ధముకూడ ఆసియాలో జన్మించినదే. యూదుల మతము, క్రైస్తవమతముకూడ ఆసియాలో పుట్టినవే. ఆసియాకు పశ్చిమతీరమందున్న పాలస్తీనాలో అవితలయెత్తినవి. పాశ్చాత్యుల మతమగు జొరోష్ట్రీయన్ మతము పర్షియాలో ప్రారంభమైనది. అరేబియాదేశములోని మక్కావట్టణమున మహమ్మదు ప్రవక్త జన్మించెను. కృష్ణుడు, బుద్ధుడు, జొరాష్టరు, క్రీస్తు, మహమ్మదు, చీనాదేశ తత్వజ్ఞులగు కంఘ్యానియను, లావోచే — ఆసియాలో పుట్టిన



తత్త్వజ్ఞుల పేళ్ళతో పేజీలు నింపవచ్చును. ఆసియాలోని కార్యవాదుల పేళ్ళతోకూడ పేజీలు నింపవచ్చును. ప్రాతకాలములో ఈ మన ప్రాత ఖండము ఎంత గొప్పగా, వీర్యవంతముగా నుండెడిదో ఇంకను అనేక విధములుగా నేను చెప్పగలను.

కాల మెట్లు మారినదో! మన కన్నులయెదుట కాలము మరల మారుచున్నది. సామాన్యముగా శతాబ్దులగుండ చరిత్ర మెల్లగా పనిచేయుచు పోవును. అప్పుడప్పుడు తొంచరగా పోవుట, ఉత్పాతము పుట్టుటకూడ కద్దు. అయినను నేడు ఆసియాలో అది తొందరగా పోవుచున్నది. ధీర్వ నిద్రనుండి ఈ ప్రాతఖండము మేల్కొనుచున్నది. ప్రపంచము దానిని పరికించుచున్నది. ఎందుకనగా భావికాలమున ఆసియా ప్రాముఖ్య మధికముగా వహింపబోవుచున్నదని యందఱికిని తెలియును.

## 5

### ప్రాతనాగరికతలు : మన వారసత్వము

జనవరి 9, 1931

వారమునకు రెండుసారులు బాహ్యప్రపంచప ర్తమానములు కొన్ని హిందీవార్తాపత్రికయగు “భారత్” మాకందిచ్చుచుండును. మలక్కాచెర సారిలో అమ్మను సరిగా చూచుటలేదని నిన్న ఆ పత్రికలో చదివితిని. నాకు కొద్దిగా కోపము వచ్చినది. మనస్సు వికలమైనది. “భారత్”లో ప్రకటించిన వదంతి యథార్థము కాదేమో? దానినిగురించి సందేహములో పడుటకూడ మంచిది కాదు. ఆత్మార్థము, బాధ, ఇబ్బంది సహించుట సులభమే. అది అందఱికిని మంచిదే. లేకున్న మనము మరీ మెత్తని మనస్సుకల వారమగుదుము. ప్రేమాస్పదులగు మనవారు పడుచున్న బాధలను తలచుకొనుట—అందు ముఖ్యముగా మన మేమియు చేయలేని స్థితిలో నున్నప్పుడు—సులభమునుకాదు, సుఖకరమునుకాదు. “భారత్”

పత్రిక చదువుటవల్ల నామనస్సులో పుట్టిన సందేహమువల్ల అమ్మను తలచుకొని వ్యాకులపడుచున్నాను. ఆమె ధీరురాలు; అడుసింహముహూద యమువంటి హూదయమామెడి. కాని యామె దుర్బలశరీర. ఆమెశరీరము మరీ దుర్బలమగుట నా కనిష్టము. మనమెంత వజ్రహూదయులమైనప్పటికి, మన శరీరములు దుగ్బలముగా నున్నప్పుడు మనమేమి చేయగలము? ఏకార్యమునైనను చక్కగా చేయవలెనన్న మన కారోగ్య ముండవలెను. బల ముండవలెను. దృఢకాయము లుండవలెను.

అమ్మను లక్ష్మి పంపించుదురట. అది మంచిదే యని తోచుచున్నది. అక్కడ ఆమెకు సదుపాయము లెక్కువగా ఉండవచ్చును. సుఖముగా ఉండవచ్చును. లక్ష్మి చెరసాలలో సహచరులు కొందరుందురు. మలక్కాలో ఆమె బహుశా ఒంటరిగా నున్నదికాబోలు. అయినప్పటికిని ఆమె దూరముగా లేదుగదా యని యనుకొనుట సంతోషకరము. మా చెరసాలకు నాలుగైదు మైళ్ళదూరములోనే ఆమె వుండుట. కాని ఇది తెలివితక్కువభ్రమ. రెండు చెరసాలల ఎత్తుగోడలు మధ్యగా నున్నప్పుడు 5 మైళ్లైనను 150 మైళ్లైనను ఒక్కటే.

తాతఅలహాబాదుకు తిరిగివచ్చినారనియు, కులాసాగాఉన్నారనియు విని సంతోషించితిని. మలక్కా చెరసాలలోఉన్న అమ్మను చూచుటకు వెళ్ళినారనికూడ విని చాల సంతోషించితిని. బహుశా రేపు, అదృష్టమున్న, మిమ్మందరిని చూడగలను. రేపు నాకు సమావేశదినము. ములాకత్ కాదీన్ చెరసాలలో గొప్పరోజు. తాతను చూచి రెండునెలలయినది. తాతనుచూచి, నిజముగా కులాసాగా ఉన్నది లేనిది తెలిసికొందును. పక్షముదినములైనవి నిన్నుచూచి. ఇంత దీర్ఘకాలమైన పిమ్మట నిన్ను చూడగలను. అమ్మవర్తమానమును, నీవర్తమానమును అప్పుడు నీవు నాకు చెప్పుదువుకానిలే!

అయ్యో! ప్రాచీనచరిత్రనుగూర్చి నీకు వ్రాయుటకు కూర్చుండి చిల్లరవిషయములనుగూర్చి వ్రాయుచున్నాను. వర్తమానమును ప్రస్తుతము మరిచిపోదము. 2000, లేదా 3000 సంవత్సరముల వెనుకకు పోదము.

ఈజిప్టునుగూర్చియు, క్రీటులోని ప్రాచీననగరమగు క్నోస్సోస్ను గూర్చియు కొద్దిగా ఇదివరలో నీకు వ్రాసియుంటిని. ప్రాచీననాగరికతలు ఈ రెండు దేశములలోను, నేడు ఇరాక్, లేదా మెసపొటేమియా అని పిలువబడు దేశములలోను, చీనాలోను, ఇండియాలోను, గ్రీసులోను వేళ్ళు తన్నినవని చెప్పియుంటిని. మిగతవానికన్న గ్రీసుకొంచెము అలస్యముగా వచ్చియుండును. కాన ఇండియాలోని నాగరికత సాటినాగరికతలు గల ఈజిప్టు, చీనా, ఇరాక్ నాగరికతలతో వయస్సున సమానమగుచున్నది. ప్రాచీన గ్రీసుదేశమునైతము వీనిచెల్లెలే. ఈప్రాచీన నాగరికత లేమైనట్లు? క్నోస్సోస్ నామమాత్రావశిష్టమైనది. సుమారు 3000 సంవత్సరములకు పూర్వమే అది అంతరించినది. చిన్నదైన గ్రీసునాగరికతకు సంబంధించిన ప్రజలు పచ్చి దానిని నాశముచేసిరి. ఈజిప్టుయొక్క ప్రాచీననాగరికత వేలకొలది సంవత్సరములు దివ్యముగావెలిగి అంతరించినది. గొప్ప పీఠమిడులు, స్థింగునివిగ్రహము, గొప్ప దేవాలయముల శిథిలములు, రక్షితమానవకళేబరములు మున్నగునవి తప్ప నాగరిక చిహ్నము లేమియు మిగులలేదు. ఈజిప్టుదేశ మక్కడనే యున్నది. నైలునది పూర్వమువలె ప్రవహించుచునేయున్నది. ఇతర దేశములందువలెనే శ్రీ పురుషులందు నివసించియున్నారు. కాని నేడు నివసించు ప్రజలకును, వారి దేశముయొక్క ప్రాచీననాగరికతకును సంబంధము తెగిపోయినది. ఇరాక్, పర్షియాదేశములమాట—ఎన్ని సామ్రాజ్యము లందు వెలిసినవి కావు? ఒకదానివెనుక నొకటి అంతరించినవికావు? ప్రాచీనతమమైన పేర్లు చెప్పిన చాలు—బాబిలోనియా, అస్సీరియా, చాలీడియా మహా నగరములగు బాబిలన్, నినేవాలమాట. బైబిలులోని ప్రాతనిబంధనలో ఈ ప్రజల వృత్తాంతము కలదు. కొంతకాలమైనపిమ్మట, ప్రాచీనచరిత్ర కాకరమైన ఈ భూమిలో ఇతర సామ్రాజ్యములు వర్ధిల్లినవి. తరువాత వర్ధిల్లుట మానినవి. ఇక్కడ బాగ్దాదు ఉండెను—అరేబియా రాత్రుల కథలలోవచ్చు అద్భుతనగరము. కాని సామ్రాజ్యములు వచ్చును.

సామ్రాజ్యములు పోవును. నిరుపమానశౌర్యోపేతులు, అభిమానపూరితులు నగు రాజులు, చక్రవర్తులు కొంచెముకాలమే ప్రపంచ నాటికరంగమున సగర్వముగా సంచరింతురు. కాని నాగరికతలు నశించవు. అవి నిలిచి యుండును. ఇరాక్, పర్షియాలో సూత్రము ప్రాచీననాగరికత, ఈజిప్టు ప్రాచీన నాగరికతవలెనే, పూర్తిగా అంతరించెను.

ప్రాచీనకాలమున గ్రీసు ఉన్నతస్థితియందుండెను. ఇప్పుడుకూడ దాని ప్రఖ్యాతినిగూర్చి ప్రజలశ్చర్యముతో చదువుదురు. చలువరాతివిగ్రహముల సౌందర్యమును తిలకించునప్పుడు మనలో గౌరవాశ్చర్యములు పెనగొనును. మనవరకు వచ్చిన దాని ప్రాచీనసారస్వత ఖండములను పఠించునపుడు విస్మయమును, పూజ్యభావమునుకలుగును. నవీనయూరోపు కొన్ని విధములుగా చూచిన, ప్రాచీనగ్రీసుయొక్క బిడ్డయే యని చెప్పుదురు. ఆ మాట నిజమే. గ్రీకుల అభిప్రాయములును, ఆచారములును యూరోపుపై తమ ప్రభావమును అంతగా చూపినవి. కాని గ్రీసుప్రఖ్యాతినే దెచ్చట నున్నది? ప్రాచీన నాగరికము అంతరించి ఎంతకాలమో గడచినది. క్రొత్తపద్ధతులు ప్రవేశించినవి. నేడు గ్రీసు యూరోపుకు అగ్నేయముగానున్న ఒక చిన్న దేశముమాత్రమే.

ఈజిప్టు, క్వీస్సోస్, ఇరాక్, గ్రీసు—ఇవన్నియు మాయమైనవి. వాని ప్రాచీననాగరికతలు, టాబిలక్, వినేవానగరములవలెనే అంతరించినవి. అయితే ఈ ప్రాచీననాగరికముల కూటములోని మిగత యిద్దరు వృద్ధులమాట యేమిటి? చీనా, ఇండియాలమాట యేమిటి? ఇతర దేశములందువలెనే సామ్రాజ్యము తరువాత సామ్రాజ్యము ఈ దేశములందును పుట్టినవి. దండయాత్రలు, విధ్వంసములు, దోపిళ్ళు బ్రహ్మాండముగా జరిగినవి. పందల సంవత్సరములు రాజవంశములేలినవి. వానికి బదులు క్రొత్తవంశములు వచ్చినవి. ఇతరదేశములందువలెనే ఇండియాలోను, చీనాలోనుకూడ ఇట్లు సంభవించినది. కాని ఇండియా చీనాలలో తప్ప మరెచ్చటను నాగరికము అజ్ఞుధారవలె ఎడతెగక సాగలేదు. ఈ రెండు

దేశములందును మూర్ఖులు వచ్చినప్పటికిని, యుద్ధములు, దండయాత్రలు సంభవించినప్పటికిని ప్రాచీననాగరికతంతువు ఒక్కబిగినిసాగిపోయినది. ఈ రెండుదేశములును తమ యుచ్ఛస్థితినుండి చాలవరకు జారిసమాట వాస్తవమే. దీర్ఘకాలము గడచుటవల్ల ప్రాచీనవిజ్ఞానములపై కుప్పలుగాదుమ్మును, ఒకప్పుడు మూలస్వరూపునుకూడ పడినమాట వాస్తవమే. అయినప్పటికిని అవి నిలిచియున్నవి. ప్రాచీన హిందూనాగరికత నేడుకూడ హైందవజీవితమునకాధారముగానున్నది. నేడుప్రపంచముననూతనపరిస్థితులేర్పడినవి. పొగయొడలు, రైళ్లు, కర్మాగారములు వచ్చుటవల్ల ప్రపంచస్వరూపమే మారిపోయినది. ఇండియాస్వరూపమునుకూడ అవి మార్చవచ్చునేమో: అప్పుడే మార్పుచున్నవికూడ. ఐతే చరిత్ర ఉదయించినది. యెడలు మన కాలమువరకు, దీర్ఘయుగములగుండ నిరంతరాయముగ సాగినహైందవవిజ్ఞాన నాగరికతను తలచుకొన్న, ముచ్చటగానేకాదు, విస్మయజనకముగకూడఉండును. ఒకవిధముగాచూచినఇండియాలోనున్న మనము ఆ పేలకాలది సంవత్సరములకు వారసులము. బ్రహ్మవర్త మనియు, ఆర్యావర్త మనియు, భారతవర్ష మనియు, హిందూస్థాన మనియు పేరుగడించిన సుత్రేత్రములలోనికి వాయవ్యకనుమలగుండాదిగినప్రాచీనులవంశవృక్షములోనివారమేబహుశామనము. కొండకనుమలగుండ దిగి ఈ క్రొత్తదేశమునకు వారు నడిచివచ్చుచుండుట నీకు కనబడుటలేదా? ధైర్యముతో, తెగువతో ఏమి రానున్నదో యని భయపడక ముందుకు పోవుటకు వారు సాహసించిరి. మృత్యువే తటస్థించినను వారు లెక్కచేయలేదు. చిరునగవుతో దాని నెదుర్కొనిరి. జీవితముపై వారికి ప్రీతి మెండు. భయము లేకుండుట, అపజయము విపత్తులు వచ్చినప్పుడు మనోవైకల్యమును జెందకుండుటవల్లనే జీవితసుఖముల ననుభవించవచ్చునని వారెరుగుదురు. భయరహితులవద్దకు అపజయమును, విపత్తులునురావు. ఆ మనఃపూర్వికులను, దూరబంధువులను ఒకమారు తలచుకొనుము. నడిచినడిచి వచ్చి, సముద్రమును చేరుటకు గంభీర

ముగా ప్రవహించుచున్న గంగానదీతీరమును వారు హఠాత్తుగా చేరుట తలచుకొనుము. గంగానదీతీరదర్శనము వారికెంత ప్రమోదమునుగూర్చినదో : గంగానదికి వారు ప్రణమిల్లిన నాశ్చర్యమేమి ? సమృద్ధము, శ్రావ్యమునగు వారిభాషతో స్తుతించిన నాశ్చర్యమేమి ?

ఈ యుగములకు వారసుల మనుకొనుట ఎంత గొప్పగానున్నది : గాని మనము దురహంకారము చెందరాదు. ఈ యుగములకు వారసుల మన్నప్పుడు మంచికిని వారసులమే, చెడ్డకును వారసులమే. ఇండియాలోని ఈ మన వారసత్వపు ఆస్తిలో చెడుగు చాల చేరినది. ప్రపంచములో మన మధమస్థానమున నుండుటకది కారణము. దివ్యమగు మనదేశము దారిద్ర్యములో పడిపోవుట కది కారణము. మన దేశమితరులచేతులలో అటబొమ్మ యగుట కదికారణము. ఈ పరిస్థితు లిక ముందు ఎంతమాత్రము సాగకూడదని మనము నిశ్చయించుకొంటిమి కాదా ?

## 6

### హెల్లనీలు

జనవరి 10, 1931

ఈరోజున నన్ను చూచుటకు మీ రెవ్వరును రాలేదు. ములాకాత్-కాదీన్ వట్టి శుష్క-దిన మైపోయినది. నాకాశభంగమైనది. సమావేశమిప్పుడు జరుగక ఇంకొకమారు జరుగుననుట కిచ్చిన కారణము విచారకరముగా నున్నది. తాత కులాసాగాలేరని మాకు తెలిసినది. ఇక ఈరోజున సమావేశము జరుగదని తెలిసికొని నా రాట్నమువద్దకు వెళ్ళి కొంతసేపు వడకితిని. నేను అనుభవమువల్ల తెలిసికొనిన విషయమేమనగా—రాట్నముమీద నూలువడకుట, నవారునేయుట మనస్సున కొనందమును, ఊరటను కల్పించునని. కాబట్టి సంశయాత్మక వైనప్పుడు నూలువడకుము.

వెనుకటి జాబులో యూరోపు, ఆసియాల భేదసాదృశ్యములను గమనించితిమి. ప్రాతయూరోపును—ఒకమారు కొంచెము చూతము. చాలకాలమువరకు యూరోపనగా మధ్యధరాసముద్ర ప్రాంతములందున్న దేశములనియే యభిప్రాయము. ఆ రోజులలో యూరోపు ఖండమందలి యుత్తరదేశములనుగూర్చి చెప్పు ఆధారము లేమియులేవు. జర్మనీ, ఇంగ్లాండు, ఫ్రాంసు దేశములలో అనాగరికజాతులు నివసించుచుండిరిని మధ్యధరాసముద్రప్రాంత జనులు ఊహించుచుండిరి. అసలు ప్రారంభమున, నాగరికము తూర్పు మధ్యధరా ప్రాంతములలోనే నెలకొనినదని యూహింపబడుచున్నది. ఈజిప్టును (ఇది ఆఫ్రికాలోనున్నది సుమా, యూరోపులోకాదు.) క్షోస్సోసును ప్రపథమమున ముందంజ వేసిన దేశములు. క్రమక్రమముగా ఆసియానుండి ఆర్యులు పడమటి దిక్కునకు బహుసంఖ్యాకులుగా వచ్చిపడి, గ్రీసుమీదను, సమీపదేశముల మీదను దండయాత్రలు సాగించిరి. వీరే ఆర్యులగు గ్రీకులు. వీరినే మన మెరుగుదుము. ప్రాచీన గ్రీకులని మెచ్చుకొనుచున్నాము. బహుశా అంతకుముందు ఇండియాలో ప్రవేశించిన ఆర్యులకును, వీరికిని మొదట అధిక భేదములులేవని నే ననుకొందును. తరువాత భేదములు ప్రవేశించి యుండవలెను. క్రమక్రమముగా ఆర్యుల ఈ రెండుశాఖలును అంతకంత కెక్కువగా వేరుపడిపోయినవి. అప్పటికే ఇండియాలోనున్న, అంతకన్న ప్రాచీనమైన, నాగరికత ఇండియాకువచ్చిన ఆర్యులపై తన ప్రాభవమును చూపినది. అది ద్రావిడుల నాగరికత కావచ్చును. లేదా మొహెంజోదారో వద్ద నేడు మనము చూచు శిథిలములకు సంబంధించిన నాగరికావశేషము కావచ్చును. ఆర్యులు ద్రావిడులనుండి ఎన్నో విషయములు నేర్చుకొనిరి. వారి కెన్నో విషయములు నేర్పిరి. అట్లే ద్రావిడులు ఆర్యులనుండి ఎన్నో విషయములు నేర్చుకొనిరి. వారి కెన్నో విషయములు నేర్పిరి. ఈ విధముగా వారుభయులునుకలిసి ఉమ్మడిగా ఇండియాలో విజ్ఞానమును సృష్టించిరి.

ఇట్లే ఆర్యగ్రీకులు గ్రీసుకు వచ్చినప్పుడు అచ్చట క్లోస్సోస్ యొక్క ప్రాచీన నాగరికత వర్ధిల్లుచున్నది. వారిపై ఈ నాగరికత తన ప్రభావము నధికముగా చూపియుండవలెను. ఆయినను, వారు క్లోస్సోసును నాశనముచేసిరి. దాని బాహ్యనాగరికతను హెచ్చుభాగము నాశనముచేసిరి. దాని శిథిలములపై తమ నాగరికతను నిర్మించుకొనిరి. ఆ రోజులలో ఆర్య ఇండియనులును, ఆర్య గ్రీకులును మోటుగా నుండి రనియు, యద్ధప్రపీణులనియు మనము జ్ఞాపకముంచుకొనవలెను. వారు వీర్యవంతులు. వారికి తటస్థించిన దేశములో ఎక్కువ నాగరికులైన ప్రజలుండి వారు మెత్తనివారైనచో వారిని నాశనముచేయుచుండిరి. లేదా వారిని తమలో కలుపుకొనుచుండిరి.

క్రీస్తు పుట్టుటకు సుమారు 1000 సంవత్సరముల ముందు క్లోస్సోస్ నాశనముచేయబడెను. క్రొత్తగా వచ్చిన గ్రీకులు గ్రీసులోను, తత్సాగ్రంత ద్వీపములలోను స్థిరనివాసము లేర్పరుచుకొనిరి. సముద్ర మార్గముగుండా ఆసియామైనరు పశ్చిమతీరమునకును, దక్షిణ ఇటలీకిని, సిసిలీకిని, ప్రాంసు దక్షిణమునకు సైతము వారు వెళ్ళిరి. ప్రాంసులోని మార్సైలును పట్టణమును వారు స్థాపించిరి. కాని బహుశా వారు వెళ్ళుటకు ముందే పొనీషియను లచట నివాస మేర్పాటుచేసికొని యుండుట. నీకు జ్ఞాపకమున్నదో లేదో—పొనీషియనులు ఆసియామైనరులోని ఒక గొప్ప నావికజాతివారు. వర్తకమునకై వారు నాలుగు దిక్కులకు వెళ్లుచుండిరి. ఇంగ్లాండు అనాగరిక దేశముగానున్న ఆ రోజులలో, జిబ్రాల్టరు జలసంధి ద్వారా పోవుట ప్రమాదకరమైనప్పటికిని, వారు ఇంగ్లాండు సైతము చేరిరి.


గ్రీసు దేశములో ప్రఖ్యాత నగరములు వెలిసినవి: ఏథెన్సు, స్పార్టా, థీబుస్, కోరింత్. గ్రీకులనే హెల్లెనీ లందురు. వారి తొలినాళ్ళ ముచ్చటలు రెండు మహాకావ్యములలో వర్ణింపబడినవి. అవి “ఇలియడ్” “ఒడిస్సె” అను పేర్లుగలవి. వీనిని గురించి నీకు కొంచెముగా తెలియును



గదా. అవి మన రామాయణ మహాభారతములవంటివే. అంధకవియగు హోమరు వానిని రచించెను. పారిస్ అనువాడు హెలెన్ అను సుందరిని తన పట్టణమైన ట్రాయికి కొంపోయినట్లును, గ్రీకురాజులును, ప్రముఖులును ఆమెను తిరిగి వశపరుచుకొనుటకు ట్రాయిపట్టణమును ముట్టడించి నట్లును ఇలియడ్ చెప్పుచున్నది. ఒడిసన్(యులిసస్)అనువాడు ట్రాయి ముట్టడినుండి తిరిగివచ్చుచు చేసిన ప్రయాణములను “ఒడిస్సె” వర్ణించుచున్నది. ఆసియామైనరులో, తీరమునకు సమీపమున నీ ట్రాయి పట్టణముందెను. ఇప్పుడదిలేదు. అది అంతరించి యెంతోకాలమైనది. కాని ఆ కవిప్రతిభ దాని కమరత్వ మిచ్చినది.

హెల్లనులు (గ్రీకులు) త్వరత్వరగా (కొద్దికాలమే నిలిచిన) ఉచ్చస్థితి నందుచున్న కాలములో వేరొకజాతి చల్లగా తలయెత్తుచుందెను. తరువాత ఆ జాతి గ్రీకును జయించి దానిస్థానము నాక్రమించెను. ఈ కాలమునందే రోముపట్టణము ప్రతిష్ఠింపబడినదని చెప్పుదురు. ప్రపంచ రంగమున పలువందల సంవత్సరములపరకు అది ముఖ్యపాత్రను ధరించలేదు. కాని శతాబ్దాలకాలము యూరోపులో అగ్రస్థానము పొంది “ప్రపంచలక్ష్మి” యనియు, “శాశ్వత నగర” మనియు పేరొందిన గొప్ప నగరముయొక్క జనన వృత్తాంతమును మునము చెప్పుకొనక తప్పదు. రోముప్రతిష్ఠనుగూర్చి వింత కథలను చెప్పుదురు రీమన్, రోములన్ అను ఇద్దరు శిశువులను ఒక ఆడుతోడేలు తీసికొనిపోయి పెంచినట్లును, వారు రోమును ప్రతిష్ఠించినట్లును, ఇత్యాదిగా, నీ కథ కథ తెలియునేమో!

రోమునగరమును నిర్మించినప్పుడో, అంతకు కొంచెముముందో వేరొకనగరము నిర్మించబడినది. దీని పేరు కార్తేజి. ఇది ఆఫ్రికా ఉత్తర తీరమందున్నది. దీనిని ప్రతిష్ఠించినది ఫోనీషియనులు. సముద్రముపై అధికారము చలాయించు గొప్పజాతిగా అది యభివృద్ధిచెందినది. దానికిని రోమునకును తీవ్రస్పర్ధలు చెలరేగినవి. యుద్ధము లెన్నోజరిగినవి. చివరకు రోముజయమునందినది. కార్తేజిని మూలమట్టుగ నాశనము చేసినది.



ఈ దినమున విరమించుటకు ముందు పాలస్తీనా నొక్కమారు సంగ్రహముగా చూతము. పాలస్తీనా యూరోపులో లేదు. చారిత్రక ప్రాముఖ్యము దానికి ఎక్కువలేదు. కాని బైబిలులోని ప్రాతనిబంధనలో ఉండుటచే వలువురకు దాని ప్రాచీనచరిత్రపై ఇష్టము. ఈ చిన్న ప్రదేశములో నివసించిన యూదులలోని కొన్ని జాతులను గురించియు, వారి కిరుప్రక్కల పొరుగుననుండు ప్రజలవల్ల వారు పొందిన కష్టములను గురించియు అందు పట్టించబడెను. ఆ పొరుగువారు—బాబిలోనియా, అస్సీరియా, ఈజిప్టు, యూదులయొక్కయు, క్రైస్తవులయొక్కయు మతములలో ఈ కథ ప్రవేశింపకున్నచో దాని సంగతి ఎవరికిని తెలిసెడిది కాదు.

ఇస్రాయేలు పాలస్తీనాలో ఒకభాగము. క్లోస్సోస్ నాశనమైన కాలమున ఇస్రాయేలుకు రాజు సాల్ అనువాడు. తరువాత డేవిద్. ఆ తరువాత సోలమన్ రాజులైరి. సోలమన్ విజ్ఞాని యని పేరొందెను. ఈ మూడు పేళ్ళను ఉదహరించుటకు చారణము నీవు వానినిగురించి విని యుండవచ్చును, లేదా చదివి యుండవచ్చును అని.

## 7

# గ్రీకుల నగర రాజ్యములు

జనవరి 11, 1931

వెనుకటిజాబులో గ్రీకులను (హెల్లనీలు) గురించి కొంత చెప్పి తిని. వారి నింకొకమారు చూచి వారెట్టివారో తెలిసికొందము. మన మెప్పుడునుచూడనివారిని గురించిగాని, వస్తువులనుగురించిగాని సరియైన, యధార్థమైన అభిప్రాయము మనకు కలుగుట మిక్కిలి కష్టము. మనము ప్రస్తుత పరిస్థితుల కలవాటు పడియున్నాము. మన బ్రతుకు వేరు. ఇట్టి మనము పూర్తిగా భిన్నముగా నున్న ప్రపంచము నూహించుకొనుట కష్టము. ప్రాచీనప్రపంచము-ఇండియాకాని, చీనాగాని, గ్రీసుకాని-నేటి ప్రపంచమునకు పూర్తిగా భిన్నముగా నుండును. మనము చేయగలిగిన

దేవునిగా—వారి గ్రంథములయొక్కయు, భవనములు మున్నగు శిథిలములయొక్కయు సహాయముతో ఆకాలపు ప్రజల కెట్లుండెడివారో ఊహించుకొనుటయే.

గ్రీకులు గురించిన యొక విషయము మిక్కిలి మనోహరముగ నుండును. పెద్ద రాజ్యములన్నను, సామ్రాజ్యములన్నను గ్రీకుల కిష్టమున్నట్లు తోచదు. వారికి నగరరాజ్యములపై ఇష్టము. అనగా, ప్రతి నగరమును ఒక స్వతంత్రరాజ్యము. అవి చిన్న ప్రజాప్రభుత్వములు. మధ్యను నగరముండును. దానిచుట్టును పౌలము లుండును. వానినిండి నగరమునకు కావలసిన భోజనపదార్థములు వచ్చును. ప్రజాప్రభుత్వమున రాజుండదని నీకు తెలియునుగదా! ఈ గ్రీకు నగరరాజ్యములకు రాజులు లేరు. ధనవంతులగు పౌరులే వానిని పరిపాలింతురు. సామాన్యప్రజలకు పరిపాలనతో ఎట్టి సంబంధమునులేదు. పలువురు బానిస లుందురు. వారికి హక్కులుండవు. స్త్రీలకుకూడ హక్కులులేవు. నగరరాజ్యములలోని జనసంఖ్యలో ఒకభాగమే పౌరులు. కానవారే రాజకీయ విషయములను గూర్చి వోటు ఇయ్యవచ్చును. ఒక్కస్థలమున పౌరులందరిని చేర్చుట సులభముకాన వారు వోటువేయుట కష్టము కాదు. అది చిన్న నగర రాజ్యము కాబట్టి ఇట్లు చేయుటకు సాధ్యమగుచున్నది. ఒకే దొరతనము క్రిందనున్న పెద్దదేశమైన నిది సాధ్యముకాదు. ఇండియాలో ఉన్న వోటర్లు అందరునుకాని, పోనీ బెంగాలురాష్ట్రమందలి వోటర్లందరునుగాని, ఆగ్రాలోని వోటర్లందరునుగాని ఒకచోట కూడుట యన నేమో ఊహించుకొనుము. అది ఎంతమాత్రము సాధ్యముకాదు. పిదపకాలములో నితరదేశములం దిట్టికష్టము తటస్థించినది. దానిని పరిష్కరించుటకు "ప్రతినిధిప్రభుత్వము"ల నేర్పాటుచేయవలసివచ్చెను. అనగా ఒకవిషయమును నిర్ణయించుటకు ఆ దేశమందలి వోటరులందరును ఒకచోట కూడుటకుబదులు, వారె వారి ప్రతినిధుల నెన్నుకొందురు. ఆ ప్రతినిధులందరును సమావేశమై దేశమునకు సంబంధించిన రాజకీయ వ్యవహార

ములను గూర్చి యాలోచించి శాసనములను నిర్మింతురు. ఈ విధముగా సామాన్యుడగు వోటరు తన దేశపరిపాలనకు పరోక్షముగా సాయపడుచున్నాడు.

ఇవంతయు గ్రీసుతో సంబంధించినది కాదు. ఇట్టి కష్టనమస్య రాకుండ గ్రీసుచేసికొన్నది. నగరరాజ్యములకంటె పెద్దరాజ్యముల నది పెట్టుకొనలేదు. నేను చెప్పినట్లుగా గ్రీకులు గ్రీసునంతను, దక్షిణఇటలీనీ, సిసిలీనీ, ఇతర మధ్యధరాతీరములను ఆక్రమించినప్పటికిని వారుసామ్రాజ్యమును స్థాపింప ప్రయత్నించలేదు. వారి వశముతో నున్న యావత్ప్రదేశములకును ఒకే ప్రభుత్వము పెట్టుకొన ప్రయత్నించలేదు. పోయిన చోట్లనెల్ల వారు తమ ప్రత్యేక నగరరాజ్యమును స్థాపించిరి.

ఇండియాలోకూడ, తొలిరోజులలో, చిన్న ప్రజాప్రభుత్వములుండెడివి. అవి గ్రీకునగరరాజ్యములవంటి రాజ్యములు. కాని అవి చిరకాలము జీవించినట్లులేదు. పెద్దరాజ్యములలో అవి లీనమైపోయినవి. ఆ విధముగానే చాలకాలమువరకు మన గ్రామపంచాయతీలు గొప్ప పలుకుబడి సంపాదించినవి. ప్రాచీనకాలమునాటి ఆర్యులు, శాము పోయిన చోట్ల నెల్ల చిన్న నగరరాజ్యములు స్థాపించవలెనని యుద్దేశించియుండవచ్చును. భూగోళమునకు సంబంధించిన పరిస్థితులను, ప్రాచీననాగరికతలతో సంస్పర్గమును, వారు నివసించిన పెక్కు దేశములలో తమ యుద్దేశమును క్రమముగా వదలుకొనుటకు కారణము లాయెను. ముఖ్యముగా పర్షియాలో గొప్పరాజ్యములు, సామ్రాజ్యములును వర్ధిల్లినవి. ఇండియాలోకూడ రాజ్యములు పెద్దవిగా పెరుగుట కున్ముఖములైనవి. కాని గ్రీసులో నగరరాజ్యములు చిరకాలము నిలిచియుండెను. చివరకు, చరిత్రలో ప్రసిద్ధినందిన గ్రీకుపురుషుడొకడు ప్రపంచమును జయించుటకు, మనకు తెలిసినంతమట్టుకు, మొదటి ప్రయత్నము చేసెను. అతడు ఘనుడగు అలెగ్జాండరు. ముందుముందు అతనిని గురించి కొంచెము చెప్పుకొందుము.

తమ నగరరాజ్యముల నన్నింటిని కలిపి ఒక రాష్ట్రముగానో, రాజ్యముగానో, ప్రజారాజ్యముగానో చేయుటకు గ్రీకులు సమ్మతించలేదు. నగరరాజ్యములు వేటి కవి ప్రత్యేకముగా స్వతంత్రముగా నుండుటయే గాక అవి దాదాపు ఎల్లకాలముల అన్యోన్యము పోరాడుచుండెను. వారిలో వారికి తీవ్రమగు స్పర్థలుండుటచే, తరుచు యుద్ధములలోనికి దిగుచుండిరి.

అయినను ఈ నగర రాజ్యముల నేకముగా బంధించు సమాన విషయములులేకపోలేదు. వారికి భాష సమానము. విజ్ఞానము సమానము. మత మొక్కటే. వారి మతమున ననేక దేవుళ్లు, దేవతలు ఉన్నారు. ప్రాచీన హిందువుల పురాణములవంటి అందమైన, అమూల్యమైన పురాణములు వారికిని గలవు. సుందరమగుదానినెల్ల వారు పాసించిరి. ప్రాతకాలమునాటి వారి చలువరాతి విగ్రహములు, శిలావిగ్రహములు కొన్ని నేటికీకూడ నిలిచియున్నవి. అవి సౌందర్యమును వెలిగ్రుక్కుచున్నవి. శరీరముల నారోగ్యముగా, అందముగా పెట్టుకొనుట వారు విధిగాచూతురు. అందుకై ఆటలను, పోటీపందెములను వారేర్పాటుచేసికొనుచుండెడి వారు. గ్రీసులోని ఓలింపియా యను ప్రదేశమువద్ద అప్పుడప్పుడీ యాటలు మిక్కిలి వైభవముగా జరుగుచుండెడివి. అప్పుడు గ్రీసుదేశ మన్నిప్రాంతములనుండి జనులువచ్చి సమావేశమగుచుండిరి. నేడుకూడ జరుగుచున్న ఓలింపిక్ ఆటలనుగూర్చి నీవు వినియుండువు. ఓలింపియాలో జరిగిన గ్రీకుల ఆటలనుండి గ్రహించి ఈపేరు నేడు వేర్వేరు దేశములకు జరుగు పోటీపందెములకును, ఆటలకును పెట్టబడినది.

కాబట్టి గ్రీకు నగరరాజ్యములు ప్రత్యేకముగా జీవించుచుండెడివి. ఆటలప్పుడు కలిసికొనుచుండెడివి. తమలోతాము పోరాడుచుండెడివి. కాని బయటనుండి ఏదైన గొప్ప ప్రమాదము వచ్చినప్పుడు అవి యన్నియు ఏకమై వారిండుచుండెడివి. అట్టి ప్రమాదము పర్షియనుల దండయాత్ర. ముందు ముందు దానిని గురించి కొంత చెప్పవలసి యున్నది.

## పడమటి ఆసియాలోని సామ్రాజ్యములు

జనవరి 13, 1931

నిన్నను మిమ్మందరిని చూచుట మంచిదయినది. కాని తాతను చూచునప్పుడు నా కెంతో విచారము కలిగినది. ఆయన నీరసముగాను, జబ్బుగాను ఉన్నట్లు కనిపించిరి. మరల పుష్టిగట్టి యథాస్థితికి వచ్చువరకు ఆయనను జాగ్రత్తగా కనిపెట్టి చూచుచుండుము. నిన్న సీతో సరిగా చూటాడలేకపోతిని. సమావేశ మంత కొద్ది కాలములో జరుగవలసి యున్నప్పు డెవరేమి చేయగలరు? మనము కలవలేని సమావేశములకు, చెయ్యలేని ప్రసంగములకు బదులు ఈ ఉత్తరములను వ్రాయుచున్నాను. కాని ఇవి వానివంటివి కావుగదా? ఈ నటన చిరకాలము నిలువజాలదు. కాని ఇట్టి నటనహాడ ఒక్కొక్కప్పుడు మంచిదే.

ఇక మనము ప్రాచీనులవద్దకు పోదము. ఇప్పటివరకు ప్రాచీన గ్రీకులవద్ద నుంటిమి. ఈ కాలమున ఇతర దేశము లెట్లున్నవి? యూరోపులో నున్న యితర దేశములను గురించి మనము తెలిసికోవలసినది అట్టేలేదు. వానిని గురించి తెలిసికోదగ్గ విషయము లున్నట్లు లేదు. ఉన్నను నాకు తెలియవు. ఉత్తర యూరోపుయొక్క శీతోష్ణస్థితి బహుశా మారుచు ఉండవచ్చును. ఇందువల్ల క్రొత్త పరిస్థితు లేర్పడియుండ వచ్చును. నీకు జ్ఞాపకమున్నదేమో-ఎన్నో సంవత్సరములకు పూర్వము ఉత్తర యూరోపును, ఉత్తర ఆసియాను శీతలముగా నుండెడివి. ఈ కాలమునకు హిమయుగ మని పేరు. పెద్ద హిమానీనదులు మధ్య యూరోపువరకు ప్రవహించెడివి. ఆ కాలమున బహుశా మానవుడు లేడేమో. ఒకవేళ ఉన్నను మానవత్వముకన్న పశుత్వమే అతనిలో ఎక్కువగా నుండెను. ఆ కాలమున హిమానీనదు లున్నవని యిప్పుడు

మన తెల్లు తెలియునని అనుకొనుచున్నావేమో. ఆ కాలములో పుస్తకములుగాని, గ్రంథకర్తలుగాని లేరు కాబట్టి ఆ విషయములు వ్రాసిన గ్రంథము లుండవు. కాని ప్రకృతి వ్రాసిన గ్రంథమున్నదని నీవు మరిచిపోలేదనుకొందును. తన కొండలమీదను, రాళ్ళమీదను ప్రకృతి తన చరిత్రను తన పద్ధతిప్రకారము వ్రాయును. చదువదలచినవారందు చదువ వచ్చును. అది యొక విధమగు స్వీయచరిత్ర. హిమాలీనదులు వాని యునికిని తెలుపుటకు కొన్ని గుర్తులను వదలును. ఒకమారు వానిని గుర్తించుట తెలిసికొన్నచో మన మెప్పుడును పొరపాటుపడము. ఈ గుర్తులను తెలిసికొనగోరినచో హిమాలయములలోగాని, ఆల్పైన్స్ పర్వతములలోగాని, ఇతర ప్రదేశములందుగాని యిప్పుడున్న హిమాలీనదులవద్దకు వెళ్ళవలెను. ఆల్పైన్స్ లలోని బ్లాంకుశిఖరము చుట్టును ఉన్న హిమాలీనదులను నీవు చూచియుంటివిగదా. కాని అప్పుచీ గుర్తులు నీ కెవరును చూపలేదు కాబోలును. కాశ్మీరులోను, హిమాలయములం దితరభాగములలోను చక్కని హిమాలీనదులు పెక్కులున్నవి. మనకు మిక్కిలి దగ్గర నున్నది పిందారీ హిమాలీనది. ఆల్పొరా కది వారము దినముల ప్రయాణములో నుండును. నేను చిన్నపిల్లవాడనుగా నున్నప్పుడు—ఇప్పుడు నీకంటె చిన్నగా నున్నప్పుడు—అక్కడి చౌకమారు వెళ్ళితిని. ఆ దృశ్య మింకను కన్నులకు కట్టినట్లున్నది.

చరిత్రను, గతకాలమును గురించి చెప్పుటకుబదులు హిమాలీనదులను, పిందారీని గురించి చెప్పుచున్నాను. నటనవల్ల వచ్చిన ఫలితమది. నీవు నా యెదుట ఉన్నప్పుడు నీతో నేను మాటాడు విధముగా మాటాడుచున్నాను. అట్టి సందర్భములో మన మప్పుడప్పుడు హిమాలీనదులకో, ఇంకొక చోటికో షికార్లు పోవలెనుగదా.

హిమాలీనదులను గురించి చర్చించుటకు కారణము నేను హిమయుగము పేరెత్తితిని కాబట్టి. మధ్య యూరోపులోనికిని, ఇంగ్లాండులోనికిని హిమాలీనదులు వచ్చిన వనుటకు కారణము వానిగుర్తు లాదేశములలో



మనము చూడవచ్చును కాబట్టి. ప్రాతకొండలపై నవి కానవచ్చును. అప్పుడు మధ్యయూరోపు. ఉత్తరయూరోపు మిక్కిలి శీతలముగా నుండెనని దీనినిబట్టి మన మూహించవచ్చును. తరువాత ఆ దేశములు వేడియగుటచే హిమనీనదులు క్రమముగా లగ్నమయినవి. భూగర్భ శాస్త్రజ్ఞులు—అనగా ఖామచరిత్రను పరిశోధించువారు—శీతలయుగము పోయి ఉష్ణయుగము ప్రవేశించినదని చెప్పుదురు. అప్పుడు యూరోపు నేటి యూరోపుకన్న ఉష్ణముగా నుండెడిది. ఈ యుష్ణము వారణముగా యూరోపునం దంతటను అరిణ్యములు దట్టముగా పెరిగెను.

ఆర్యులు తమ సంచారములో మధ్యయూరోపునకుకూడ వచ్చిరి. అక్కడ ఆ కాలమున వారు చెప్పుకోదగిన కార్య మేమియు చేసినట్లు లేదు. కాపున వారిని ప్రస్తుత ముపేక్షితము. నాగరికులగు గ్రీకులును, మధ్యధరా ప్రాంత ప్రజలును మధ్య యూరోపు, ఉత్తరయూరోపులందు నివసించువారిని అనాగరికులుగా ఈనడించుచుండినని తోచును. కాని యీ “అనాగరికులు” వారి అడవులలోను, గ్రామములలోను ఆరోగ్యముగా వీరులబ్రతుకు బ్రతుకుచుండిరి. దక్షిణముననున్న నాగరికజాతులపై వచ్చిపడి వారి ప్రభుత్వమును తలక్రిందులు చేయుటకు, అనుకొనకుండ, తయారగుచుండినారు కూడ. కాని ఇది ఎంతోకాలము తరువాతగాని జరుగలేదుకాబట్టి ముందుగా దానిని మనము తలచుకొన నవసరములేదు.

ఉత్తర యూరోపును గురించి కొద్దిగా మనకు తెలియునుగాని గొప్ప ఖాఖండములను గురించియు, కొన్ని దేశభాగములను గురించియు మన కసలే తెలియదు. కొలంబసు అమెరికాను కనుగొనె నని చెప్పుదురుకాని అంతకుముందు అక్కడ నాగరికత గల ప్రజలు లేరని కాదు. ఆ సంగతి ఇప్పుడిప్పుడు మనము తెలిసికొనుచున్నాము. వీరి యెట్లున్నను మనము ప్రసంగించుకొనుచున్న కాలమున అమెరికా యెట్లుండెడిదో మన కేమియు తెలియదు. ఈజిప్టు, మధ్యధరాతీరము తప్ప మిగత ఆఫ్రికాఖండమునుగూర్చి మన కేమియు తెలియదు. ఈకాల

ముస బహుశా ఈజిప్టుయొక్క ఘనమగు ప్రాచీననాగరికత ఓడించుచున్నట్లున్నది. అయినప్పటికిని ఆ కాలమున నది మిక్కిలి యభివృద్ధి చెందిన దేశ మనక తప్పదు.

ఆసియాలో ఏమి జరుగుచున్నచో ఇస్రాయి మనము చూతము. ఇచ్చట, నీ వెరుగుచువనుకొందును, ప్రాచీన నాగరికతా కేంద్రములు మూడుండెను. మెసపొటేమియా కేంద్రము, ఇండియన్ కేంద్రము, చైనీసు కేంద్రము.

మెసపొటేమియా, పర్షియా. ఆసియామైనర్లలో, ఆ తొలిరోజులలోనే, సామ్రాజ్యమువెనుక సామ్రాజ్యమువచ్చి తరలిపోయెను. అస్సిరియన్ సామ్రాజ్యము, బిబ్లియన్ సామ్రాజ్యము, బాబిలోనియన్ సామ్రాజ్యము, తరువాత పర్షియన్ సామ్రాజ్యము, ఈ సామ్రాజ్యములు ఒకటితో నొకటి ఎట్లు పోరాడుకొన్నవో, లేదా కొన్నాళ్లపాటు ఎట్లు అన్యోన్యముగా ఉన్నవో, ఒండొరుల వినాశమునెట్లు చేసుకొన్నవో ఆ వివరములలోనికి మనము దిగ నవసరములేదు. గ్రీకు నగరరాజ్యములకును, పడమటి ఆసియా సామ్రాజ్యములకును ఉండు భేదము నీవు గమనించవలెను. మిక్కిలి ప్రాచీనకాలమునుండియు ఈదేశములలో ఒక గొప్పరాజ్యమో, సామ్రాజ్యమో వెలయవలయునని ఆకాంక్ష ఉన్నట్లున్నది. అంతకు ముందున్న ప్రాతనాగరికత దానికి కారణము కావచ్చును. లేదా యితర కారణము లుండవచ్చును.

ఒక్క పేరును వినుటకు నీ విష్టపడవచ్చును. ఆపేరు క్రోసస్. ఇతనినిగురించి నీ విదివరలో వినియుండవచ్చును. క్రోసస్ అంత ధనవంతుడగుట—ఇది ఇంగ్లీషులో ప్రసిద్ధిలోకోక్తి, ఈతనిని గురించిన కథలుకూడ నీవు చదివియుండవచ్చును. అత డెంత ధనాధ్యుడో ఎంతటి గర్వియో, ఎట్లు పరాభవింపబడెనో, లిడియా అను పేరుగల దేశమునకు క్రోసస్ రాజు. ఆసియాకు పడమటితీరమున, నేడు ఆసియామైనరున్నచోట ఈ లిడియా యుండెను. సముద్రము నంటియున్న దేశ

మగుటచే బహుశా వాణిజ్య మధికముగా జరుగుచుండెను. అతని కాలము లోనే నైరస్పాలనమందున్న పర్షియన్ సామ్రాజ్యము అభివృద్ధిజెంది శక్తివంత మగుచుండినది. నైరస్కును, క్రోసస్కును యుద్ధము తటస్థించెను. అందు క్రోసస్ను నైరస్ ఓడించెను. ఈ పరాజయమును గూర్చియు, హీనస్థితికి వచ్చి గర్వియగు క్రోసస్ ఎట్లు బుద్ధితెచ్చుకొన్నదియు హిరోడోటస్ అను గ్రీకుచరిత్రకారుడు వ్రాసియున్నాడు.

నైరస్కు ఒక గొప్ప సామ్రాజ్య ముండెను. అది బహుశా తూర్పున ఇండియావరకుకూడ విస్తరించియుండెను. అతని తరువాత వచ్చిన డయరస్కు అంతకన్న గొప్ప సామ్రాజ్య ముండెను. ఈజిప్టు, మధ్యఆసియాలో చిన్న భాగము, సింఘనదివద్దనున్న ఇండియాలోని చిన్న రాష్ట్రము నైతము అందుండెను. ఇండియాలోనున్న ఈరాష్ట్రమునుండి పసిడిరజము రాసులుగా, కప్పుముక్రింద, అతనికి చెల్లించుచుండిరట. ఆ రోజులలో బంగారుపొడి సింఘనదీప్రాంతమున దొరుకుచుండవలెను. ఇప్పు డక్కడ ఏమియు దొరకదు. అది ఎక్కువభాగము బీడుగానున్నది. శీతోష్ణస్థితి ఏవిధముగా మారినదో దీనినిబట్టి గ్రహించవచ్చును.

నీవు చరిత్ర చదివి వెనుకటి పరిస్థితులను నేటి పరిస్థితులతో పోల్చి చూచినప్పుడు ఒక్కవిషయము నీమనస్సు నెక్కువగా ఆకర్షించును. అది మధ్యఆసియాలో వచ్చిన మార్పు. ఒకప్పు డా ప్రదేశమునుండి అసంఖ్యాకులగు మనుష్యజాతులును, గుంపులు గుంపులుగా స్త్రీపురుషులును బయలుదేరి చూరదేశములకు వ్యాపించిరి. ఒకప్పుడాప్రదేశమునందు అద్భుతమగు గొప్పనగరములు ప్రాచీనకాలమున వెలసినవి—భాగ్యవంత మైనవి. జనసంక్రీర్ణమైనవి. నేటి యూరోపియన్ ముఖ్యనగరములకు సాటివచ్చునవి. నేటి బొంబాయి, కలకత్తానగరములకన్న ఎంతోపెద్దవి. ఎక్కడ చూచినను ఉద్యానములే. ఎక్కడ చూచినను పచ్చికబయళ్లే. శీతోష్ణస్థితి స్రమశీతోష్ణముగా నుండెను—అంత వేడియు లేదు. అంత చలియులేదు. ఇవి వెనుకటికాలము మాటలు. నేడో, చాలావందల

సంవత్సరములనుండి అది వానయోగ్యముకాని గొడ్డుదేశమైనది. ఎడారితో సమానముగా నున్నది. ఆ నాటి గొప్పపట్టణములు కొన్ని నేటికి నిలిచి యున్నవి—సమర్కండ్, దొఖారా అనునవి రెండుపట్టణములు. వానిపేళ్లు విన్నంతనే మనకు ప్రాతవిషయములెన్నో స్మృతిపథమునకు తగులును. కాని నేటి పట్టణములు వెనుకటి పట్టణముల ఛాయలు మాత్రమే.

మరల నేను రాబోవు విషయములను ముందు చెప్పుచున్నాను. మనము ప్రసంగించుకొనుచున్న కాలములో సమర్కండ్, దొఖారాలు లేవు. ఇదంతయు ముందు రాబోవు విషయము. భావికాల మను తెరచానిని మరుగు చేసినది. మధ్య ఆసియా గొప్పతనమును, పతనమును ముందుకాలపు విషయములు.

## 9

### ప్రాతసంప్రదాయముల భారము

జనవరి 14, 1931

నేను చెరసాలలో క్రొత్త అలవాట్లను చేసికొన్నాను. అందొక్కటి అరుణోదయము కాకముందేలేచుట. కఠచిన వేసగినుండియు ఈ అలవాటు చేసికొన్నాను. ఉషఃకాలమువచ్చి క్రమక్రమముగా నక్షత్రముల నార్చివేయుట చూడ నాకు సరదాగా నుండును. ఉషఃకాలమునకు ముందు వెన్నెల నెప్పుడైన చూచితివా? రాత్రి మెల్లగా మారి పగలగుట చూచితివా? వెన్నెలకును, ఉషఃకాలమునకును జరుగు పోరాటము నెన్ని పర్యాయములో చూచితిని. చివరకు విజయమెప్పుడును ఉషఃకాలముదే, వింతగానుండు ఆ సగము వెలుగులో అది వెన్నెలయో, లేక రానున్న పగటివెలుగుో చెప్పుట కొంతనేపటివరకు కష్టము. పిమ్మట, హఠాత్తుగా సందేహము తొలగును. అది పగలే. వెలవెలబారు చంద్రుడు పోరాటమున ఓడిపోయి వెడలిపోవును.

నా అలవాటుదొప్పన నేడు నక్షత్రములుండగనే నేను లేచితిని. తెల్లవారుటకు ముందు గాలిలో ఏదో ఉండును. దానినిబట్టి తెల్లవారు చున్నదని మనము గ్రహింపవచ్చును. నేను కూర్చుండి చదువుకొనుచుండగా, మామునందుండి కంఠధ్వనులు, కోలాహలము అంతకంత కఠినమై వినిపించి ఉదయకాల ప్రశాంతిని చెడగొట్టినవి. అది సంక్రాంతి దినమని జ్ఞాపకము చేసికొంటిని. మామమేళోత్సవమున మొదటిదినమిది. గొప్పదినము. త్రివేణీసంగమస్థలమున ప్రాతఃస్నానము చేయుటకు యాత్రికులు వేలకువేలు నడిచి వెళ్లుచున్నారు. గంగాయము నలును, (అంతర్వాహినిగాన) అగోచరమగు సరస్వతియును కలిసి త్రివేణీ సంగమ మేర్పడుచున్నది. నడుచుచు వారొకప్పుడు పాటలు పాడుచుండిరి: ఒకప్పుడు “గంగామాయీ కై” అని జయధ్వనులు లేముచుండిరి. నాయిని చెరసాలగోడలు దాటి వారి కంఠధ్వనులు నా చెవుల బడెను. బహుళ సంఖ్యాకుల నీ నదివద్దకు లాగుకు వచ్చినట్టియు, తాత్కాలికముగా వారు తమ దరిద్రమును, దుఃఖమును విస్మరించునట్లు చేసినట్టియు భక్తిప్రభావ మెట్టిదోగదా యనుకొంటిని. సంవత్సరము సంవత్సరము త్రివేణీలో స్నానము చేయుటకై ఎన్నివందల, లేదా ఎన్ని వేల సంవత్సరములనుండి యాత్రికులు వెళ్లుచున్నారోగదా యనుకొంటిని. మనుష్యులురావచ్చును. మనుష్యులుపోవచ్చును. రాజ్యములు, సామ్రాజ్యములు కొంతకాల మధికారము చలాయించవచ్చును. తరువాత భూత కాలములో అంతరించిపోవచ్చును. కాని ప్రాచీన సంప్రదాయము ఒకే విధముగా సాగిపోవుచుండును. తరతరములవారు దానిని శిరసా వహించుచుందురు. సంప్రదాయ సిద్ధమగు ఆచారములో మంచి చాలా ఉన్నది. ఒక్కొక్కప్పుడది దుర్బరభార మగును. ముందు సాగి పోవుటకు మన కది యాటంకములు కల్పించును.

అస్పష్టము, దూరము అగు భూతకాలముతో సంబంధము కలుపు అవిచ్ఛిన్నమగు ఈ గొలుసును తలుచుకొన్నాను. 1300 సంవత్సరముల

క్రితము వ్రాసిన మేళముల వృత్తాంతములు చదువుకొన్నాను. — అప్పుడు కూడ మేళములు ప్రాచీన సంప్రదాయమేనుమా — రమణీయముగా నుండును. కాని మనము ముందుకు పోదలచినప్పటి గొలుసు మనల నంటుకొనియుండును. సంప్రదాయబద్ధులమైన మనము చేయి కాలు కదుప లేము. భూతకాలముతో సంబంధము మనము నిలుపుకొనవలసినదే కాని మన పురోభివృద్ధికి ఆటంకముగానుండు సంప్రదాయమును మాత్రము విచ్చిన్నము చేయకతప్పదు.

2500, 3000 సంవత్సరములకు పూర్వము ప్రపంచమెట్లుండెనో తెలిసికొనుటకు వెనుకటి మూడు త్తరములలోను ప్రయత్నించితిమి. నేను తేదీలను, సంవత్సరములను ఉదహరించలేదు. తేదీలు, సంవత్సరములు అన్న నా కిష్టములేదు. నీవుకూడ ఆ గొడవ పెట్టుకోకు. ప్రాచీన కాలమున నే సంవత్సరమున నేమి సంభవించెనో సరిగా తెలిసికొనుట కష్టము. పోనుపోను కొన్ని తేదీలు జ్ఞాపకముంచుకొనుట అవసరమగును. మనస్సులలో సరియైన క్రమమున జరిగిన సంగతుల నుంచుకొనుట కాతేదీ పనికివచ్చును. ప్రస్తుతము మనము ప్రాచీనప్రపంచస్వరూపమును తెలిసికొన ప్రయత్నించుచున్నాము.

గ్రీసు, మధ్యధరాప్రాంతము, ఈజిప్టు, ఆసియామైనరు, పర్షియా లనుగురించి కొంత తెలిసికొంటిమి. ఇప్పుడు మనము మన దేశమునకు తిరిగిన త్తము. హిందూదేశముయొక్క తొలుతటి చరిత్రనుగురించి తెలిసికొనుట కొక పెద్ద యిబ్బంది ఉన్నది. తొలుతటి ఆర్యులు — వీరినే ఇండో-ఆర్యులు అందురు — చరిత్ర లేమియు వ్రాఘలేదు. వారు ఎన్నివిధములుగానో ఎంతో గొప్పవారని వెనుకట ఉత్తరములలో మనము చూచియుంటిమి. వారు ప్రచురించిన గ్రంథములు, వేదములు, ఉపనిషత్తులు, రామాయణము, మహాభారతము ఇంకను ఇతర గ్రంథములు మహామహాలు రచించినవై యుండవలెను. ప్రాచీనచరిత్రను తెలిసికొనుట కీగ్రంథములును, ఇతర సామగ్రియు సహాయకారు లగు

చున్నది. మన పూర్వుల ఆచార వ్యవహారములు, వారి ఊహాపోహలు, వారి జీవనపద్ధతిపై గ్రంథాదులనుండి మనము గ్రహించవచ్చును. కాని అవి నిర్దుష్టచరిత్రకాదు. తరువాత కాలమునాటికి సంబంధించిన యథార్థచరిత్ర ఒకటి సంస్కృతములో నున్నది. అది కాశ్మీరదేశమును గురించి. ఈ గ్రంథముపేరు రాజతరంగిణి. గ్రంథకర్త కల్హణుడు. కాశ్మీరరాజుల చరిత్ర ఇందు వర్ణితము. విన్నావో లేదో, \*రంజిత్ మామ ఈ గొప్ప కాశ్మీర చరిత్రను సంస్కృతమునుండి ఇప్పుడే తర్జుమా చేయుచున్నాడు. సుమారు సగముగ్రంథ మప్పుడే పూర్తిఅయినది. అది చాల పెద్దపుస్తకము. తర్జుమా పూర్తిఅయినపిమ్మట మన మందరము తప్పక దాని నుత్సాహముతో చదువుదము. దురదృష్ట వశాత్తు మనకు చాలినంత సంస్కృతజ్ఞానము లేకపోవుటవల్ల సంస్కృత గ్రంథము చదువలేము. అది చక్కని గ్రంథమని మాత్రమేకాదు దానిని మనము చదువుట. అది గతకాలమునుగూర్చి అనేక విషయములు చెప్పును. ముఖ్యముగా కాశ్మీరమునుగురించి. నీ వెరుగుదువా, కాశ్మీరము మన పూర్వుల జన్మభూమిసుమా :

ఆర్యులు ఇండియాలో కాలపెట్టునరికి ఇండియా నాగరికతగల దేశముగానే యుండెను. వాయవ్యదిశనున్న మొహంజొదారొవద్ద దొరికిన శిథిలములనుబట్టి చూచిన, ఆర్యులు రాకముందే ఇక్కడ నాగరికత గొప్పగా నుండెనని ధ్రువపడుచున్నది. కాని దీనినిగురించి మన కింకను ఎక్కువగా తెలియదు. పురాతన వస్తుశాస్త్రజ్ఞులు—అనగా ప్రాతశిథిలములను పరీక్షిచేయువారు—అక్కడ దొరుకు పదార్థముల నన్నింటిని త్రవ్వి బయటకు తీసినపిమ్మట, కొద్ది సంవత్సరములలో మన కింకను ఎక్కువ విషయములు తెలియవచ్చును.

ఈ విషయ మిట్లుండనిచ్చినను, ఆకాలమున దక్షిణ హిందూదేశమున—బహుశా ఉత్తర హిందూస్థానమునకూడా—ద్రావిడులు గొప్ప

\* రంజిత్, యస్. పండితుడు ఇవహర్లాలు భావమరిది. అప్పు డతడు కూడ చెఢసాలలో నున్నాడు.

నాగరికత కలిగియుండిరి. వారి భాషలు ఆర్యుల సంస్కృతమునుండి పుట్టినవికావు. అవి పురాతనభాషలు. వానికి చక్కని సారస్వతములు కలవు. తమిళము, తెలుగు, మళయాళము, కన్నడము—ఇవి యాభాషలు. ఈ భాషలన్నియు దక్షిణఇండియాలో నేడుకూడ వర్తమానమగుచున్నవి. నీకు తెలియు ననుకొందును—జాతీయ మహాసభ (కాంగ్రెసు), బ్రిటిషు దొరతనమువలెగాక, ఇండియాను భాషలనుబట్టి రాష్ట్రములుగా విభజించినది. ఇది నేడున్న పద్ధతికన్న ఉత్తమపద్ధతి. ఎందుకనగా సాధారణముగా సమాన ఆచార వ్యవహారములు గలిగి, ఒకే భాష మాటాడు ఒకేమాదిరి ప్రజలు ఒక రాష్ట్రములో నుందురు. దక్షిణముననున్న కాంగ్రెసు రాష్ట్రము లేవనగా—ఆంధ్రదేశము, లేదా ఆంధ్ర రాష్ట్రము : ఇది చెన్నపట్టణమున కుత్తరమున నున్నది. ఇచ్చట మాటాడు భాష తెలుగుభాష. తమిళనాడు, లేదా తమిళ రాష్ట్రము : ఇచ్చట అరవము మాటాడుదురు. కర్ణాటకము : ఇది బొంబాయికి దక్షిణముగా నున్నది. ఇచ్చట మాటాడు భాష కన్నడము. లేదా కర్ణాటకము. కేరళము : ఇది కొంచె మెచ్చుతక్కువగా మలబారుదేశము. ఇచ్చటి భాష మళయాళము. ముందుముందు భాషాప్రయుక్త రాష్ట్రములు రాష్ట్రభాషల యభివృద్ధికొర కెక్కువగా పాటుపడగలవనుటకు సందేహములేదు.

ఇండియాలోని భాషలనుగురించి మరికొంతచెప్పెదను. యూరోపులోను, ఇంకను ఇతరదేశములలోను కొందరు ఇండియాలో వందల కొలది భాషలున్నవని భ్రమపడుదురు. ఇది అసందర్భము. ఇట్లు చెప్పెడివాడు తన యజ్ఞానమును ప్రకటించుకొనుచున్నాడు. ఇండియా వంటి పెద్దదేశములో అనేక ప్రాంతీయ భాషలున్నవి—ఒకే భాష వేర్వేరు ప్రాంతములందు భిన్నరూపము ధరించుచుండును. కొండజాతులవారెందరో యున్నారు. ప్రత్యేక భాషలుగల సంఘములు కొన్ని యున్నవి. మొత్తము ఇండియానుగురించి మాటాడుచున్నప్పు డివి



యన్నియు అప్రధానవిషయములు. జనాభాకొరతే వాని ప్రాధాన్యము, ఇండియాలోనున్న అసలు భాషలు—ఈ విషయ మిదివఱలో నీకు వ్రాసితినేమో—రెండః కుటుంబములకు చెందియున్నవి. ఒకటి ద్రావిడ కుటుంబము. దీనినిగురించి పైని చెప్పియున్నాను. రెండవది ఇండో ఆర్యను కుటుంబము. ప్రధానమగు ఇండో ఆర్యనుభాష ఇండియాలో సంస్కృతమే. ఇండియాలోని ఇండో ఆర్యనుభాష లన్నిటికిని సంస్కృతము మాతృక. అవి హిందీ, బెంగాలీ, గుజరాతీ, మరాఠీభాషలు. ఇవికాక అస్సాంలో అస్సామీసుభాషయు, ఒరిస్సాలో (ఉత్కళము) ఓడ్రభాషయు వాడుకలోనున్నవి. హిందీభాష భిన్నస్వరూపమే ఉర్దూ. హిందూస్తానీ అనుమాట హిందీకిని, ఉర్దూకునుమాడ చెల్లును. కాన ఇండియా ప్రధానభాషలు సరిగా పడి. హిందూస్తానీ, బెంగాలీ, గుజరాతీ, మరాఠీ, తమిళము, తెలుగు, కన్నడము, మళయాళము, ఓడ్రము, అస్సామీసు. ఈ భాషలో మన మాతృభాషయైన హిందూస్తానీ ఉత్తర హిందూస్థానమందంతటను వాడుకలో నున్నది—పంజాబులో సంయుక్తరాష్ట్రములలో, బీహారులో, మధ్యరాష్ట్రములలో, రాజపుటానాలో, ఢిల్లీలో, మధ్యఇండియాలో. ఇది పెద్ద భాషగము. ఇందు 15 కోట్లమంది నివసించుచున్నారు. కొద్ది తేడాలతో 15 కోట్లమంది అప్పుడే హిందూస్తానీ మాటాడుచున్నారుగదా. ఇంతేకాదు. హిందూస్తానీ భాష ఇండియా అన్ని ప్రాంతములందును అర్థమగుచున్నమాట నీకు బాగుగా తెలియును. అది ఇండియా కంతకును సామాన్యభాష కాగలదు. ఇందువల్ల, పైన నేను చెప్పిన ప్రధానభాషలు అంతరించిపోవలె నని అర్థముకాదు. అవి రాష్ట్రభాషలుగా ఉండవలసినదే. ఎందువల్ల ననగా, వాని సారస్వతములు చక్కనివి. సర్వతోముఖముగా అభివృద్ధిగాంచిన భాషను, అభాష మాటాడు ప్రజలకు కాదని తీసివేయుట కెవ్వరును, ఎప్పుడును ప్రయత్నించరాదు. స్వభాషద్వారానే ప్రజలు వృద్ధిగాంతురు. వారి పిల్లలు విద్య నభ్యసించురు. నేడు ఇండియాలో సర్వమును తల

క్రిందులుగా నున్నది. మనలో మన మెక్కువగా ఇంగ్లీషుభాషను వాడుకొనుచున్నాము. నేను నీకు ఇంగ్లీషులో జాబులు వ్రాయుట హాస్యాస్పదము. కాని నేను వ్రాయుచునేయున్నాను. ఈ అలవాటు త్వరలో మనము తప్పించుకొందుమని ఆసించుచున్నాను.

## 10

# ప్రాచీన హిందూస్థానమున గ్రామ పంచాయతులు

జనవరి 15, 1931

ప్రాచీనచరిత్ర పరిశీలనమున మనము ముందుకు సాగిపోవుట ఎట్లు! నేనెప్పుడును బాటవదలి ప్రక్కపుంతలకు పోవుచున్నాను. క్రిందటి జాబులో విషయము నెత్తుకొనబోవుచు ఇండియాలోని భాషలను గురించి చెప్పితిని.

ప్రాచీన హిందూస్థానమునకు మనము తిరిగిపోదము. ఇప్పుడు ఆఫ్ఘనిస్థాన మనబడు దేశము అప్పుడును, తరువాత ఎంతో కాలమువరకును హిందూదేశ భాగమైయుండెను. ఇండియా వాయవ్య దేశమును గాంధార మనెడివారు. హిందూదేశమున సుత్తరమునం దంతటను, గంగా, సింధు మైదానములలో ఆర్యులు పెద్ద వలస లేర్పరుచుకొనిరి. ఈ ఆర్యులు భవననిర్మాణచాతురి కలవారై యుందురు. వారిలో పలువురు పర్షియా, మెసపొటేమియాలోని. తమ వలసప్రదేశములనుండి వచ్చి యుందురు. అప్పటికే ఆదేశములందు మహానగరము లుండెను. ఆర్యుల వలసల మధ్యమధ్య అడవులు పెక్కులుండెను. ముఖ్యముగా ఉత్తర దక్షిణ హిందూదేశములకు మధ్య ఒక గొప్ప యడవి యుండెను. ఈ యడవిని దాటి ఉత్తరముననుండి దక్షిణమున కార్యులు వలసకై పోయియుండరు. కాని దేశపరిశోధనార్థమును, వర్తకముకొరకును, ఆర్యసంస్కృతిని, ఆర్యుల సంప్రదాయములను వ్యాపింపజేయుటకును

దక్షిణమునకు పలువురు పోయియుండవలెను. దక్షిణమునకు పోయిన యొక్క మొట్టమొదటి ఆర్యుడు లగస్త్యముని యని పెద్దలు చెప్పుదురు. అతడు దక్షిణాపథమునకు ఆర్యుల మతమును, సంస్కృతిని తీసికొనిపోయెను.

అప్పుడే ఇండియా విదేశములతో వర్తకమును బాహుటముగా చేయుచుండెను. దక్షిణదేశమున చౌకు మిరియాలు, బంగారము ముత్యములు సముద్రమున కావలనున్న విదేశీయుల నాకర్షించెను. విద్యుమునుకూడ బహుశా ఆకాలమున ఎగుమతి చేసెడివారు. థాబిలన్ లోని పురాతన భవనములందు మలబారు పేకుకలప కానవచ్చినది.

క్రమక్రమముగా ఆర్యులు ఇండియాలో తమ గ్రామపద్ధతిని ప్రారంభించి వృద్ధిలోనికి తెచ్చిరి. ఇది ప్రాచీన ద్రావిడ గ్రామము యొక్కయు, నదీన ఆర్యాభిప్రాయములయొక్కయు సమ్మేళనమే. ఈ గ్రామములు సర్వస్వతంత్రములనియే చెప్పవచ్చును. గ్రామస్థులెన్నుకొన్న పంచాయతీ లీ గ్రామమును పరిపాలించుచుండెను. కొన్ని గ్రామములో, చిన్న పట్టణములోచేరి యొక రాజుయొక్కగాని, నాయకుని యొక్కగాని పరిపాలనచుండుండెను. వీరి నొక్కొక్కప్పుడు ఎన్నుకొనుచుండిరి. ఒక్కొక్కప్పుడు వీరు పంశ పారంపర్యముగా వచ్చినవారై యుందురు. తరుచుగా వేర్వేరు గ్రామసంఘములుచేరి అందరి శ్రేయస్సునకును అవసరమైన పనులు చేయుచుండెడివి. రోడ్లు వేయుట, సత్రములు నిర్మించుట, పంటకాల్వలు త్రవ్వట మున్నగు నిట్టి సంఘశ్రేయమున కుద్దేశింపబడిన కార్యములు చేయుచుండెడివి. రాజ్యమున తాను ప్రధానపురుషుడైనప్పటికి రాజు తన యిష్టమువచ్చినట్లు చేయుటకు వీలుండెడిది కాదట. ఆర్యధర్మములకును, ఆచారములకును అతడు కట్టుబడియుండవలెను. అతనిని పదభ్రష్టుని చేయుటకుగాని, అతనిపై దండుగ (జుల్మానా) విధించుటకుగాని ప్రజలకు హక్కు కలదు. రాజ్యమును నేనే అని రాజు చెప్పుకొనుట లేదు. గత లేఖలలో ఈ విషయము నీకు వ్రాసెతిని. వీనినిబట్టిచూడ ఆర్యుల నివాసభూములం

దొక విధమగు ప్రజాపరిపాలన ముందెడిదని తేలుచున్నది—అనగా ఆర్యులగు ప్రజలు కొంతవరకు పరిపాలనమునం దధికారము వహించెడి వారన్నమాట.

ఈ హిందూ ఆర్యులను ఆర్యగ్రీకులతో పోల్చిచూడుము. భేదములు చాలా కనిపించునుకాని సాచ్యశ్యవిషయములుకూడ పెక్కులున్నవి. రెండుచోట్లను ఒకవిధమగు ప్రజాపరిపాలన మములులో నుండెను. ఆర్యులున్నచోటనే సాధారణముగా ఇట్టి ప్రజాపరిపాలన ముండెనని మనము జ్ఞాపకముంచుకొనవలెను. వారి దానినలు—అనగా తక్కువవర్ణస్థులు ఇట్టి ప్రజాపరిపాలనమునుగాని, స్వేచ్ఛనుగాని ఎరుగరు. వర్ణములు నేడున్నట్లు, ఆ కాలమున అనేక విభాగములతో లేవు. ఆ రోజులలో హిందూ ఆర్యులందు నాలుగు సంఘభాగములు, అనగా నాలుగు వర్ణములు మాత్రమే ఉండెను. అవి యెవ్వయన—బ్రాహ్మణులు—వీరు పండితులు, పురోహితులు, ఋషులు : క్షత్రియులు—పరిపాలకులు! వైశ్యులు—వర్తకముచేయువారు! శూద్రులు—పాడుపడి పనిచేయు కార్మికులు. కాన వర్ణవిభాగము వృత్తులనుబట్టి వచ్చెనని స్పష్టమగుచున్నది. తమచే జయింపబడిన జాతులతో తాము కలియకుండ ఉండు తలంపుతో వర్ణవిభాగము ఆర్యులు చేసియుండవచ్చును కూడ. ఆర్యులు అభిమానపూరితులు. ఇతర జాతులను వారు తిరస్కారభావముతో చూచునంతటి దురహంకారపూరితులు. కాన తమ జాతివారితరజాతులతో కలియుట వారి కిష్టము లేకుండును. సంస్కృతములో వర్ణ మను పదమునకు రంగు అని యర్థము. దీనినిబట్టి హిందూదేశమునకు వచ్చిన ఆర్యులు అచ్చటి యాదిమ నివాసులకంటె సుందరమైనవారు, శుభ్రవర్ణులు అని తేటపడుచున్నది.

ఆర్యులు కార్మికుల నణచిపెట్టి వారిని తమ ప్రజాపరిపాలనమునం దేవిధముగను కలుగజేసికొనకుండ చేసి రను విషయ మొక్కటియు, తమలో తాము స్వేచ్ఛ ననుభవించుచుండి రను విషయ మొక్కటియు

మనము జ్ఞాపకముంచుకోవలెను. వారి రాజులుగాని, పాలకులుగాని అక్రమముగా ప్రవర్తించుటకు వారు సమ్మతించలేదు. ఒకవేళ అక్రమముగా ప్రవర్తించినచో అట్టివారిని పదభ్రష్టులను చేయుచుండిరి. సాచారణముగా రాజులు క్షత్రియ వర్ణస్థులై యుండెడివారు. ఒక్కొక్కప్పుడు యుద్ధతరుణములందును, కష్టకాలములందును తక్కువవర్ణస్థుడగు శూద్రుడు నైతము స్వసామర్థ్యముచే రాజు కావచ్చును. కాలము గడచినకొలది ఆర్యులు క్షీణదశకు వచ్చిరి. వర్ణవిభాగము మార్పుచెందుటకు వీలులేకుండ కర్కశమయ్యెను. అనేకవిభాగము లుదయించుటచే దేశము బలహీనమై పతనమయ్యెను. ఇదివరలో వా రవలంబించిన స్వేచ్ఛనుగూర్చిన భావములుకూడ అంతరించెను. ఆర్యు డెన్నడును దానినకాదనియు, ఆర్యనాసుమునకపక్షీర్తికలిగించుటకన్న చాపు మేలనియు వెనుకటి రోజులలో చెప్పుచుండెడివారు.

ఆర్యుల వలనలు, పట్టణములు, పల్లెలు ఒక క్రమపద్ధతి ననుసరించి నిర్మింపబడినవి. రేఖాగణితము ననుసరించి యీ పద్ధతు లున్నవని చెప్పిన నీ వాశ్చర్యపడుదువు. రేఖాగణితము ననుసరించి యంత్రములు వేసి వేదకాలమున పూజించుచుండెడువారుకూడ. నేడుకూడ హిందూగృహములు పెక్కింటిలో ఇట్టి యంత్రపూజలు జరుగుచున్నవి. గృహనిర్మాణమునకును, పట్టణనిర్మాణమునకును రేఖాగణితము దగ్గరి సంబంధము కలగియున్నది. ప్రాచీనార్యుల గ్రామము బహుశా ఒక దుర్గమైయుండెడిది. అప్పుడు శత్రుభయ మధికము. శత్రుభయము లేనప్పుడు నైతము నిర్మాణపద్ధతిలో మార్పురాలేదు.

ఒక సమచతురస్రము, దానిచుట్టును ప్రహరీగోడలు, నాలుగు పెద్ద ద్వారములు, నాలుగు చిన్న ద్వారములు—ఇది వారి పద్ధతియై యుండును. గోడలమధ్య ప్రదేశమున ఒక క్రమమున వీథులును, ఇండ్లును ఉండును. గ్రామమధ్యమున పంచాయతీగృహ ముండును. గ్రామ పెద్ద లీ గృహమందునమా వేశమగుచుందురు. చిన్న గ్రామములలో

పంచాయతీగృహమునకు బదులు ఒక పెద్దచెట్టు ఉండును. ప్రతి సంవత్సరము గ్రామములోని స్వతంత్రు లందరును చేరి తమ పంచాయతీ నెన్నుకొందురు.

పండితులు పలువురు పట్టణములకు, పల్లెలకు సమీపమందున్న అడవులకు, శాంతముగా జీవితమును గడపుటకో, అధ్యయనాదులు జరుపు కొనుటకో పోయెడివారు. వారిని ఆశ్రయించుటకు శిష్యులు వచ్చి చేరు చుండెడివారు. ఇట్లు క్రమముగా క్రొత్త వలసలు ఉపాధ్యాయులతోను, శిష్యులతోను తయారగుచుండెను. ఈ వలసలు విశ్వవిద్యాలయములని మనము భావించవచ్చును. అచ్చట చక్కని భవనము లనేకములు లేవు గాని జ్ఞానార్జనకై దూరప్రాంతములనుండి ఆ విద్యాస్థానమునకు పలువురు వచ్చుచుండిరి.

ఆనందభవనము \*తెదురుగా భారద్వాజాశ్రమ మున్నది. నీ కది దాగుగా తెలియును. రామాయణకాలమున భరద్వాజుడు ఋషి యనియు, వనవాసకాలమున శ్రీరామచంద్రు డాతనిని దర్శించెననియు నీకు తెలిసియే యుండవచ్చును. అతని ఆశ్రమమున వేలకొలది విద్యార్థు లుండెడివారని చెప్పుదురు. భరద్వాజుడు ప్రధానాచార్యుడుగా నది యొక పెద్ద విశ్వ విద్యాలయమై యుండవలెను. ఆ రోజులలో ఆశ్రమము గంగాతీరమున నుండెను. ఇప్పుడు గంగ ఒక మైలుదూరముగా పోయినది. మన తోట భూమి కొన్నిచోట్ల ఇసుకమయము. ఆ దినములలో నిది గంగ పారు ప్రదేశమై యుండవచ్చును.

హిందూదేశమున నున్న ఆర్యులకా తొలిదినములు ఉచ్చకాలమై యుండెను. ఈ కాలమునకు మన దురదృష్టవశమున, చరిత్ర లేదు. మనకు తెలిసిన విషయము లన్నియు చరిత్రకాని గ్రంథములనుండి గ్రహించినవే. ఆ కాలమునాటి రాజ్యములు, ప్రజాప్రభుత్వరాజ్యములు

\* అలహాబాదులో నెహ్రూ కాపురముండు ఇల్లు.

వివసగా—దక్షిణ బీహారులోని మగధరాజ్యము ; ఉత్తర బీహారులోని విదేహరాజ్యము ; కాశీరాజ్యము ; అయోధ్య రాజధానిగా గల కోసల రాజ్యము (అయోధ్యనే నేడు ఫైజాబాదు అందురు); గంగా యమునలకు మధ్యనున్న పాంచాలదేశములు. పాంచాల రాజ్యములందలి ప్రధాననగరములు మధుర, కన్యకుట్టము. ఇవి తరువాతికాలపు చరిత్రలోకూడ ప్రసిద్ధిపొందినవి. ఈ రెండు నగరములును ఇప్పుడున్నవి. కన్యకుట్టమునకు నేటిపేరు కనోజ్. ఇది కాన్పూరు సమీపమున నున్నది. ఆ రోజులలో ఉజ్జయినికూడ ఉండెను. నేడది గ్వాలియరు సంస్థానములో చిన్న పట్టణము.

పాటలీపుత్రము (పాట్నా)నకు సమీపమున వైశాలి యను నగరముండును. ప్రాచీన హిందూదేశచరిత్రలో ప్రసిద్ధిజెందిన లిచ్ఛపులతెగకు చెందిన ముఖ్యపట్టణ మిది. వారి రాజ్యము ప్రజాప్రభుత్వ రాజ్యము. ప్రసిద్ధ పురుషుల సంఘము ఈ రాజ్యమును పాలించెను. ఈ సభకు ఎన్నుకొన్న అధ్యక్షుడుండెను. అతనిని నాయకు డనువారు.

కాలము గడువగా పెద్దపట్టణములు, నగరములు పెరుగజొచ్చెను. వర్తకము వృద్ధియయ్యెను. శిల్పవిద్యలు, వృత్తులు వికాసముచెందెను, నగరములు గొప్ప వర్తక కేంద్రములయ్యెను. బ్రాహ్మణులు శిష్యులతో నివసించు వనవాటికలలోని ఆశ్రమములు గొప్ప విశ్వవిద్యాలయ పట్టణములైనవి. ఈ విద్యాసంస్థలలో అప్పటి శాస్త్రము లన్నియు బోధించెడివారు బ్రాహ్మణులు. ధనుర్విద్యను నైతము బోధించెడివారు. జ్ఞాపకమున్నదా, మహాభారతకథలోని పాండవుల గురువు శ్రోణాచార్యుడని. ఇతడు బ్రాహ్మణుడు. ఇతర శాస్త్రములతోపాటు ఈతడు రణవిద్యను కూడ శిష్యులకు బోధించెను.

## వేయి సంవత్సరముల చీనా చరిత్ర

జనవరి 16, 1931

బయటి ప్రపంచమునుండి వార్తలు వచ్చినవి. మనోవ్యాకులత్వము దుఃఖము కలిగించు వార్తలు, అయినను గర్వము, సంతోషము పొందదగిన వార్తలు. షోలాపూరు ప్రజల దుర్భరావస్థ మాకు వినవచ్చినది. ఈవార్త విన్నప్పుడే దేశము నలుమూలల జరిగిన సంగతులుకూడ మాకు కొద్దిగా తెలియవచ్చినవి. మన యువకులు తమ ప్రాణము లర్పించుచున్న సమయమున, వేలకొద్ది మన స్త్రీ పురుషులు శ్రూరమగు లాతీదెబ్బలకు గురియగుచున్న సమయమున, ఇచ్చట చేతులుకట్టుకొని కూర్చుండుట కష్టముగా నున్నది. ఇది మనకు మంచి తరిఫీదు. మనలో ప్రతియొక్క స్త్రీకిని, పురుషునకును తమతమ సామర్థ్యములు పరీక్షించుకొనుటకు తగిన తరుణములు తటస్థించునని యూహించెదను. బాధల నెదుర్కొనుటకు మన వారు ఎట్లు సాహసముతో ముందంజవేయుచున్నారో తలచుకొనినప్పుడును, శత్రువు ఉపయోగించు ప్రతి క్రొత్తసాధనము, కొట్టు ప్రతిదెబ్బ ఎట్లు వారిని బలయుతులనుగాను, ప్రతిఘటించు పట్టుదల గలవారినిగాను చేయుచున్నవో తలచుకొనినప్పుడును మన హృదయము లుప్పొంగుచున్నవి.

ప్రస్తుత వార్తలు మనస్సు నాక్రమించినప్పుడు ఇతర విషయములనుగూర్చి యాలోచించుట కష్టము. కాని వట్టి ఊహలవలన ప్రయోజనములేదు. నికరముగా పనిచేయవలసి వచ్చినప్పుడు మన మనస్సులను మనము నిగ్రహించుకొనవలెను. కాన మనము ప్రాత కాలమునకు పోవుదము. కొంతసేపు మన ప్రస్తుత కష్టములకు దూరముగా ఉందము.





ప్రాచీనచరిత్రలో ఇండియాకు సోదరిమైన చీనాకు పోదము. చీనాలోను, తూర్పు ఆసియాలోని ఇరవీదేశములైన జపాను, కొరియా, ఇండోచీనా, సయాం, బర్మాలలోను ఆర్యుల ప్రశంసరాదు. ఇచ్చటనున్న వారు మంగోలియా జాతులు.

5000 సంవత్సరములకు పూర్వమందో, అంతకంటెను పూర్వమందో పడమటినుండి చీనాపై దండయాత్ర వచ్చినది. దండయాత్ర చేసిన తెగలుకూడ మధ్య ఆసియానుండియే వచ్చినవి. వారు నాగరికమున కొంత వృద్ధిచెందినవారే. వ్యవసాయము వారికి తెలియును. వారు పశువుల మందలను పెట్టుకొనుచుండిరి. మంచి యిండ్లు కట్టుట వారికి వచ్చును. వారి సంఘము బాగుగా అభివృద్ధి జెందియుండెను. వారు హోయాంగ్ హో, అనగా పచ్చనదివద్ద నివాసము లేర్పాటుచేసికొని రాజ్యతంత్రమును నిర్మించుకొనిరి. చాలా వందల సంవత్సరముల కాలములో చీనాదేశమును వారు వ్యాపించిరి. వారి శిల్పములను, కళలను వృద్ధిజేసికొనిరి. చీనాప్రజలు ముఖ్యముగా వ్యవసాయదారులు. వారి నాయకులు నిజముగా కులపెద్దలే. వీరినిగురించి ఇదివరలో నీకు వ్రాసియుంటిని. 6, 7 వందల సంవత్సరములకు తరువాత—అనగా నేటికి 4000 సంవత్సరములకు పూర్వము—యావో అను పురుషు డొకడు చక్రవర్తి యనిపించుకొన్నట్లు మనకు తెలియుచున్నది. ఇతడు చక్రవర్తి బిరుదమును పెట్టుకొన్నప్పటికిని కులపెద్దవంటివాడే కాని ఈజిప్టు, మెసపొటేమియా నేలిన చక్రవర్తులవంటివాడు మాత్రముకాదు. చీనాప్రజలు వ్యవసాయదారులుగానే ఉండిపోయిరి. కేంద్రప్రభుత్వము వారికిలేదు.

తమ ప్రజలచే కులపెద్ద లెన్నుకొనబడెడివారని నీకు చెప్పియుంటిని. తరువాత ఆ పదవి వంశపరంపరగా సంక్రమించుచుండెను. చీనాలో ఇట్లు సంభవించెను. యావో అనంతరము అతని పుత్రుడు చక్రవర్తి కాలేడు. దేశమునందు మిక్కిలి సమర్థుడగువాని నింకొకనిని అతడే నియమించెను. కొంతకాలమైన పిమ్మట చక్రవర్తి బిరుదము వంశపరంపరా

గత మయ్యెను. 400 సంవత్సరముల పైకాలము హిసియావంశము చీనాను పరిపాలించెనని చెప్పుదురు. చిట్టచివరి హిసియా చక్రవర్తి మిక్కిలి సూరుడై యుండుటచే ప్రజలు తిరుగుబాటుచేసి యతనిని పదభ్రష్టుని చేసిరి. షంగ్ వంశము, లేదా ఈన్ వంశము అని చెప్పబడు వేరొకవంశము తరువాత ప్రభుత్వమునకు వచ్చెను. సుమారు 650 సంవత్సరములపాటు ఈ వంశము రాజ్యము చేసెను.

వేయి సంవత్సరములకు పైబడిన చీనా చరిత్రను ఒక చిన్న పేరాలో, రెండుమూడు వాక్యములతో నేను చెప్పివేసితిని. విశాలమగు చరిత్రభాగముల నిట్లు చేయగలుగుట ఆశ్చర్యకరముకాదా ? కాని నా చిన్న పేరామాత్రము 4000, లేదా 4100 సంవత్సరముల కాలమును కుదించలేదని నీవు గ్రహించవలెను. రోజులు, నెలలు, సంవత్సరములలో కాలమును గణించుటకు మన మలవాటు పడితిమి. సూరు సంవత్సరముల కాల మననేమో స్పష్టముగా ఊహించుట మనకు కష్టము. నీ వయస్సు పదమూడు సంవత్సరములు ఎంతో పెద్దకాలముగా కనిపించును కాదా ? ఒక్కొక్క సంవత్సరము గడిచినకొలది నీవు పెద్దదాన వగుచుండువు. ఇట్టి సందర్భములో వేయి సంవత్సరముల చరిత్రయన నీవెట్లు గ్రహించగలవు ? అది దీర్ఘ కాలము. తరమువెంబడి తరము వచ్చును, పోవును. పట్టణములు గొప్పనగరములగును. పిమ్మట శిథిలమగును. వాటి స్థానే క్రొత్తనగరములు జన్మించును. కడచిన వేయి సంవత్సరముల చరిత్రను తలచుకొనుము. అప్పుడు బహుశా ఈదీర్ఘ కాలము నీ కర్థముకావచ్చును. ఈ వేయి సంవత్సరములలో ప్రపంచమందెట్టి యాశ్చర్యకరమగు మార్పులు కలిగినవో ?

చిరవిజ్ఞాన సంప్రదాయములతోను, 500 లేదా 600 సంవత్సరములో, అంతకు పైబడియో నిలిచిన వంశములతోను కూడుకొన్న చీనా చరిత్ర అద్భుతమైనది.

ఒక పేరాలో నేనుముగించిన 1100 సంవత్సరములలో చీనా ఎంత మందముగా అభివృద్ధి జెందినదో ఊహించుకొనుము. క్రమ క్రమ

ముగా కులపెద్దలు రాజ్యము చేయునట్టి షీడించిపోయినది. కేంద్ర ప్రభుత్వము తలయెత్తి అభివృద్ధిలోనికి వచ్చినది. సర్వాంగ శోభితమగు రాజ్యము పొడచూపినది. ప్రాచీనకాలమందు నైతము వ్రాత యను కళ చీనారు తెలియును. కాని చీనావారి వ్రాత మన వ్రాతకు భిన్నముగా నుండును. ఇంగ్లీషు, ఫ్రెంచివ్రాతలకును భిన్నముగా నుండును. దానికి అక్షరమాల లేదు. వారి వ్రాత చిహ్నముల రూపమునవో, దొమ్మిల రూపమునవో ఉండును.

840 సంవత్సరములు పరిపాలనచేసి పిమ్మట షాంగ్ వంశము విప్లవము కాలముగా అంతరించెను. పిమ్మట ఒక క్రొత్తవంశము—చౌవంశము—ప్రభుత్వమునకు వచ్చెను. ఈ వంశము షాంగ్ వంశము కన్న ఎక్కువకాలము ర్యాజముచేసెను. ఇది 867 సంవత్సరములు నిలిచెను. ఈ వంశము రాజ్యముచేయుచున్న కాలమునందే చీనారాజ్యము సర్వాంగశోభిత మయ్యెను. ఈ కాలమునందే చీనా తత్త్వజ్ఞు లిద్దరు—కంఘ్యాసియన్ అను నతడును, లోచే అను నతడును నివసించియుండిరి. ముందుముందు వీరినిగురించి కొంత నేర్చుకొందము.

షాంగ్ వంశమును ప్రజలు తరియివేసినప్పుడు, వారి పెద్దయుద్యోగులలో ఒకడైన కీచే అనువాడు చౌవంశమువారిని కొలుచుట కిష్టపడక దేశాంతరవాసము చేసెను. 5000 మంది అనుచరులతో అతడు చీనా విడిచి కొరియాకు పోయెను. ఆ దేశమున కీతడు చౌజన్ అను పేరు పెట్టెను. చౌజన్ అనగా ఉదయప్రకాంతి గల దేశము అని యర్థము. కొరియా (చౌజన్) చీనాకు తూర్పుగానున్నది. కాన కీచే తూర్పుగా ఉదయసూర్యునివైపు వెళ్లెనన్నమాట. బహుశా అతడు కొరియాకు తూర్పుగా ఇక దేశములేదని తలచియుండవచ్చును. అందువల్లనే ఆపే రాదేశమునకు పెట్టెను. కీచేతో కొరియాచరిత్ర ప్రారంభమయ్యెను. ఇది క్రీస్తుపుట్టుటకు 1100 సంవత్సరములకు ముందుమాట. ఈ క్రొత్త దేశములో కీచే చీనాదేశకళలను, శిల్పవృత్తులను, గృహనిర్మాణమును, వ్యవసాయమును పట్టుపరిశ్రమను ప్రవేశపెట్టెను. చీనానుండి పలువురు

జనులు కీచేపెనుక కొరియాకు పోయిరి. కీచెసంతతివారు చోజన్ దేశమును 900 సంవత్సరములకాలము పరిపాలించిరి.

చోజన్ కు తూర్పుగా దేశములు లేకపోలేదు. దానికి తూర్పుగా జపాను ఉన్నట్లు మనకు తెలియును. కీచే చోజన్ వెళ్ళినప్పుడు జపానులో ఏమి జరుగుచున్నదో మనకు తెలియదు. చీనా చరిత్రవలెగాని, కొరియా (చోజన్) చరిత్రవలెగాని జపానుచరిత్ర అంత ప్రాచీనమైనది కాదు. జపానుదేశస్థులు చెప్పుమాట ఏమనగా—వారి ప్రథమచక్రవర్తి జిమ్ముటెన్నో అనువాదనియు, అతడు క్రీస్తుపుట్టుటకు 600 లేదా 700 సంవత్సరములకుముందు రాజ్యముచేసెననియు, అతడు సూర్యదేవి సంతతివాడని వారి నమ్మకము. జపానులో సూర్యుని స్త్రీ దేవతగా భావించుదురు. జపానుయొక్క ప్రస్తుతచక్రవర్తి జిమ్ముటెన్నో సంతతివాడని వారు చెప్పుదురు. రాబట్టి అతడు సూర్యసంతతివాడని పలువురు జపానీయులు నమ్ముదురు.

మన దేశమందుకూడ రాజపుత్రులు ఆ విధముగానే తమ మూలపురుషుడు సూర్యుడో, చంద్రుడో అని చెప్పుదురు. వారిలో రెండు వంశము లున్నవి. కొందరు సూర్యవంశస్థులు. కొందరు చంద్రవంశస్థులు. ఉదయపూరు మహారాజా సూర్యవంశస్థులలో పెద్ద. తన వంశమెంతో ప్రాచీనమైనదని ఆయన చెప్పెను. మన రాజపుత్రులు అసామాన్యులు. వారి వీర్యమును, పరాక్రమమును, వర్ణించు కథల కంతములేదు.

## 12

### ప్రాచీనకాలము పిలుచు పిలుపు

జనవరి 17, 1931

సుమారు 2500 సంవత్సరముల పూర్వమువరకు ప్రాచీన ప్రపంచము ఏవిధముగా ఉండవచ్చునని ఊహించబడుచున్నదో దానిని ఇంత

వరకు సంక్షేపముగా చూచితిమి. మన పర్యవేక్షణము మిక్కిలి సంక్షేపమైనది. ఒకవిధముగా అభివృద్ధి చెందినట్టియు, లేదా ఏదో ఒకవిధమైన చరిత్ర గలిగినట్టియు దేశమును గురించియే మనము ముచ్చటించుచుంటిమి. ఈజిప్టులో పిరమిడ్లు, స్పిన్సు, ఇంకను ఇచ్చట వివరించుటకు వీలులేని యితర విషయములు ఏ గొప్ప నాగరీకము విజృంభించినప్పుడు విలసిల్లినవో దానిని స్పృశించితిమి. ఈ గొప్ప నాగరీకత ఉచ్చస్థితి ననుభవించి, మనము ముచ్చటించుకొనుచున్న కాలమునాటికే ఊహించుటకు మొదలుపెట్టెను. కోన్స్టాన్టినోపూల్ అంతరించుటకు సిద్ధముగా నున్నది. చీనాలో విశాల కాలభాగములనుగూర్చి ముచ్చటించితిమి. ఆ కాలములో చీనా గొప్ప కేంద్ర సామ్రాజ్యముగా పెరిగి వృద్ధిజెందినది. వ్రాత, పట్టుతీయుట మున్నగు అనేక అందమగు విషయము లచ్చట తలయెత్తివృద్ధిజెందినవి. కొరియా జపానులను కొద్దిగా పరీక్షించితిమి. సింధులోయలో నున్న మొహెంజదారోలోని శిథిలములనుబట్టి తెలియవచ్చు ప్రాచీననాగరీకతను గూర్చియు, విదేశములతో వర్తకము సాగించిన ద్రావిడుల నాగరీకతనుగూర్చియు, ఆర్యులనుగూర్చియు కొద్దిగా తెలిసికొంటిమి. ఆరోజులలో ఆర్యులు రచించిన కొన్ని గ్రంథములను, వేదములను, ఉపనిషత్తులను, మహాకావ్యములైన రామాయణ మహాభారతములను గమనించితిమి. ఉత్తర హిందూస్థానము నాక్రమించి, పిమ్మట దక్షిణమునకుపోయి ప్రాచీనద్రావిడులతో కలిసి క్రొత్తనాగరీకమును, సంస్కృతిని నిర్మించిన ఆర్యుల నంటిపోతిమి. వారు నిర్మించిన నాగరీక సంస్కృతులలో కొంత ద్రావిడులపాలును, ఎక్కువగా ఆర్యుల పాలును ఉన్నట్లు తెలిసికొంటిమి. ప్రజాపరిపాలనా పద్ధతులమీద వారి గ్రామసంఘములెట్లు పట్టణములుగాను, నగరములుగాను పరిణమించినవో, వారి వనవాటికలందలి యాశ్రమములు విశ్వవిద్యాలయములుగా ఎట్లు పరిణమించినవో తెలిసికొంటిమి. మెనపొటేమియా, పరిషియా దేశములలో ఒక సామ్రాజ్య మంతరించినపిమ్మట వేరొక సామ్రాజ్యమెట్లు

పెరిగినదో, అందొక్క తుదిసామ్రాజ్యము, ధరయస్క్రింద ఇండియా లోని సింధునదివరకు ఎట్లు వ్యాపించినదో సంతేపముగా తెలిసికొంటిమి. పాలస్తీనాలో హీబ్రూలు అల్పసంఖ్యాకులైనప్పటికిని, ప్రపంచమునందొకమూల నివసించుచున్న వారైనప్పటికిని, ఎట్లు ప్రపంచదృష్టి నాకర్షించిరో కొద్దిగా చూచితిమి. అంతకిన్న గొప్పరాజుల పేళ్లు నానుమాత్రా వశిష్టములైనప్పటికిని, చైబిలులో వారి పేళ్ళుండబట్టి వారి రాజులైన దేవిడ్, సాదున్ల పేళ్ళు నేటివరకు ఎట్లు నిలిచియున్నవో చూచితిమి. గ్రీసులో, ఆర్యుల క్రొత్తనాగరికత, క్రోస్సోస్ యొక్క ప్రాచీననాగరికతా శిథిలముపై ఎట్లు లేచి వృద్ధిచెందినదో గమనించితిమి. నగరరాష్ట్రములు పెరిగినవి. గ్రీకుల వలసలు మధ్యధరాతీరప్రాంతముల లేచినవి. ఉచ్చస్థితి ననుభవించుచున్న రోమును, దాని ప్రబలప్రతిస్పర్ధి కార్తేజియును అప్పుడప్పుడే చరిత్రాకాశమున ఉదయించుచున్నవి.

పై విషయములన్నియు దిట్టాక్రముగా చూచితిమి. ఎత్తుకొనని దేశములను గురించికూడ కొన్ని విషయములు నీకు నేను చెప్పియుండవలసినదే—ఉత్తర యూరోపులోని దేశములు, ఆసియా కాగ్నియముగా నున్నదేశములు. ఆ తొలిరోజులలోనే దక్షిణఇండియానుండి హిందూ నావికులు బంగాళాఖాతమును దాటి మలయా ద్వీపకల్పమునకును, దానికి దక్షిణముగానుండు ద్వీపములకును పోయియుండిరి. కాని ఎచ్చటనో ఒకచోట హద్దుపెట్టుకొనవలెను ; లేకున్న ముందుకుసాగి పోజాలము.

మనము ముచ్చటించుకొన్న దేశములు పురాతన ప్రపంచమునకు సంబంధించినవి. ఆ రోజులలో దూరదేశములకు రాకపోక లెక్కువగా లేవని నీవు జ్ఞాపకముంచుకోవలెను. సాహసికులగు నావికులు సముద్రములపై ప్రయాణములు సాగించిరి. కొందరు వర్తకమునకు, ఇంకను ఇతరకార్యములకు యోమిమీద దూరప్రయాణములు చేసిరి. కాని ప్రమాదము లధికముగా నుండుటచే ఇట్టి ప్రయాణములు అరుదుగా జరుగుచుండెను. భూగోళ శాస్త్రజ్ఞున మాకాలమున మిక్కిలి కొంచెము.

భూమి గుండ్రముగాగాక బల్లపరుపుగా నుండెనని యాకాలపువారి నమ్మకము. ఆ కారణమున సమీపమందున్న దేశములను గురించియేకాని ఇతర దేశములనుగురించి ఎవరికిని ఎక్కువగా తెలియదు. గ్రీసులోని జనులు చీనా, ఇండియాను గురించి ఏమయు నెరుగరు. చీనా, ఇండియాదేశస్థులకు మధ్యధరాదేశముల సంగతి తెలియదు.

దొరికినచో పురాతన ప్రపంచపటము నొకమారు చూడుము. ప్రాచీన గ్రంథకర్తల ప్రపంచవర్ణనలును, పటములును మన కిప్పుడు నవ్వు పుట్టించును. ఆ పటములలో వేర్వేరు దేశముల స్వరూపములు అసాధారణముగా నుండును. నేడు తయారైన పురాతనకాలమునకు సంబంధించిన పటములు మనకు సహాయకారులుగా నుండును. పురాతన కాలమునుగూర్చి చదువునప్పుడు అట్టి పటముల సహాయమును నీవు తీసికొందువని అనించుచున్నాను. దేశపటమువల్ల ప్రయోజన మధికముగా నుండును. అది లేనిదే చరిత్ర చోధపరుచుకొనుట కష్టము. నిజానికి చరిత్ర నేర్చుకొనుటకు పటములును, బొమ్మలును ఎన్నిఉన్న అంత మంచిది—పురాతన కట్టడముల బొమ్మలు, శిథిలముల బొమ్మలు, పురాతనకాలమునకు సంబంధించిన వస్తువుల బొమ్మలు. చరిత్ర వట్టి అస్థి పంజరమువంటిది. దానిని కప్పుటకు బొమ్మలున్నప్పుడే అది సజీవముగా మనకు కనిపించును. స్పష్టమగు మానసిక చిత్రముల పరంపరయే చరిత్ర. అట్టి మానసికచిత్రము లాకారము పొందునప్పుడే చరిత్ర పఠనమువలన మనము లాభము పొందవచ్చును. అట్టి సందర్భములలోనే చరిత్ర చదువుచున్నప్పుడు చరిత్రసంఘటనలు మన కన్నులముందర జరుగుచున్నట్లే తోచును. అది మనలను ఆకర్షించు చక్కని నాటకమయి యుండవలెను. ఒకప్పు డానాటకము సుఖాంతము కావచ్చును. తరచు అది దుఃఖాంతమై యుండును. ఈ నాటకమునకు రంగము ప్రపంచము. కదచిన కాలమునాటి గొప్ప పురుషులు, స్త్రీలు అందలి పాత్రలు.



చరిత్ర ఊరేగింపువంటిది. దానిని చూచి ఆనందించుటకు బొమ్మలును, దేశపటములును కొంత సహాయముచేయును. ప్రతిబాలునకు, చాలికకు అవి అందువాడులో ఉండవలెను. ప్రాచీనచరిత్రకు సంబంధించిన శిథిలములను స్వయముగా చూచుట బొమ్మలను చూచుటకన్న మంచిది. వీటి నన్నింటిని చూచుట సాధ్యముకాదు. ప్రపంచమందంతటను అట్టి శిథిలములుకలవు. జాగరూకతతో పరికించుచుండిన మనకు సమీపమందే కొన్ని ప్రాచీన శిథిలములు మనము పరిశీలించుటకు లభ్యము కావచ్చును. పెద్దపెద్ద వస్తుప్రదర్శనశాలలలో చిన్నచిన్న వస్తువులను, శిథిలములను ప్రోగ్రుచేసి యుంచుదురు. ప్రాచీనచరిత్రకు సంబంధించిన శిథిలము లిండియాలో అధికముగాగలవు. మిక్కిలి ప్రాచీనకాలమునకు సంబంధించినవి కొద్దిగానే ఉన్నవి. ఇంతవరకు అట్టివి, మనకు తెలిసినవి మొహంజదారో, హరప్పలలో ఉన్నవి. మిక్కిలి ప్రాచీనమైన భవనము లీ యుష్టదేశములో కాలిపోయి మట్టిలోకలిసిపోయియుండును. బహుశా పెక్కులు మట్టిలో కప్పబడి నేటికిని నిలిచియుండవచ్చును. వాటిని త్రవ్వినప్పుడు మనకు ప్రాచీనశిథిలములు, శాసనములు దృష్టి గోచరమగును. మన దేశ ప్రాచీనచరిత్ర మనకు క్రమక్రమముగా వెల్లడియగును. మిక్కిలి పురాతనకాలమున మన పూర్వులేమి చేసెడివారో ఈ రాళ్ళను, ఇటుకలను, సున్నమునుబట్టి మనము తెలిసికొందుము.

సీపు ఢిల్లీ చూచియుంటివి. నేటి పట్టణము చుట్టుపట్టులలో కొన్ని శిథిలములను, ప్రాతకట్టకములను చూచియుంటివి. ఈమారు వాటిని చూచినప్పుడు ప్రాచీనకాలమును తలచుకొనుము. అప్పు డవి నిన్ను ఆకాలమునకు కొంటోయి, నీకు చరిత్రను బోధించును. పుస్తకములట్లు బోధించలేవు. మహాభారత కాలమునుండియు ఢిల్లీ నగరమందును తత్పరిసరములందును జనులు నివసించుచుండిరి. వారు దానికి పెక్కు పేరులు పెట్టిరి—ఇంద్రప్రస్థము, హస్తినాపురము, తుగ్లఖాబాదు, షాజహానాబాదు. ఇంకా ఎన్నో పేర్లుండవచ్చు. నాకు తెలియదు. వృద్ధ వ్యవహారమేమనగా—ఏడుచోట్ల ఏడు ఢిల్లీనగరము లుండెడివట. నగ

రము స్థలముమారుటకు కారణము యమునానదిగతి మారుచుండుటయే. ఇప్పుడు ఎనిమిదవ నగరము మనము చూచుచున్నాము. దాని పేరు రైసీనా. దానినే క్రొత్తఢిల్లీ అందురు. ఇది నేటి పరిపాలకుల ఉత్తరువు ప్రకారము లేచినది. సామ్రాజ్యమువెనుక సామ్రాజ్య మీఠిల్లీలో వృద్ధిపొంది తుద కంతరించినది.

నగరములన్నింటిలో ప్రాచీనమైన వారణాసికి (కాశీకి) వెళ్ళుము. దాని మర్మరధ్వనులు చెవియొగ్గి వినుము. అది దాని పురాతనగాఢ నీకు చెప్పుచున్నది కాదా! సామ్రాజ్యములు పుట్టిపెరిగి అంతరించుట అది చూచినది. దానికి మాత్రము చలనములేదు. బుద్ధుడు తన సూత్రన సందేశముతో అక్కడికి వెళ్ళినాడు. కలకాలమునుండియు కోట్లకొలది జనులు మనశ్శాంతిని పొందుటకై దానిని దర్శించినారు. ముసలిపండు. దుర్బలమైనది. మలినముగానున్నది. వాసనవేయుచున్నది. అయినప్పటికిని సజీవముగానున్నది. యుగము చిచ్చిన బలముతో స్రవర్ణమాన మగు చున్న దీవారణాసి. మనోహరము, అద్భుతావహమునైనది కాశీ. దాని కన్నులలో నీవు ఇండియా ప్రాచీనత్వమును దర్శింపగలవు. గంగానదీ మర్మరధ్వనులలో కదచిన యుగముల కంఠధ్వనులు నీ వాలింపగలవు.

లేదా, మనకు సమీపమందున్న మన ఆలహాబాదు (ప్రయాగ)లోని పురాతన ఆశోక స్తంభమును దర్శించుము. ఆశోకచక్రవర్తి ఆజ్ఞప్రకారము దానిపై చెక్కిన శాసనమును చదువుము. 2000 సంవత్సరములనాటి ఆశోకుని కంఠధ్వని నేడు వినగలవు.

## 13

### ధన మెచ్చుటికి పోవును?

జనవరి 18, 1931

నీకు ముస్సోరీకి వ్రాసిన ఉత్తరములలో, వేర్వేరు తరగతుల ప్రజలెట్లు వృద్ధిజెందిరో నీకు తెలియజెప్పుటకు ప్రయత్నించితిని. తొలి మానవులు తిండి సంపాదించుటకు సైతము ఎంతో కష్టపడువారు. వారు

చేటాడుచుండిరి. రోజుకు రోజు పళ్లు, గింజలు సంపాదించుకొనుచుండిరి. తిండికై వెదకుకొనుచు ఒక చోటినుండి ఇంకొక చోటికి పోవుచుండిరి. క్రమక్రమముగా వారు తెగలుగా తయారైరి. ఇవి నిజముగా పెద్ద కుటుంబములే. తెగలోని మనుష్యులు కలిసి జీవించుచు, కలిసి చేటాడుచు నుండువారు. ఒక్కరట్లు చేయుటకన్న తెగలోనివారు కలిసి చేయుట షేమకరము. అప్పు యొక గొప్ప మార్పు వచ్చినది. అది వ్యవసాయమును కనిపెట్టుట. నిరంతరము చేటాడుటకన్న వ్యవసాయపద్ధతుల ననుసరించి భూమిని దున్ని పంటలు పండిచుట సులభమని వారు గ్రహించిరి. దున్నుట, విత్తుట, నూర్చుట అన్నప్పుడు భూమి వద్ద నివసించుట యగును. ఇదివరలోవలె వారు పర్యటన చేయవీలులేదు. పొలములను కనిపెట్టుకొని ఒక్కచోట వారుండవలెను. ఈ విధముగా పల్లెలు, పట్టణములు లేచినవి.

వ్యవసాయము ఇతరమార్పులనుకూడ ప్రవేశపెట్టినది. ఖాములు పండగా వచ్చిన ఆహారపదార్థములు ఒక్కమారు వినియోగించుటకు కావలసినదానికన్న అధికముగా నుండెను. పెచ్చుగానున్న పదార్థములు నిలువచేయవలసియుండెను. చేటాడు దినములలోకన్న నేడు జీవితమున చిక్కులు ఎక్కువగా నుండెను. కొందరు పొలములలోను, ఇతర స్థలములందును పనిచేయుచుండిరి. మరికొందరు పైపెత్తనము, కలియగట్టుకొనివచ్చుట—అను పనులను చేయుచుండిరి. పెత్తనదార్లు, కలియగట్టుకు వచ్చువారు క్రమక్రమముగా బలవంతులైరి. వారే కులపెద్దలు, అధికారులు, రాజులు ప్రభువులు అయిరి. అధికార మున్నదికాబట్టి వారు పెచ్చుగా పండిన పంటలో చాలభాగము తమకొరకు అట్టే పెట్టుకొనుచుండిరి. ఆ విధముగా వా రానాటికానాడు భాగ్యవంతులైరి. పొలములలో పనిచేయువారికి పొట్ట నింపుకొనుటకు చాలినంత మాత్రము మిగులుచుండెను. కొంతకాలమైనపిమ్మట ఈ పెత్తనదారులును, కలియగట్టుకొనివచ్చువారును తమపనులు తాము, బద్ధకమువల్ల నైతేనేమి,

అసామర్థ్యమువల్ల నైతేనేమి, చేయుట మానుకొనిరి. వారు ఏమియు చేయకున్నను వ్యవసాయదారులు పండించిన పంటలో అధికభాగము పుచ్చుకొను విషయములో మాత్రము శ్రద్ధవహించుచుండిరి. తామేమియు చేయనక్కరలేదనియు, ఇతరులు చేసిన కష్టమును అనుభవించుటకు తమకు హక్కున్నదనియు వారూహించ మొదలిడిరి.

చూచితివా, వ్యవసాయము వచ్చుటవల్ల జీవితవైఖరి ఎట్లు మారి నదో? వ్యవసాయము ఆహారము సంపాదించుటకు మంచి పద్ధతిని ప్రవేశపెట్టుటవల్లను, సులభముగా ఆహారముచొరుకునట్లు చేయుటవల్లను అది సంఘముయొక్క పుట్టకీట్లను మార్చిపెసినది. అది ప్రజలకు విరామ మిచ్చినది. వేర్వేరు తెగల మనుష్యులు ఏర్పడిరి. ప్రతియొక్కడును ఆహారమును సంపాదించుటకు పాటుపడుటలేదు. కొందరు వేరొకపని చేసికొనవచ్చును. అనేకరకముల కళలు తలయెత్తినవి. క్రొత్తవృత్తులు ఏర్పాటైనవి. కాని అధికారము ప్రజలను కలియగట్టుకువచ్చు శివారిచేతుల లోనే ముఖ్యముగా నిలిచిపోయెను.

ఆహారమును, ఇతర జీవితావసరములను తయారుచేయుటకు నూతన పద్ధతులు వచ్చినపుడు ఎట్టి గొప్ప మార్పులు తటస్థించినవో పిదప కాలపు చరిత్రలో నీవు తెలిసికొందువు. ఆహారమును వలెనే ఎన్నియో ఇతరవస్తువులను సైతము మానవులు వాంఛించుచుండిరి. కాన ఉత్పత్తిపద్ధతులలో గొప్పమార్పు వచ్చినప్పుడు సంఘమందుకూడ గొప్పమార్పులు కలుగుచుండెను. ఇందుకై నీకొక పెద్ద దృష్టాంతము చూపెదను. కర్మాగారములు పనిచేయుటకును, రైళ్ళను, ఓడలను నడుపుటకును నీటి ఆవిరిని వినియోగించినప్పుడు ఉత్పత్తి పంపకము చేయు పద్ధతులలో గొప్పమార్పు వచ్చినది. శిల్పులును, పని వాండ్లును సామాన్యోపకరణముతో, చేతులతో, వస్తువులు చేయుటకు కొంతకాలము పట్టును. ఆవిరి నుపయోగించు కర్మాగారము లింతకన్న త్వరగా ఆ వస్తువులను తయారుచేయగలవు. ఒక గొప్ప యంత్రము

నిజముగా ఒకపెద్ద పనిముట్టు. ఆహారపదార్థములను, కార్యాగారములలో తయారైన పదార్థములను దూరదేశములకు త్వరలో తీసికొని పోవుటకు రైళ్ళును, ఓడలును ఉపకరించినవి. ప్రపంచమునం దంతటను పరిస్థితులలో ఎట్టిమార్పు వచ్చినదో నీ వూహించుకోగలవు.

ఆహారపదార్థములను, ఇతరవస్తువులను త్వరలో ఉత్పత్తిచేయు నూతనపద్ధతులు చరిత్రలో అప్పటప్పట కనిపెట్టబడినవి. ఉత్పత్తి చేయుట కింతకన్న మంచిపద్ధతులను ప్రవేశపెట్టినచో ఎక్కువ సరకు ఉత్పత్తియగుననియు, ప్రపంచము భాగ్యవంత మగుననియు ప్రతి యొక్కనికిని ఎక్కువగా పదార్థములు లభ్యమగుననియు, నీ వనుకొన వచ్చును. నీ ఊహ కొంతవరకు సరి. కొంతవరకు తప్పు. ఉత్పత్తికి శ్రేష్టపద్ధతులుపయోగించుటవల్ల ప్రపంచము భాగ్యవంతమైనమాటనిజమే కాని ప్రపంచములో ఏ భాగ మట్లు భాగ్యవంతమైనది? మన దేశములో ఇంకను కటిక దారిద్ర్యము, దైన్యము నిలిచియున్నవనుట నిర్వివాదము. కాని ఇంగ్లాండువంటి భాగ్యవంతమగు దేశములోకూడ ఇట్లే ఉన్నది. ఎందువల్ల ? ధన మెచ్చటికి పోవును ? నానాటికిని ధనము అధికముగా వచ్చుచున్నను బీదవారు బీదరికములోనే కొట్టుకొనుచుండుట ఆశ్చర్యమే. కొన్ని దేశములలో బీదవారిస్థితి కొంతవరకు నయము. కాని వచ్చిన ధనముతో పోల్చిచూచిన వారి బాగు బహుస్వల్పమనియే చెప్పవలెను. కాని ఈ ధన మెవరికి పోవుచున్నదో మనము సులభముగా కనుగొనగలము. పెత్తనదార్లును, నలుగురిని కలియగట్టుకు వచ్చువారును ఉన్నారగుదా ! వారు లాభములలో అధికభాగము తాము సంగ్రహించుటచే ఈధనము వారి వశమగుచున్నది. ఇంతకన్న వింతవిషయ మేమనగా—సంఘములో కొన్ని తెగలు బయలుదేరినవి. వారెట్టివనిని చేయరు సరికదా ఇతరులు చేసినదానిలో అధికభాగము తాము తీసికొందురు. నమ్ముదువో లేదో— ఈ తెగ మనుష్యులు గౌరవింపబడుచున్నారు. కొందరు వివేకహీనులు తమ బ్రతుకునకై తాము స్వయముగా పనిచేసికొనుట గౌరవలోపమని

భావించుచున్నారు. మన ప్రపంచ పరిస్థితు లిట్లు తలక్రిందుగా తయారై నవి. ఆహారమును పండించుచున్నప్పటికిని రైతు బీదస్థితిలో మన్నాడన్న ఆశ్చర్యమేమి? ప్రపంచభాగ్యమునకు కారకుడై కర్మాగారములలో పనిచేయు కార్మికుడు బీదస్థితిలో నున్నాడన్న ఆశ్చర్యమేమి? మనదేశము నకు స్వాతంత్ర్యము కావలెనని మనము కోరుచున్నాము. ఈ తలక్రిందు పరిస్థితులను చక్కజేయలేనప్పుడు, కార్మికులకు అతని కష్టమునకు ఫలము దక్కనప్పుడు ఎందు కీస్వాతంత్ర్యము? రాజనీతిశాస్త్రమును గూర్చియు, పరిపాలనా కళనుగూర్చియు, ఆర్థికశాస్త్రమునుగూర్చియు, దేశభాగ్యమెట్లు విభజించవలెనో యన్న విషయమునుగూర్చియు పెద్దపెద్ద పుస్తకములు వ్రాయబడినవి. చదువుకొన్న పండితు లీవిషయములమీద ఉపన్యాసము లిత్తురు. ప్రసంగములు, చర్చలు జరుగుచునేయున్నవి. కాని కార్మికులు బాధపడుచున్నారు. 200 సంవత్సరములకు పూర్వము వాల్టేరు అను ప్రసిద్ధ ఫ్రెంచి గ్రంథకర్త రాజకీయవేత్తలు మున్నగువారిని గూర్చి ఈ విధముగా అన్నాడు—“పౌలమును దున్నుచు, ఇతరులకు బ్రతుకు తెరువు కల్పించువారిని ఆకలిచే చచ్చునట్లు చేయు కళ వారు తమ చక్కని రాజకీయములలో కనిపెట్టినారు.”

ప్రాచీనమానవు డింకను ముందుకు సాగిపోయి క్రమముగా ప్రకృతి నాక్రమించెను. వనములను నరికివేసెను. ఇండ్లను కట్టెను. భూమిని దున్నెను. కొంతవరకు మానవుడు ప్రకృతిని వశపరచుకొన్నట్లే చెప్పవచ్చును. ప్రకృతిని వశపరచుకొనుట యనుమాట జనులు వాడుదురు. ఇది అనాలోచితమగు మాట. నిజముకాదు. ప్రకృతిని మానవుడు అర్థము చేసికొన మొదలుపెట్టినాడు అనుట ఇంతకన్న మంచిది. ఎంత బాగుగా అర్థము చేసికొనునో అంత చక్కగా అతడు దానికి సహకారము చేసి తన యవసరములకు దానిని వినియోగించుకొన గలుగుచున్నాడు. పెను కటిరోజులలో ప్రకృతిని చూచినను, ప్రకృతిలో గోచరమగు కార్యములను చూచినను మనుష్యులు భయపడువారు. వాటిని అర్థముచేసికొని గ్రహించు

టకు బదులు, పూజించి శాంతితై నై వేద్యము లర్పించెడివారు. ప్రకృతి వస్యమృగమైనట్లును, దానిని మంచిచేసికొని శాంతింప జేయవలసినట్లును వారి ఊహ. పిడుగులు, మెఱుములు, అంటువ్యాధులు వారిని భయ పెట్టెను. నై వేద్యములవల్లనే వాటిని వారింపవచ్చునని వా రూహించిరి. అమాయకులనేకులు సూర్య చంద్ర గ్రహణములు భయంకర విపత్తులని భావించురు. అవి ప్రకృతిలో జరుగు సామాన్య సంఘటనలని గ్రహించు టకు బదులు జను లనవసరముగా ఆవేశపూరితులై, సూర్య చంద్రులను రక్షించుటకై స్నానములుచేసి ఉపవాసము లందురు. సూర్య చంద్రులు తమ్ము తాము రక్షించుకొను స్థితిలోనే ఉన్నారు. వారికొరకై మనము దెంగపడ నవసరములేదు.

నాగరీకము, విజ్ఞానము ఎట్లు లభివృద్ధిచెందినవో తెలిసికొంటిమి. గ్రామములలోను, పట్టణములలోను ప్రజలు నివాసము లేర్పరచుకొనుటతో ఇవి ప్రారంభించినవని తెలిసికొంటిమి. ఆహారపదార్థము లధికముగా వచ్చుచుండుటచే వారికి తీరిక చిక్కినది. వేట, తిండి గాక మరి యితర విషయములనుగూర్చి వా రాలోచించగలిగిరి. ఆలోచనలు వృద్ధిపొందిన కొలది కళలు, వృత్తులు, విజ్ఞానము వృద్ధినందెను. జనసంఖ్య వృద్ధియైన కొలది జనులు సన్నిహితముగ నివసించుట యవశ్యమైనది. వారు ఒక రొకరిని ఎప్పుడును కలుసుకొనుచున్నారు. ఒకరితోనొకరు పనిఁజెట్టుకొను చున్నారు. కలిసిమెలిసి ఒక్కచో నుండవలసినవచ్చినప్పుడు ఒకరి మంచి ఒకరు చూడవలయును. తమ స్నేహితులకుగాని, పొరుగువారికిగాని ఇబ్బంది కలిగించుపనులు వారు చేయరాదు. అట్లుకానిచో సాంఘిక జీవనమే పొసగదు. దృష్టాంతముగా ఒక కుటుంబమును తీసికొనుము. కుటుంబము సంఘముయొక్క ఒక చిన్న తునుక. అందలి జను లన్యోన్యముగా నున్న వారు సుఖముగా జీవించగలుగుదురు. అన్యోన్యమురాగ ముండును కాబట్టి కుటుంబములో సుఖజీవనము కష్టసాధ్యము కాదు. ఒక్కొక్కప్పుడు మనము ఇతరుల కష్టసుఖములను గమనించకుండమెల

గుట తటస్థించవచ్చును. మనకు సంస్కృతిగాని, నాగరీకముగాని లేనట్లు మెలగుదుము. కుటుంబముకన్న పెద్దదగు సంఘమునందు సరిగా ఈ విధముగానే జరుగుచున్నది—మన పౌరుగువారైనను అంతే. ఏక నగరవాసులైనను అంతే. మన దేశస్థులైనను అంతే. ఇతర దేశస్థులైనను అంతే. జనసంఖ్య పెరుగుటవల్ల సాంఘిక జీవనము అధికముగా గడప వలసి వచ్చినది. నిగ్రహముతో ఇతరుల కష్టసుఖము లాలోచించి మెలగ వలసివచ్చినది. సంస్కృతి, నాగరీకము అన నేమో నిర్వచించుట కష్టము. నేను నిర్వచించ ప్రయత్నించను. ఆత్మనిగ్రహము లేక ఇతరుల కష్టసుఖములను పాటించనివాడు సంస్కృతిలేనివాడని నిష్కర్షగా చెప్పవచ్చును.

## 14

### క్రీస్తుకు పూర్వము ఆరవ శతాబ్ది : మతము

జనవరి 20, 1931

చరిత్రయొక్క దీర్ఘ ఘంటాపథమును బట్టి పోవుదము. మన మొక మైలురాయి చేరుకొన్నాము. 2500 సంవత్సరములకు పూర్వము, ఇంకొకవిధముగా చెప్పవలసివచ్చిన, క్రీస్తుకు పూర్వము సుమారు 600 సంవత్సరములు, ఇది సరియైన తేదీయని భావింపకుము. ఇంచుమించుగా ఒక కాలనిర్దేశమును మాత్రము చేయుచున్నాను. ఈకాల ప్రాంతమున గొప్పపురుషు లనేకులుండిరి : గొప్ప తత్వజ్ఞులు, మతస్థాపకులు వివిధ దేశములలో, చీనా, ఇండియాలు మొదలు పరిషియా, గ్రీసుల వరకు ఉండిరి. వీరందరును సరిగా ఒకేకాలమున లేరు. సమీప కాలములలో వారుండుటచే క్రీస్తుపూర్వము ఆరవ శతాబ్ది ప్రసిద్ధిగన్న కాలఖండమైనది. అప్పుడు ప్రపంచమున భావతరంగ మొక్కటి—నాటి పరిస్థితులలో అసంతృప్తి, పరిస్థితులు బాగువడునను ఆశ, కోరిక—ఆవరించియుండవచ్చును.



మతస్థాపకులు పరిస్థితులు చక్క-బరచుటకును, ప్రజలను సత్పథమున బెట్టి వారిశ్లేశములను తగ్గించుటకును ఎప్పుడును ప్రయత్నించెడి వారని జ్ఞాపకముంచుకొనుము. అప్పటి లోపముల నెత్తిచూపుటకు వారెన్నడును భయపడలేదు. వారు విప్లవకారులు. ప్రాత సంప్రదాయము దారితప్పి దుష్టమైనప్పుడుగాని, భావివృద్ధికి ఆటంకముగా నున్నప్పుడుగాని వారు దానిని ఖండించి నిర్భయముగా తొలగించిరి. అంతకన్న ముఖ్యవిషయము వారు ఆదర్శప్రాయముగా జీవించుచు, తరతరముల ప్రజలకు, అసంఖ్యాకులకు, ఆదర్శజీవనము ఆచరణరూపముగా చూపియుండిరి. అట్టిజీవనము ప్రజలకు ఆదర్శమయినది. అట్లు బ్రతకవలెనని ఆవేశము నిచ్చినది.

క్రీస్తుకు పూర్వము ఆరవ శతాబ్దిని ఇండియాలో బుద్ధుడు, మహా వీరుడు ఉండిరి ; చీనాలో కంఘ్యాసియన్, లోచే లున్నారు ; పర్షియాలో జరతుష్ట్రీ\* ఉన్నాడు; గ్రీకుద్వీపమైన శామాస్ లో పైతాగొరాస్ ఉన్నాడు. వేరువేరు సందర్భములలో ఈపేళ్లు నీవు వినియుండవచ్చును. పైతాగొరాస్ షేత్రగణితములో ఒకసిద్ధాంతమును ఋజువుచేసిన అధికప్రసంగి అనియు, తాము, పాపము, దానినిప్పుడు నేర్చుకోవలసి వచ్చినదనియు సాధారణముగా బడికిపోవు బాలబాలికలు తలతురు. ఈసిద్ధాంతము సమ కోణత్రిభుజముయొక్క భుజముల చతురములకు సంబంధించినది. ఇది యూక్లిడ్ గ్రంథములోను, ఇతర షేత్రగణితములలోను ఉండును. షేత్రగణితములో అతడు కనిపెట్టిన విషయముల మాటఅటుంచిన పైతాగొరాస్ ఒక గొప్ప తత్వవేత్త. అతనినిగురించి మనకెక్కువగా తెలియదు. కొందరు అట్టివాడొకడుండుట సందేహాస్పద మందురు.

పర్షియాలో పుట్టిన జొరాష్టరు (జరతుష్ట్రీ) జొరాష్ట్రీయను మతమును స్థాపించెనని చెప్పుదురు. అతనిని మతస్థాపకుడనుట సరికాదేమో!

\* జరతుష్ట్రీ బహుశా క్రీస్తు పూర్వము ఎనిమిదవ శతాబ్దిలో ఉండియుండవచ్చును.

పర్షియాలో అప్పుడున్న మతమునకును, భావములకును నూతన స్వరూపమునిచ్చి నూతన మార్గమున నడిపించెనని చెప్పుట మంచిదేమో? అంతకుపూర్వ మెంతోకాలమునుండి ఈమతము పర్షియాలో లేదనియే చెప్పవచ్చును. పర్షియానుండి చిరకాలముక్రిందట ఇండియాకు వచ్చిన పారశీకులు ఈమతమును తమతోకూడ తెచ్చుకొనిరి. నాటినుండి దాని నాచరణలో పెట్టుచుండిరి.

ఈకాలమున చీనాలో కంఘ్యానియన్, లోచే అను గొప్ప పురుషు రిచ్చుచుండిరి. కంఘ్యానియన్ పేరు నిర్దుష్టముగా వ్రాయవలెనన్న నిట్లుండ వలెను—కాంగ్ఘ్యాచే. సామాన్యార్థమున చీరిద్దరును మతస్థాపకులు రారు. నీతిమార్గములను, సంఘమునుసరించవలసిన సచాచార మార్గము లను వారేర్పరచిరి. చేయదగినవని, చేయరానివని వారునిర్ణయించిరి. వారి మరణానంతరము వారిపేర పెక్కుదేవాలయములు చీనాలో స్మారక చిహ్నములుగా నిర్మింపబడినవి. హిందువులు వేదములను, క్రైస్తవులు బైబిలును గౌరవింపు విధముగా చీనాదేశస్థులు వారిగ్రంథములను గౌర వించుచుండిరి. కంఘ్యానియన్ బోధనల ఫలితమే మన, చీనాదేశస్థులు పెద్దచునిషి తరహా, గౌరవముగా నడచుకొనుట, సౌజన్యము, విజ్ఞాన సంపన్నత అలవరచుకొనిరి.

ఇండియాలో మహావీరుడు, బుద్ధుడు ఉండిరి. నేడున్న జైనమత మునుస్థాపించినపురుషుడు మహావీరుడు. అతనిఅనలుపేరు వర్ణమానుడు. మహావీరు డను చిరుద మాతని గొప్పతనమును సూచించునది. పశ్చిమ హిందూస్థానములోను, కథియవారులోను జైనులధికముగా నివసించు చున్నారు. నేడు వారినితరుచు హిందువులలో చేర్చుదురు. కథియవారు లోను, రాజపుత్రస్థానములోని అబూపర్వతమందును వారికి సుందరమగు దేవాలయములు గలవు. అహింస పరమధర్మమని వారు నమ్ముదురు. ఎట్టి ప్రాణికిని హానికలుగువిధముగా ఎట్టికార్యమును వారుచేయరు. ఈ సందర్భమున పైతాగొరన్ శాకాహారి యనియు, తన శిష్యులనందరిని

కాకాహారులుగానుండ నియమించెననియు తెలిసికొనుటకు నీ విష్ణుపద వచ్చును.

ఇప్పుడు మనము బుద్ధుడగు గౌతమునివద్దకు వచ్చితిమి. అతడు క్షత్రియుడనియు, రాజకుటుంబములోనివాడనియు నీకు తెలిసియే యుండ వచ్చును. అతని పేరు సిద్ధార్థుడు. అతని తల్లి మాయాదేవి. “ఆమె ఉత్తమ ఇల్లాలు; స్వప్నమాన్య; జాలచంద్రునివలె ప్రసన్నభావము కలది. ఛాదేదివలె క్షమాగుణము కలది; పద్మమువలె నిమ్మల హృదయము గలది” అని ప్రాతచరిత్ర అమెను వర్ణించుచున్నది. సిద్ధార్థుని తల్లిదండ్రులు అతనికి సౌఖ్యమును గూర్చుచుండిరి. స్వభోగములు అతని చిందువాడులోనుండెను. బాధ, దీనత్వము అతని దృష్టికి తగులకుండ వారు జాగ్రత్తతీసికొనిరి. కాని ఇది సాధ్యముకాలేదు. అతడు దరిద్రమును, బాధను, చాచునుకూడ చూచినట్లు చెప్పుదురు. చూచుటతోడనే అతని మనస్సు విషాదముతో నిండినది. రాజసౌధమున నాతనికి మనశ్శాంతి చిక్కలేదు. భోగములపై నాతనికి పైముఖ్యము కలిగెను. అతడు ప్రేమించిన భార్య, సుందరి. యౌవనమధ్యస్థకూడ అతని దృష్టినిబాధ పడు మానవులనుండి మరల్చలేకపోయెను. అతడు దీర్ఘాలోచన చేయ మొదలుపెట్టెను. అతడు ఈ బాధలనుండి విడుదల కనుగొన గోరెను. అతడు భరించలేకపోయెను. ఒకనాటి రాత్రి అతడు రాజ సౌధమును, ప్రేమాస్పదులను పీడి, ఒంటరిగా పయనమై విచార ప్రపంచములోనికి పోయెను. తనమనస్సునకు ఆందోళన కలిగించు సమస్యలను పరిష్కరించవలెననియే అతడు నన్యసించెను. ఇట్టి పరిష్కారము కనుగొనుట కతడెంతకాలమో శ్రమపడెను. చివరకు చాలసంపత్సరముల తరువాత, గయలో ఒక అశ్వత్థపృక్షముక్రింద కూర్చునియుండగా అతనికి జ్ఞానము గలిగినదని చెప్పుదురు. అప్పుడతడు జ్ఞానియగు బుద్ధుడయ్యెను. అపృక్షమునకు బోధిపృక్షమను పేరు వచ్చెను. బోధిపృక్షమనగా జ్ఞాన పృక్షమన్నమాట. సాగనాథములో డియర్ (లేళ్ళ) తోటలో పురాతన

కాశీపట్టణచ్ఛాయలో బుద్ధుడు తన బోధనలను ప్రారంభించెను. మంచిగా జీవించుటకు మార్గమాతడు చూపెను. దేవుళ్ళకిచ్చు బలుల నాతడు ఖండించెను. దానికి బదులు మనము శ్రోధము, ద్వేషము, మత్సరము, వజ్రాలోచనలు వీనిని బలిపెట్టవలెనని బోధించెను.

బుద్ధుడు పుట్టినప్పుడు వేదమతము ఇండియాలో వ్యాపించియుండెను. అప్పటికే అదిమారి ఉన్నతస్థానమునుండి జారిపోయెను. బ్రాహ్మణ పురోహితులు వ్రతములు, పూజలు, మూఢవిశ్వాసము ప్రవేశపెట్టిరి. పూజలధికమైనకొలది పురోహితులు జాగుపడుచుండిరి. వర్ణ ధర్మములు కఠినము వహించెను. శకునములు, వశీకరణ మంత్రములు, మంత్ర ప్రయోగములు, బూటకపు చికిత్సలుచూచి సామాన్యప్రజలు భయభ్రాంతులగుచుండిరి. పురోహితులీపద్ధతుల నవలంబించి ప్రజలను తమ వశములో నుంచుకొని క్షత్రియ ప్రభువుల యధికారమును ధిక్కరించిరి. అందుచే క్షత్రియులకును, బ్రాహ్మణులకును స్పర్ధ ఏర్పడెను. బుద్ధుడు సంస్కర్తగా బయలుదేరి పలుకుబడి సంపాదించెను, అతడు పురోతుల నిరంకుశత్వమును ఖండించెను. వేదమతమున ప్రవేశించిన దోషముల నన్నింటిని ఖండించెను. ప్రజలు మంచిగా జీవించవలెననియు, సత్కార్యములు చేయుచుండవలెననియు, పూజాదులు చేయరాదనియు అతడు నొక్కిచెప్పెను. బౌద్ధసంఘము నాతడేర్పరచెను. బుద్ధుని బోధల ననుసరించు భిక్షువులయొక్కయు, సన్యాసినులయొక్కయు సంఘమే యిది.

కొంతకాలమువరకు బౌద్ధమతము ఇండియాలో అంతగావ్యాపించలేదు. తరువాత అదియెట్లు వ్యాపించినదో, పిదప నొక ప్రత్యేకమతముగానుండక నామమాత్రావశిష్టమైనదో ముందు ముందు చూతము. సింహళము మొదలు చీనావరకు దూరదేశములలో అదిఉచ్చస్థితినించగా జన్మదేశమగు ఇండియాలో అదిబ్రాహ్మణమతమున (హిందూమతము) నంతర్భూత మయ్యెను. బ్రాహ్మణమతముపై తన ప్రభావమును చూపి మూఢవిశ్వాసమును, కర్మకాండనుకొంతవరకు దానినుండితొలగించెను.

నేడు బౌద్ధమతము ప్రపంచమం దత్యధికసంఖ్యాకులచే నవలంబించబడియున్నది. అధికసంఖ్యాకులుగల యితర మతములు క్రైస్తవమతము, మహమ్మదీయమతము, హిందూమతము. ఇవిగాక హీబ్రూల, సిక్కుల, పారసీకుల, ఇతరుల మతములుకూడ ఉన్నవి. మతములును వాటిని స్థాపించిన పురుషులును ప్రపంచచరిత్రలో అధికముగా పాల్గొన్నారు. చరిత్రను తిరుగవేయునప్పుడు వారిని మనసు ఏమరిచి యుండరాదు. వారినిగురించి వ్రాయుటకు నేను సంకోచించుచున్నాను. గొప్ప మతములను స్థాపించినవారు నిస్సందేహముగా గొప్పవారును, ఉదారులును. కాని వారిశిష్యులును, వారితరువాత వచ్చినవారును తరుచుగా అంతగొప్పవారునుకారు. మంచివారునుకారు. మనలను ఉద్ధరించవలసినట్టియు, మనలను ఉదారులుగాచేయవలసినట్టియు, మతము పశుప్రాయులుగా జనులు ప్రవర్తించునట్లు చేసినట్లు చరిత్రలో మనము చూచుచున్నాము. జ్ఞానమిచ్చుటకు బదులు జనులను అజ్ఞానాంధకారముననుంచుటకు ప్రయత్నించెను. వారిమన స్సులను విశాలపరచుటకు బదులువారిని సంకుచితబుద్ధులుగను, పొరుగువచ్చు కిట్టనివారినిగాను చేసెను. మతము పేరఅనేక మహత్కార్యములుచేయబడినవి. మతము పేరటనే వేలకొద్ది, లక్షలకొద్ది జనులు హత్యచేయబడిరి. అన్నివిధములగు దుష్కృత్యములును చేయబడినవి.

అయితే మతముతో ఒకవ్యక్తి కుండవలసిన సంబంధ మేమి? కొందరికి మతమన్న పరలోకమని యర్థము. స్వర్గమో, దివ్యలోకమో, ఏదోయొకపేరు. స్వర్గమునకు పోవలెననివారు మత ప్రవిష్టులై కొన్ని కార్యములు చేయుదురు. జీలేబీ దొరుకునని తంటాలుపడు చిన్నపిల్లకథ జ్ఞాపకమునకు వచ్చుచున్నది. అస్తమానమును జిలేబీమీదబుద్ధిపెట్టుకొను చిన్నపిల్ల సరియైన శిక్షణ పొందినదని చెప్పగలవా? జిలేబీలవంటిభక్ష్యములు పొందుటకొరకే పనులుచేయు బాలబాలికల ప్రవర్తన ఆమోదింపదగినదా? వయస్సువచ్చిన పెద్దమనుష్యులీవిధముగా ప్రవర్తించిన మన

చేయనుకొనవలెను? జిలేబీకిని స్వర్గమునకును యధార్థముగా పెద్ద తేడా లేదు. మనమందరమును కొంచమెచ్చుతగ్గుగా ఒంటెత్తుగుణము కలవారము. రాని మనపిల్లలకుమాత్రము ఒంటెత్తుగుణము అబ్బకుండు శిశిండుటకు ప్రయత్నింతుము. ఏదైనను అన్యుల చేయకోరుటయే మన ఆచర్యము. అట్టిఆచర్యమును మనమాచరణలో పెట్ట ప్రయత్నించవలెను.

చేసిన పనులకు ఫలితమును పొంద మనమందరము ఆశించుము. అది సహజమే. రాని మన లక్షమేము? మనము రోరునది స్వార్థము లేని సంఘక్షేమమా? దేశక్షేమమా, రోకరక్కాణిమా? ఈ క్షేమములో మనమును పాగ్గొందుముకదా. నాలేఖలలో వెనుక నొక సంస్కృత శ్లోకము నుదహరించితిని. కుటుంబము కొరకు వ్యక్తియు, సంఘము కొరకు కుటుంబమును, దేశముకొరకు సంఘమును బలికావలెనని దాని తార్పర్యము. వేరొక శ్లోకభాషము నిప్పుడు చెప్పెదను. ఇదిభాగవతము లోనిది. “అష్టసిద్ధులను నే నాశించను. మోక్షము నాశించను. జన్మరాహిత్యము రోరను. అర్తుల దుఃఖములను నేను విహింతునుగాక. వారిలో ప్రవేశించి వారికి దుఃఖములు లేకుండ చేయుదునుగాక.”

ఒకమతస్థు డీ విధముగా చెప్పును. వేరొక సుతస్థు డింకొకవిధముగా చెప్పును. ఒక డింకొకని బుద్ధిహీనుడనియు, దుర్మార్గుడనియు భావింనును. ఇందెవరిమాట సత్యము? చూచుటకుగాని, ఋజువుచేయటకుగాని సాధ్యమురాని విషయములనుగూర్చి వారు ప్రసంగింతురు. రాన ఎవరి వాదము సరియైనదో చెప్పుట కష్టము. అట్టి విషయములనుగూర్చి నిర్ధారణగా చెప్పుచు తలలు బ్రద్దలుకొట్టుకొనువారికి ఉభయుల మాటలు సాహసోక్తులవలెనే తోచును. మనలో అనేకులము గంతుచిత బుద్ధులము. విదేక మంతగా కలవారము రాము. యావత్తు స్యతముమనకే తెలియునని ఊహించి, దానిని పొరుగువానిచేత బలవంతముగా నమ్మించుట సాహసముకాదా? మన వాదము సరికావచ్చును. మన పొరుగువాని వాదముకూడ సరికావచ్చును. చెట్టుపై నున్న పువ్వును చూచి దానినే

చెట్టు అనము. ఇంకొకడు ఆకుమాత్రము చూచును. చేరొకడు ప్రరాండమునుమాత్రము చూచును. వీరందరును వృక్షభాగములను మాత్రమే చూచినారు. ఇందు ప్రతియొక్కడును చెట్టు పువ్వే అనిగాని, ఆకే అనిగాని, ప్రరాండమే అనిగాని చెప్పుచు పోరాడుట తెలివితక్కువ కాదా ?

పరలోకమున్న నాకు మోజులేదు. ఇహలోకమున నేను చేయవలసిన కర్తవ్యము నా మనస్సును పూర్తిగా ఆక్రమించినది. నా కర్తవ్యము నెట్లు నెరవవలెనో నాకు తెలిసిన నేను సంతృప్తిపందుదును. ఇక్కడ నేను చేయవలసిన పని స్పష్టముగా తెలిసిన వేరొక ప్రపంచము జోం నాకు లేదు.

పయస్సు<sup>వ</sup> శిచ్చినకొద్ది నీపు అన్నిరకముల మనుష్యులనుచూతువు. దైవభక్తులు, మతము నంగీకరించనివారు, ఏ పక్షమునకును చెందనివారు, ధనమును, అధికారమును వహించు పెద్దదేవాలయములు, మఠ సంస్థలు కలవు. ఒక్కొక్కప్పుడు సత్కార్యములకు, ఒక్కొక్కప్పుడు చెడ్డకుకూడ అధికారధనములను వారు వినియోగించుచున్నారు. దైవభక్తి గల ఉదారులగు సత్పురుషులను నీవుచూతువు. మతముపేర ఇతరులను హింసించి దోచుకొను దుర్మార్గులనుకూడ నీవు చూతువు. ఈవిషయములను నీవు బాగుగా పర్యాలోచించి వీటి మంచిచెడ్డలు నీవు స్వతంత్రముగా నిర్ణయించుకోవలెను. పెక్కు విషయములు ఇతరులనుండి మనము నేర్చుకొనవచ్చునుకాని నేర్చుకొనదగ్గ ప్రతివిషయమును మనము ఆనుభవములోనికి తెచ్చుకోవలెను. కొన్ని విషయములు ప్రతిపురుషుడును, స్త్రీయు తనకుతానే నిర్ణయము చేసికోవలసి యుండును.

నిర్ణయము చేసికొనునప్పుడు తొందరపడరాదు. విద్యాశిక్షణలున్నగాని ఉదాత్తమగు ముఖ్యవిషయములనుగూర్చి నిర్ణయమునకు వచ్చుట కష్టము. ఎవరిమట్టుకు వారు స్వతంత్రముగా ఆలోచించుకొని నిర్ణయమునకు వచ్చుట మంచిది. కాని అట్లు నిర్ణయించుకొనుటకు వారికి సామర్థ్యముండవలెను. అప్పుడుపుట్టినశిశువు ఏవిషయమును నిర్ణయించు

కొనలేదుకదా : వయస్సు వచ్చినప్పటికిని కొందరు, మనోవికాసమును బట్టిచూడ, శిశువులవంటివారే.

ఈదినమున మామూలుకన్న దీర్ఘముగా ఈ లేఖ వ్రాసితిని. నీకు చదువుట కుత్సాహముగా నున్నదో లేదో, కాని నేను చెప్పదలమకొన్న విషయము చేతనైనంతమట్టుకు చెప్పితిని. ఇందేవిషయమైన నీకిప్పుడు అవగాహన రాకున్న ఫలవాలేదు. ముందుముందు అర్థముకాగలదు.

## 15

### పత్రికా : గ్రీసు

జనవరి 21, 1931

ఈ దినమున నీజాబు చేరినది. అమ్మ, నీవు కులాసాగా ఉన్నారని వినుటకు సంతోషముగా నున్నది. తాతకు జ్వరము, ఇతర బాధలు తగ్గిన బాగుండును. జీవితకాలమంతము ఆయన ఎంతో కష్టపడి పని చేసిరి. ఇప్పటికికూడ ఆయనకు విరామము, మనశ్శాంతి కలుగలేదు.

భాండాగారములోని పుస్తకము లెన్నో చదివినట్లును, చదువదగిన క్రొత్త పుస్తకములను చెప్పమనియు అడిగితిని. ఏ పుస్తకములు చదివితినో నీవు నాకు వ్రాయలేదు. పుస్తకములు చదువు అలవాటుమంచిదే. వడివడిగా ఎన్నో పుస్తకములు చదువువారిని చూచిన నా కనుమానము. వారు పుస్తకములు సరిగా చదువరనియు, కష్టగంతులు వేసికొని పోవుదురనియు, చదివినదానిని మరునాడే మరిచిపోవుదురనియు నా అనుమానము. చదువదగిన పుస్తకమైనచో దానిని శ్రద్ధగాను, జ్ఞానముగాను చదువవలెను. కాని చాలా పుస్తకములు చదువతగినవికావు. మంచి పుస్తకముల నేరుకొనుటకూడ కష్టమే. మన భాండాగారము నుండి పుస్తకములు తీసికొన్నచో అవి మంచి పుస్తకములే యగునని నీవనవచ్చును. కానిచో వాని నెందుకుతెప్పించి భాండాగారములో



నుంచిరి ? సరే, సరే, చదువు. నాయనీ చెరసాలనుండి నేను చేయగల సహాయమును చేయుదును. నీ మనస్సు, శరీరము ఎంత వేగముగా వృద్ధి చెందుచున్నవో అని నేను తరుచు అనుకొనుచుందును. నేను నీవద్దనుండిన నెంత పొగుండును! నేను వ్రాయుజాబులు నీకు చేరులోపుగా నీవు ఇందలి విషయములకు మించిన జ్ఞానమును సంపాదించియుండువేమో. అప్పుడు \*చంద్రకు ఈజాబులను చదువు ఈడు వచ్చును. కాబట్టి ఎవరో ఒకరు చదివి విషయమును గ్రహించవచ్చును.

మరల మనము గ్రీసుకు, పర్షియాకు పోవుదము. వారి అన్వేష్య యుద్ధములను గూర్చి విచారితము. గ్రీకుల నగర రాష్ట్రములను గూర్చియు, డరయస్ రాజు పరిపాలన క్రిందనున్న పర్షియా మహా సామ్రాజ్యమునుగూర్చియు ఇదివరలో ఒక జాబులో చర్చించియుంటిమి. డరయస్ సామ్రాజ్యము వైశాల్యముననేకాదు, రాజ్యాంగ నిర్మాణము నందుకూడ చాల గొప్పది. అది ఆసియామైనరునుండి సింధునదివరకు వ్యాపించినది. ఈజిప్టు దాని యంతర్భాగమే. ఆసియామైనరులోని కొన్ని నగరరాష్ట్రములు కూడ అందులో చేరినవే. ఈ పెద్దసామ్రాజ్యమందంతట చక్కని పాటలున్నవి. పాటలగుండ నిత్యము, వేళకు, చక్రవర్తి తపాలు పోవుచుండెను. ఏకారణమువల్లనో డరయస్ గ్రీకుల నగర రాష్ట్రములను జయింప నిశ్చయించెను. ఈ సంగ్రామములలో చరిత్రలో ప్రసిద్ధికెక్కిన యుద్ధములు కొన్ని జరిగినవి. ఈ సంగ్రామముల వృత్తాంతములు గ్రీకు చరిత్రకారుడగు హెరోడోటస్ వ్రాసెను. అతడు తాను వ్రాసిన విషయములు జరిగిన కొద్దికాలము తరువాతనే ఉండెను. అతడు గ్రీకుపక్షపాతి. కాని అతని వ్రాతలు చాల మనోహరముగా నుండును. ఈ జాబులలో క్రమేణ అతని చరిత్రనుండి కొన్ని వాక్యములను ఉదహరించు చుండును.

గ్రీకులపై పర్షియనులు చేసిన మొదటి దండయాత్ర విఫలమాయెను. ఇందుకు కారణము-పర్షియన్ సైన్యము త్రోవలో రోగముల

\* ఇందిర మేనత్తకాతురు చంద్రలేఖ పండిట్.

పాలాయెను. తగిన తిండి దొరకలేదు. అసైన్యము గ్రీసును చేరుకోలేక పైనుకకు మరలిపోవలసివచ్చినది. క్రీ. పూ. 400 సంవత్సరమున రెండవ దండయాత్ర జరిగెను. ఈ సారి ఖూమార్గమునువదలి సముద్రముపై ప్రయాణముచేసి ఏథెన్సుకు సమీపమందున్న మారథాన్ అను ప్రదేశమున సేనలు దిగినవి. పర్షియాసామ్రాజ్యముయొక్క కీర్తి దివ్యంగావెలుగుచుండి నందున ఏథెన్సు ప్రజలు చాల భయపడిరి. అందువల్ల వారు తమ ప్రాచీన శత్రువులైన స్పార్టనులను మంచిచేసుకొని తమకు ఉమ్మడి శత్రువైన పర్షియాను జయించుటకు తోడ్పాటుకోరిరి. స్పార్టను సహాయము రాక పూర్వమే ఏథెన్సుపై నైన్యము పర్షియనుల పై నైన్యము నోడించెను. ఇదియే ప్రసిద్ధమగు మారథాన్ యుద్ధము. క్రీ. పూ. 490 లో ఇది జరిగినది.


ఒక మహాసామ్రాజ్య పై నైన్యములను ఒక చిన్న గ్రీకునగరరాష్ట్ర మొడించుట వింతగా కనుపించును. కాని కనిపించినంత వింత ఇందులో లేదు. గ్రీకులు తమదేశమువద్ద, తమదేశముకొరకు పోరాడిరి. పర్షియనుల సేనలన్ననో తమ దేశమును దాటి ఎంతోదూరము వచ్చి పోరాడినవి. పర్షియన్ సామ్రాజ్యపు అన్నిభాగములనుండి ప్రోగుచేయబడిన కలగూర గంప పర్షియనుల సేనలు. జీతములు పుచ్చుకొనుచుండుటచే వారు పోరాడిరి. గ్రీసును జయించవలెనను ఆశాంక్ష వారి కంతగా లేదు. ఏథెన్సు సేనలన్ననో తమ స్వాతంత్ర్యమును నిలుపుకొనుటకు పోరాడినవి. స్వాతంత్ర్యమును గోల్పోవుటకన్న చాపు మేలని వారెంచిరి. ఏయుద్యమముకొరకై నను ప్రాణములొడ్డువారికి అపజయముండదుకదా !

మారథాన్ వద్ద డరయస్ పరాజయమందెను. తరువాత నాతడు పర్షియాలో దేహమును చాలించెను. అతని తరువాత జరక్సస్ చక్రవర్తియయ్యెను. జరక్సస్ కూడ గ్రీసును జయించవలె నని ఆసించెను. ఇందుకై అతడొక దండయాత్రను సన్నద్ధము చేసెను. ఈ సందర్భమున హెరాడోటస్ చెప్పిన మనోహరమగు వృత్తాంతమును నీకు వినిపించెదను. జరక్ససు పినతండ్రి పేరు ఆర్థబానస్. గ్రీసుపై దండయాత్ర సాగి

చన పర్వయ్యాసేనలకు ప్రమాదము కలుగునని అతడూహించెను. గ్రీసుపై యుద్ధము చేయవద్దని జర్కసునకు రాతడు బోధించెను. జర్కసు సమాధానమిట్టిచ్చెనని హెరాడోటస్ చెప్పుచున్నాడు—

“సీపు చెప్పిన మాట సబబైనదే. కాని మనము చేయు ప్రతికార్యమందును విరుద్ధమునని సీ పూహించరాదు. ఆపదలను సీపు గజించరాదు. వచ్చిన ప్రతికార్యమును గూర్చియు ఇది మంచిదా, చెడ్డదా, యని తర్కించుచుపోయిన సీవే కార్యము పెన్నిటిని చేయలేవు. ఆపదలు తటస్థించునేమో యని బెంగ పెట్టుకొని హుచ్చుండి, ఎట్టి కష్టములను అనుభవించు యుండుటకంటె సర్వ యత్నములందును మేలునే చూచుట తటస్థించిన కష్టముల నెదుర్కొనుట మంచిది. ఎదుటివాడు చేసిన ప్రతి ఉపపాదనను, ఆచరింపదగిన సక్రమమార్గమును చూచుకుండ, సీపు ఖండించుచుపోయిన ఎదుటవానిలోపాటు సీపును కష్టములపాలగుదువు. హెచ్చుతగ్గులు లేకుండి తుల నిలిచియున్నది. ఏవైపుముల్లు వంగునో సామాన్యమానవుడు నిష్కర్షగా ఎట్లుచెప్పగలడు? చెప్పలేడు. పూని పనిచేయవారికే సామాన్యముగా భయము చేతారును. సంశయాత్ములగుచీరువులను ఏజయలక్ష్మి వరించదు. పర్వయా ఎంతటి గొప్పసామ్రాజ్యమైనదో చూచి తివా? సింహాసనము నడిపించిన నా పూర్వులు సీపు చేయుచున్న ఆలోచనల వంటి ఆలోచనలే చేసియుండిన పక్షమందును, లేదా వారట్టి ఆలోచనలు చేయరున్నను, సీవంటి మంత్రులు వారి కుండియుండిన పక్షమందును మన సామ్రాజ్య మింత గొప్పదగుట సంభవించదు. ఆపదలను లక్ష్యపెట్టకుండుట చేతనే మనల నింకటివారినిగా వారు చేయగలిగిరి. గొప్ప ఆపదల ద్వారానే ఘనకార్యములు నిర్వహింపబడుచుండును.”

పర్వయారాజు ఎట్టివాడో పైవృత్తాంతమునుబట్టి మనము తెలిసికోవచ్చును. అందువల్లనే దీర్ఘముగా నున్నను పైవాక్యముల నెత్తి వ్రాసి తిని. చివరకు ఆర్థదానస్ చెప్పిన ప్రకారమే జరిగినది. పర్వయనుల సైన్యము గ్రీసులో ఓడిపోయినది. జర్కసు ఓడిపోయెను. కాని అతని మాటలు నేటికిని పరమసత్యములే. మనము నేర్చుకోవలసిన విషయము లందున్నవి. నేడు, మహాత్కార్యములను సమర్థించ పయత్నించుచున్న



మనము జ్ఞాపకముంచుకోవలసిన విషయ మేమనగా—గమ్యస్థానమును చేరగలుగుటకు ముందు మనము గొప్ప ఆపదల నెదుర్కొనవలెను.

రాజాధిరాజై న జరక్సను తన సైన్యమును ఆసియామైనరుగుండ తీసికొనిపోయెను. ఆ రోజులలో హెల్లస్పంటు అని పిలువబడు దార్లి నెల్లుగుండా యూరోపు ప్రవేశించెను. త్రోవలో పూర్వకాలమున గ్రీకు పీరులు హెలన్ కొరకు పోరాడిన ట్రాయిపట్టణ శిథిలములను చక్రవర్తి దర్శించెనని చెప్పుదురు. హెల్లస్పంటు కడ్డముగా సైన్యము దాటుటకు పెద్ద వంతెన కట్టబడెను. పర్షియను సేనలు దాటుచుండగా సమీపమందున్న కొండపై చలువరాతి సింహాసనమున కూర్చుండి జరక్సను చూచుచుండెను.

హెరోడోటస్ చెప్పుచున్నాడు—“జరక్సను నావలలో నిండియున్న హెల్లస్పంటును చూచెను. తీరములన్నియును, అలిచాన్ మైదానములును సైనికులలో నిండియుండుట చూచెను. నే నెంత యదృష్టవంతుడను, అని యాతడునుకొనెను. మరుక్షణముననే యరకు విలపింపదొడగెను. హెల్లాసు(గ్రీకు) ఓచకు ధండెత్తి పోవలదని మొదట ధైర్యముగా సలహాచెప్పిన అర్థవానకు చక్రవర్తి విలపించుట చూచి యిట్లడిగెను—“ఓ రాజా, నీ విప్పుడు చేసిన పనులు పరస్పరము ఎంత విచిత్రముగా నున్నవి? నీ యంత యదృష్టవంతుడు లేడని చెప్పి వెంటనే స్వీరు కాబ్బుచుంటివి.” చక్రవర్తి చెప్పిన సమాధాన మేమనగా “అవును. సర్వమును చూచినదిమృత నా మనస్సునకు తట్టి, జాలి పుట్టించిన విషయ మేమనగా—మన యెదుట కనిపించు జనసమూహములో ఒక్కఁడును నూరు సంవత్సరములు గడచిన పిమ్మట జీవించియుండడు గదా! చూసవుని జీవిత పరిమాణ మెంత స్వల్పము!”

ఈ మహాసైన్యము చూమార్గమున ముందుకు కదలెను. సముద్ర మార్గమున పెక్కునావలు వారి నంటివచ్చుచుండెను. కాని సముద్రము గ్రీకులయెడ పక్షపాతము చూపెను. తుపానులో నావలను పెక్కింటిని నాశముచేసెను. గ్రీకులు ఈ మహాసైన్యమును చూచి భయపడి, తమతో తమకుండు భేదములను మరిచి, ఏకమై శత్రువు నెదుర్కొనిరి. పర్షియను

సైన్యము దానికి గ్రీకులు వెనుకకు మరలిరి. ఖర్మాపిలె అను కనుమవద్ద పర్షియను సైన్యము నాపవలెనని నిర్ధారణ చేసికొనిరి. ఇది సన్నని మార్గము. ఒకతట్టు పర్వతమున్నది. రెండవతట్టు సముద్రమున్నది. ఈ ప్రదేశమున కొద్దిమంది సైనికులు పెద్ద సైన్యము నాపగలుగుదురు. 300 స్పార్తనులతో లియెనిదాస్ ఈ కనుమను మరణవర్తంతము రక్షించుటకు నియమింపబడెను. మారథాన్ యుద్ధము జరిగిన పదిసంవత్సరముల పిమ్మట ఆ ప్రఖ్యాతదినమున ఆ అసహాయకూటలు తమ మార్గదేశమున కమూల్యసేవ యొనరించిరి. గ్రీకు సైన్యము మరలిపోవుచుండగా పర్షియనుల మహాసైన్యము నీ వీరులు అరికట్టిరి. ఆ ఇరుకు కనుమలో, వీరునివెంటికి వీరుడు, నేలకొరగెను. వీరునివెంటికి వీరుడు వారిస్థులముల నాక్రమించెను. పర్షియనుల సైన్యము ముందుకు రాలిపెట్టలేకపోయెను. పర్షియనులు సాగిపోవుటకుముందు లియెనిదాసును, అతని సహచరులు 300 మందియు ఖర్మాపిలెలో పీఠస్వర్గము నందిరి. క్రీ. పూ. 480 సంవత్సరమున నీ యుద్ధము జరిగెను. 2410 సంవత్సరములకు పూర్వము జరిగినప్పటికిని ఆపీరుల అప్రతిమాన ఛౌర్యమును నేడు తలచుకొన్నప్పటికిని శరీరము పులకరెత్తును. నేడు సైతము ఖర్మాపిలెను దర్శించు బాటసారి, కన్నీరునిండిన నేత్రములతో, శిలాఫలకముపై చెక్కిన సందేశము—లియెనిదాసు యొక్కయు, అతని సహచరుల యొక్కయు సందేశము—చదువగలడు.

“హమ్మో, స్పార్తాలోక చెప్పుము  
తెరువరీ : మా విన్నవించును,  
ఆమెయానతి తలనువార్చి  
ఒరగితిమి ఈ కనుమలోనని.”

మృత్యువును జయించు ఛైర్యము అద్భుతావహముగదా ! లియెనిదాసును, ఖర్మాపిలెయునుచిరంజీవులు. దూరదేశమగు ఇండియాలోనున్న మనము సైతము వారిని తలచుకొని పులకరించుచున్నాము. ఇక మన

దేశ ప్రజలను. మన పూర్వులను. హిందూస్తానమందలి స్త్రీ పురుషులను, మన దీర్ఘ చరిత్రమార్గములో మృత్యువును చూచి మందహాసము చేసి పరిహాసించిన స్త్రీ పురుషులను - అప్రతిష్ట, దానిసత్వములను సహింపక మృత్యువును పరించిన స్త్రీ పురుషులను - నిరంకుశత్వమునకు తలపంచక దానిని విచ్చిన్నముచేయ దొరకొనిన స్త్రీ పురుషులను తలచుకొనిన మన కెట్లులుంటును? చిహ్నాలును రలచుకొనుము. రాజపుత్ర స్త్రీ పురుషుల అప్రతిహాసశౌర్యసాహసములను పర్జించు నిరుపమ గాఢమునృరింపుము. నేటికాలమును చూడ నృరింపుము. మనచరనే చెచ్చని నెత్తురు గల మన సహచరులను - ఇండియా స్వాతంత్ర్యము సాధించుటకై మృత్యు ముఖమున ప్రవేశించిన సహచరులను నృరించుము.

భర్మాపిత రొంతకాలము మాత్రము పర్షియనుల సైన్యము నావ గిరిగెను. ఎక్కువకాల చూడలేదు. గ్రీకుల సైన్యము వారిముందు నిలువ జాలక చెనుదిరిగిపోయెను. రాన్ని గ్రీకు నగరములు పర్షియనుల పశ పుయ్యెను. శత్రుపశ పుగుటకు సమ్మతించక, అభిమాన పూరితులగు ఏథెన్ను ప్రజలు తమ ప్రాయనగరము ధ్వంసమయినను సరే యని దానిని విడిచిపెట్టిరి. ప్రజలందరును ఎక్కువగా నావలమీద నగరమును విడిచి పెళ్ళిపోయిరి. నిర్జననగరమును పర్షియనులు ప్రవేశించి దానిని దగ్ధము చేసిరి. ఏథెన్ను నౌకాదళము మాత్రము పరాజయమందలేదు. సాలమిస్ పర్ష గొప్ప నౌకాయుద్ధము జరిగెను. పర్షియనుల నావలు నాశముచేయ బడెను. ఈ విపత్తున కధైర్యముచెంది జరక్కును పర్షియాకు తిరిగి పోయెను.

మరికొంత కాలమువరకు పర్షియా మహాసామ్రాజ్యముగానే యుండెను. కాని మారథాన్, సాలమిస్ యుద్ధములు దాని పతనమునకు దారితీసెను. అది ఎట్లు పతనమైనదో ముందు ముందు తెలిసికొందము. ఈ మహాసామ్రాజ్యము తూరిపోవుట చూచిన ఆకాలపు ప్రజలు ఎంత యాశ్చర్యము జెందిరో! హెరొదోటసు ఆ విషయము నాలోచించి యొక

నీతిని వచించెను. అతడు చెప్పిన దేమన—జాతి చరిత్రకు మూడు దశలుండును : విజయము ; విజయమూలకముగా గర్వము ; అన్యాయము ; ఓమ్మట పై కారణములవల్ల పతనము.

## 16

### హెల్లాను మహత్తర ప్రతిభ

జనవరి 23, 1931

పర్షియనులమీద గ్రీకుల విజయముల ననుసరించి రెండు ఫలితములు వచ్చినవి. పర్షియన్ సామ్రాజ్యము నన్నగిలి నన్నగిలి దుర్బలమాయెను. గ్రీకుల చరిత్రమున దివ్యయుగము ప్రారంభమాయెను. ఆ జాతి జీవితములో ఆవెలుగు కొద్దికాలమే యుండెను. 200 సంవత్సరముల కాలముమాత్రమే అది నిలిచెను. పర్షియా సామ్రాజ్యము, అంతకు పూర్వమందలి యితరసామ్రాజ్యములవలె వికాలమైనసామ్రాజ్యముండుట వల్ల వచ్చిన గొప్పతనము కాదు దానిది. కొంతకాలమైనపిమ్మట ఘనుడగు అలెగ్జాండరు తలయెత్తి తన విజయములతో, కొద్దికాలము, లోకమును ఆశ్చర్యమున ముంచెను. ఇప్పుడాతనిని గురించి మనము ప్రసంగించుకొనుట లేదు. పర్షియా సంగ్రామములకును, అలెగ్జాండరు రాకును మధ్యనున్నకాలమునుగురించి మనము ప్రసంగించుకొనుచున్నాము. —ధర్మాపిత, సాలమీస్ యుద్ధముల తరువాత 150 సంవత్సరములకాలమది. పర్షియనుల దండయాత్రలు గ్రీకుల నేకము చేసెను. ఈ ప్రహరము తప్పుటతోడనే వారు మరల విడిపోయి వారిలోవారు పోరాడుకొనఁజొచ్చిరి. ముఖ్యముగా ఏథెన్సు నగరరాష్ట్రములును, స్పార్టాయును ప్రబలస్పర్థను పూనియుండిరి. వారి పోరాటములతో మనకిప్పుడు ప్రశంస లేదు. అవి ప్రధానము కాదు. మనము వారిని స్మరించుటకు కారణము, ఆ రోజులలో ఇతర విధములుగా గ్రీకు గొప్పతనము సంపాదించుకొన్నది.



గ్రీసు యొక్క అనాటి ఉచ్చదశను జ్ఞాపకముచేయు కొద్దిపుస్తకములు, కొద్ది ప్రతిమలు, కొద్ది శిథిలములు మన కిప్పుడు గోచరమగుచున్నవి. ఈ కొద్దివస్తువులే మనచేత చలయూహించుచున్నవి. హెల్లాను ప్రజల సర్వతోముఖభావతరీ చూచి మనము ఆశ్చర్యమగ్నులమగుచున్నాము. ఇంత అందమైన శిలాప్రతిమలను, ఉపసములను నిర్మించిన దేరుల కెంత పనితన మున్నదో; మనస్సు లెంత పరిపక్వమైనదో : ఆ రోజులలో విగ్రహాదుల చెక్కుటకు ప్రసిద్ధిపహించిన శిల్పి ఫిడియాస్. ఇంతను ప్రసిద్ధిఁ బడెనుండిరి. వారి నాటకములు సుఖాంతములును, దుఃఖాంతములును సర్వోత్తమము లనిపించుకొన్నవి. సోఫోక్లీసు, ఎస్కిలస్, యురిపిడిస్, అరిస్టోఫేస్సు, పింఛార్, మినాండర్, సాఫో మున్నగు పేళ్లు ప్రస్తుతము నీకు నాచుమాత్రములే. కాని పెద్దదానివైన పిక్కుట వారి గ్రంథములను నీచ చదవగలవని ఆశించును. చదివిగ్రీసు యొక్క మహత్తరప్రతిభ కొంత అవగతము చేసికొనగలవు.

ఏ దేశచరిత్రనైనను ఎట్లు చదువవలెనో ఈ కాలముందలి గ్రీసు చరిత్రను బట్టి మనము గ్రహించవలెను. అల్ప సంగ్రామముమీదను, గ్రీకు రాష్ట్రములలో నున్న అల్పత్వముమీదను బుద్ధిపెట్టుచున్నచో వారిని గురించి మన మేమి తెలిసికొనగలము? వారిని మన మహాహాసచేసికోదలచుకొన్నచో వారి చింతపులను మనము గ్రహించవలెను. వారేమనుకొనుచుండిరి? వారెట్టి కార్యములు చేసిరి? ఆను విషయములను మనము తెలిసికొనవలయును. నిజముగా ప్రధానమైనది అంతరచరిత్రమే. ప్రాచీన గ్రీకు సంస్కృతికి నేటి యూరోపును వాటినిగా చేసిన దిదియే.

జాతుల జీవితములలో అట్టి తేజోవంతమగు దశలు వచ్చి, పోవుట చూడ వింతగా నుండును. కొంతకాల మూదశలు సమస్తమును వికాసవంతము చేయును. అదేశమం దాకాలమునందున్న శ్రీ పురుషులు రమణీయమగు వస్తువులను సృష్టిచేయుదురు. ప్రజ లాదేశభారితమైనైరాయనిపించును. మన దేశమునందుకూడ అట్టిదశలు వచ్చినవి. మనకు

తెరిసినంతమట్టుకు రొలుతటి పిశ దేవములును, ఉపనిషత్తులును, ఇచ్చిరి గ్రంథములును పట్టిన కాలము. దురదృష్టవశమున ఆప్రాచీనకాలమును గూర్చి చెప్పు గ్రంథములేమియు లేవు. ఎన్నోచక్కని గొప్పగ్రంథములు అంతరించియుండవచ్చును. లేదా ముందుముందు మసక మౌరకవచ్చును. ఉన్నదానినిబట్టి చూడ ప్రాచీనకాలమునాటి హిందూదేశస్థులు ఎంతటి లభిండ్లమైన బుద్ధియు, ప్రజ్ఞయు కలదారో తెలిసికొనవచ్చును. తరువాత కాలమునాటి హిందూదేశ చరిత్రలో చూడ అట్టి తేజోవంతమగు వశ యిన్ని. యుగములలో మనము చేయుచున్న సంచారములందు దానిని మనము చూడవచ్చును.

ఈకాలమున ముఖ్యముగా ఏథెన్సు ప్రసిద్ధికివచ్చెను. దానినాయరు డోక గొప్ప రాజకీయచేత్త. అతని పేరు పెరిక్లీసు. ముప్పది సంవత్సరములపాటు అతడు అధికారివదనియం దుండెను. ఈ కాలమున ఏథెన్సు గొప్ప నగరమైనది. చక్కని భవనములతో, గొప్ప చిత్రకారులతో, గొప్ప తవ్వచేత్తలతో అది నిండియుండెను. నేమిచూడ దానిని, పెరిక్లీసుయొక్క ఏథెన్సు అందురు. పెరిక్లీసుయుగ మను నానుడిచూడ కలదు.

ఈకాలమునందే ఏథెన్సులోనున్న చరిత్రకారుడగు మన హెరాడోటస్ ఏథెన్సు పొందిన యభిప్రదినిగూర్చి 25 యభిప్రాయమును చెప్పెను. నీతులు చెప్పుట అతనిరిష్టము. కాన పైవిషయములనుగూర్చి యాలడు నీతిని చెప్పెను. తన చరిత్రలో నాని డిట్లు వ్రాసెను—

“ఏథెన్సు ప్రభుత్వ మతిశయించెను. స్వాతంత్ర్యము ముంచిదనుట కిది నిరకృతము. దీనిని బుద్ధివంతములకు ప్రతిబోధను చిరస్థాంతములు గలవు. ఏథెన్సుప్రజలు నిరంకుశప్రభుత్వముక్రింద మ్రగ్గుచున్నప్పుడు యుద్ధకౌశలము వారికి పొరుగువారికన్న నధిక్తముగారేదు. నిరంకుశ ప్రభువును వారు వదల్చుకొన్నవిమ్మట యుద్ధమున, పొరుగువారిని వారు మించిరి. ఒకనికి రొంగి యున్నప్పుడు వారు పురుషప్రయత్నము చేయలేదు. యజమాని కొరకు

మాప్రమే వారు పనిచేయుచుండిరి. స్వాతంత్ర్యము చేపట్టగానే పవరికి వారు, ఇతరుల ప్రోద్బలములేకుండగనే ఉమకర్తృవంచనలేకుండ పనిచేసిరి."

ఆకాలమునాటి ప్రసిద్ధపురుషుల పేళ్లు కొన్ని పేర్కొనియుంటిని. వారందరికన్నను గొప్పవాడు—ఏకాంశుసందున్నను గొప్ప వాడని పించుచోచగ్గవాడు—అయిన పురుషుని నేనింకను పేర్కొనలేదు. అతని పేరు సోక్రటీసు. అతడు ఉత్పదేత్త. సత్యాన్వేషణచే ఆతని నిరంజన కృషి. మనష్యున కుండవగ్గది జ్ఞాన మొక్కచే యని అతని యభిప్రాయము. క్లిష్టసమస్యల నాతడు తన మిత్రులతోను, పరిచయులతోను తరచు చర్చించుచుంచెను. చర్చింపలితముగా సత్యము వెల్లడియగునని అతని యాశయము. అతనికి శిష్యులనేమిట గలరు. వారందరిలోను గొప్పవాడు ప్లేటో. ప్లేటో అనేకగ్రంథములు వ్రాసెను. అవి మనవరకు పచ్చినవి. ఈ గ్రంథములనుబట్టియే అతని గురువైన సోక్రటీసును గురించిన విషయములు పెక్కులు మనకు తెలిసిపోగలిగితిమి. సూతన విషయములను కనుగొనగోచువారిని మూచిన దొరతనములకు కన్ను మెట్టుట వాస్తవము. సత్యాన్వేషణ చేయుట వారికి కిట్టదు. ఏథెన్ను దొర తనము సోక్రటీసు పద్ధతుల నిష్టపడలేదు. విచారణచేసి సోక్రటీసుకు మృత్యుదండన విధించెను. ప్రజలతో చర్చలు కట్టిపెట్టి, తనపద్ధతులు మార్చుకొనుటకు సమ్మతించి, ఆదిభముగా వాగ్దానిము చేసినయెడల పదవి పెట్టుదుమని వారు చెప్పిరి. అది డబ్బు చేయుటకు నివారించెను. తన భర్తమును పరిత్యజించుటకంటె విషముత్రాగుటయే సమ్మతమని చెప్పి, గిన్నెలో తెచ్చిన విషమును త్రాగి యాతడు ముణించెను. మృత్యుముఖములో ప్రవేశించుటకు ముందు ఉన్నపై నేరము మోడినవారిని, దీర్పు చెప్పినవారిని ఉద్దేశించి అత డీట్లు చెప్పెను—

"నా సత్యాన్వేషణమును పరిత్యజించిన నన్ను మీరు ముల్లిపెట్టెట రని మీరనినదానికి నేను చెప్పు సమాధానమిది - ఏథెన్ను ప్రజలారా ! మీరు నమస్కారము. ఈ కార్యమునందు నన్ను భగవంతుడు నియోగించెనని నా

సమూహము. కాబట్టి అతని యాచేశముప్రచారమే చేయుదును. మీ మాటలు తెచ్చుకొన్నాను. ఎందుచేత? అనిరి, శరీరమున బలము ఉన్నంత కాలము రక్షింపబడి జ్ఞానమును నే నెవరిని ఎరిసికొన్నాను వారిని విశ్రాంతిచేసి, వారిలోనిట్లు చెప్పుదును : “భగవంతులకును, శాశ్వతములకును మీరు ప్రాచుర్యము చేసారు. సత్యవిదేశములపై మీరు శ్రద్ధలేదు. అట్లును విరసించుటేని కొనవలె నను శ్రద్ధ మీరులేదు. ఇందుపై మీరు స్థిరపడినట్లు? మృత్యువన్న నేమో నాకు తెలియదు. అది మంచిది కావచ్చును. మృత్యువన్న నాకు భయములేదు. కాని నేను సమీప భర్తమును నేను పరిత్యజించుట చెడ్డదని అని నాకు తెలియదు. చెడ్డదని తెలిసిన పనిని నేను చెయ్యను. మంచిది కావచ్చు సన్నదానినే కోరుచును.”

బ్రతికియుండి సోక్రటీసు సత్యజ్ఞానములకొరతై చక్కగా పాటు పడెను. మరణించుటవల్ల అంతకన్న అతిశయముగా వాటికి నేపచేసి నట్లయినది.

ఈ రోజులలో అనేక సమస్యలనుగూర్చిన చర్చలు, వాదములు నీవు వినుచుందువు, చదువుచుందువు—సాంఘికవాదమును, ధనికపక్ష వాదమును, ఇతరవాదములను గూర్చిన చర్చలు, వాదములు. ఈప్రపంచమున వాదాలు, అన్యాయము అధికముగా నున్నవి. పలువుర కిందలి పరిస్థితులు అసంతృప్తికరముగా నున్నవి. వాటిని మార్చవలెనని వారు పూనుకొనిరి. ప్రభుత్వమునకు సంబంధించిన సమస్యలను ప్లేటో చూడ ఆలోచించెను. దీనినిబట్టి చూడ ఆరోజులలో సైతము అందరును సుఖముగా జీవించగలుగుటకు దేశప్రభుత్వమునకును, సంఘమునకును ఎట్టి రూపము నీయవలెనో ప్రజలలోంచి మండిరిని లేలుచున్నది.

ప్లేటో వార్తకృదశ నందుచుండగా వేరొక ప్రసిద్ధ గ్రీకువురుషుడు రంగమునకు దిగుచుండెను. అతని పేరు అరిష్టాటిల్. మనుడగు అలెగ్జాండరు కతడు ఇంటివద్ద పాఠములుచెప్పు ఉపాధ్యాయుడు. అలెగ్జాండరు తనని కార్యమునకు చాల తోడ్పడెను. సోక్రటీసువలెను, ప్లేటోవలెను అతడు తత్వశాస్త్ర సమస్యలనుగూర్చి విచారణపెట్టుకొనలేదు. ప్రకృతి

లోని పదార్థములను పరిశీలించిచూచుట యన్నను, ప్రకృతి వైఖరుల నర్థము చేసికొనుటయన్నను అతని కిష్టము. దీనినే ప్రకృతి తత్వశాస్త్ర మందురు. ఇప్పుడు భౌతికశాస్త్ర మనుచున్నారు. రాబట్టి అరిష్టాటిర్ తొలినాటి శాస్త్రజ్ఞులలో ఒక్కడు.

ఇప్పుడు మనము అరిష్టాటిర్ శిష్యుడైన అలెగ్జాండరువద్దకుపోయి దేగముగా గడిచిపోయిన అతని జీవితచర్యను గమనింతము. ఆపని చేపు. ఈ రోజుకు రావలసినంత అప్పుడే వ్రాసితిని.

ఈ రోజు వసంతవంచమి. వసంతాగమము సూచించుచున్నది. అల్పకాలమే నిలిచిన హేమంతము గడచినది. గాలికి చురుకు తగ్గినది. పక్షులు క్రమక్రమముగా చూపద్దకు వచ్చుచున్నవి. వాటి పాటలతో పగటి భాగము నంతయు నింపుచున్నవి. 15 సంవత్సరములకు పూర్వము, ఈదినమున, ఢిల్లీనగరములో మీ అమ్మకును, నాకును పాటిగ్రహణము జరిగినది.

## 17

### ప్రసిద్ధవిజేత, కాని మరహంతార పూరితుడగు యువకుడు


జనవరి 24, 1931

పెనుకటి జాయిలోను, అంతకుముందు వ్రాసినజాయిలలోను మను డగు అలెగ్జాండరు పేరెత్తినాను. అతనిని గ్రీకు అన్నాను. అట్లనుట సరికాదు. అతడు నిజముగా మూసిదోనియను—అనగా గ్రీసుకు ఉత్తర మున నున్న దేశమునుండి వచ్చినవాడు. అనేకవిషయములలో మూసి దోనియనులు గ్రీకులను పోలియుండిరి. వారిని వారి జ్ఞాతులని చెప్ప వచ్చును. అలెగ్జాండరుతండ్రి ఫిలిప్ప మూసిదోనియారాజు. అతడుసమర్థు డగు పరిపాలకుడు. తన చిన్న రాజ్యము నాతడు బలపరిచి సమర్థమగు

నైస్యమును కూర్చెను. అలెగ్జాండరును “భునుడు” అందురు. చరిత్రలో నాతడు మిక్కిలి ప్రసిద్ధుడు. ముందుగా తండ్రి శ్రద్ధతో చేసిన పనివల్లనే అతడు అనేకకార్యములు చేయుటకు సాధ్యపడినది. నిజముగా అలెగ్జాండరు గొప్పవాడో, కాదో అన్నవిషయము సందేహస్పదము. నే నాతనిని వీరునిగా తలంచను. జీవించినది కొద్దికాలమే యైనను అతడు తన పేరు రెండు ఖండములలో వ్యాపించియుగలిగెను. ప్రపంచవిజేతలలో ప్రథముడని చరిత్రలో చెప్పుట కలదు. మధ్య ఆసియానడిచొట్టున నీకందరను పేరుతో అతనిని నేటికిని స్మరించుచుండుట. నిజమున రాచ దెట్టివాడైనను, చరిత్రమూత్రము అతని నాచుమున కొరచిచుమగు ఇంద్రజాలక క్తిని అపాదించినది. అనేకనగరముల రాతని పేరు పెట్టబడెను. అవి నేటికిని నిలిచియున్నవి. అందు మిక్కిలి గొప్పనగరము ఈజిప్టులోని అలెగ్జాండ్రీయా.

రాజగునాటికి అలెగ్జాండరువయస్సు ఇరువది సంవత్సరములు మాత్రమే. గొప్పతనమును సాధించవలె నను ఆరాంక్షతో అతడు తన కూర్చిన, శ్రేష్ఠులగు నైస్యమును తీసికొని, తన ప్రాతరత్రువులకు పర్షియా మీదికి దండయాత్ర సాగింప నువ్వొట్టారుచుండెను. అతని తండ్రి ఫిలిప్పు అన్నను, అతడన్నను గ్రీకులకు ఉష్ణము లేదు. కాని దారి బలముచూచి కొద్దిగా భయపడిరి. కాబట్టి వారు, ఒకనితరువాత నొకనిని, పర్షియారు దండెత్తిపోవు గ్రీకునైస్యములకు రెపైనను జనరల్ గా అంగీకరించిరి. ఈవిధముగా క్రొత్తగా రలయెత్తుచున్న ఒక గొప్పజాతికి వారు తల యొగ్గిరి. భీష్ము అను పేరు గల ఒక గ్రీకునగరముమూత్రము అతనిపై తిరుగబడెను. దాని నాతడు క్రూరముతో తీవ్రముగా దండించెను. అతడీ ప్రసిద్ధనగరమును విధ్వంసముచేసెను. అనేక నగరవాసులను హత మొనర్చెను. వేలకొద్ది నగరవాసులను బానిసలుగా అమ్మిచేసెను. ఇట్టి కిరాతనకర్మలు గ్రీకులను భీతాపహలను చేసెను. ఇట్టి అనాగరికచర్యలు చూచి మన మతనిని మెచ్చుకోలేము. ఇట్టి చర్యలు మన మనహింసకు కొందుము. అట్టివానికి మనము దూరముగా నుండుము.

ఆంధ్రప్రదేశ్ సామ్రాజ్యము



అప్పుడు పర్షియా రాజు పాలనలో నున్న ఈజిప్టు సులభముగా అలెగ్జాండరు వశమయ్యెను. జరక్సును తరువాత రాజైన డరయస్ III ను అప్పటకే అలెగ్జాండరు రోడించెను. తరువాత ఇంకొకమారు అతడు మరల పర్షియాకు పోయి డరయస్ ను, రెండవమా రోడించెను. “రాజాధిరాజు” అగు డరయసు కాపురముండు దివ్యమగు రాజభవనమును అలెగ్జాండరు నాశముచేసెను. జరక్సును ఏతెనును తగులదెట్టినందుకు కసి తీర్చుకొనుటకై అట్లు చేసితినని అలెగ్జాండరు చెప్పెను.

వేయిసంవత్సరముల క్రితము ఫిర్రోసీ అను కవి పరిషియస్ ఖాషలో రచించిన ప్రాచీనగ్రంథ మొకటి గలదు. ఆ గ్రంథము పేరు “షానామా.” పర్షియా రాజులచరిత్ర లందుండును. డరయస్, అలెగ్జాండరుల మధ్య జరిగిన యుద్ధముల నీ గ్రంథము ఊహకల్పనలతో వర్ణించెను. ఓపిపోవుటతోడనే డరయస్ ఇండియా సహాయము కోరినట్లు అందు చెప్పబడినది. “వాయువేగముతో నత డోక రొట్టియను” ఇండియా వాయవ్యదిశలో రాజుగా నున్న పూర్ (పోరసు) కడకు పంపెను. కాని పోరసు అతని కెట్టి సహాయమును చేయలేకపోయెను. త్వరలోనే అతడు కూడ అలెగ్జాండరు దాడు ఎదుర్కొనవలసివచ్చెను. ఫిర్రోసీ వ్రాసిన “షానామా” అను గ్రంథములో అనేక స్థలములందు ఇండియాలో తయారైన కత్తులు, జాకులు పరిషియా దేశపు రాజులు, ప్రభువులు వాడుచున్నట్లు వ్రాయబడినది. ఆ వ్రాతలు చదువుటకు సరదాగా ఉన్నది. అలెగ్జాండరు కాలములో సైతము ఇండియాలో మంచి ఉక్కుతో కత్తులు తయారు చేయుచుండిరని దీనినిబట్టి మనము తెలిసికొనవచ్చును. పరదేశములలోని ప్రజలు వాటిని ఆప్యాయముగా వాడుచుండిరి.

పర్షియా నుండి అలెగ్జాండరు తన పర్యటనము సాగించెను. నేడు హీరటు, కాబూలు, సమరఖండము ఉండు దేశము గుండా అతడు ప్రయాణమై వెళ్లి సింధునది యొక్క ఎగువలోయలను చేరుకొనెను. ఇక్కడ మొట్టమొదటి హిందూ దేశ రాజును అతడు కలిసికొనెను. అతడు అలె



గ్లాండరు నెదిరించెను. గ్రీకుచరిత్రకారు అతనిని గ్రీకు సంప్రదాయానుసారము పోరను అనిరి. అతని అనబడెను పోరనును పోరినదే అయి యుండవచ్చును. వాని మన కది తెలియదు. పోరను దైర్యముగా పోరాడెననియు, అతనిని అలెగ్జాండరు సులభముగా జయించలేకపోయెననియు చెప్పుదురు. పోరను అమిత పరాక్రమశాలి. దీర్ఘకాయుడు. అతని దైర్యసాహసములకు మెచ్చి అలెగ్జాండరు అతనిని ఓడించినప్పటికిని కూడ తన రాజ్యమున వాతనిని తన ప్రతినిధిగా ఏర్పరచెను. రాజుగా నున్న పోరను నేడు గ్రీకుల 'సాత్రాపు', అనగా గ్రీకులతరపున పాలకుడయ్యెను.

వాయవ్యదిశనున్న తైబరుసుమగుండా, రావప్సిండికి కొంచెము పురములోనున్న తక్షిలిమిదుగా అలెగ్జాండరు ఇండియాలో ప్రవేశించెను. నేడునైలము ప్రాచీననగరమగు తక్షిలి శిథిలములను మనము చూడవచ్చును. పోరనును ఓడించి అలెగ్జాండరు దక్షిణముగా గంగ వైపునకు వెళ్ళదలచెను. వాని అత డట్లు చేయలేదు. సింధునదీ లోయ ననుసరించి యాతడు తిరిగి వెళ్ళిపోయెను. అలెగ్జాండరు హిందూస్థాన హృదయమనవగు గంగాప్రాంతమునకు వచ్చియుండినచో ఏమి జరిగెడిదో! అక్కడకూడ అతడు విజయము సాధించియుండునా? లేక హిందూదేశస్థుల సైన్యములే అతనిని ఓడించియుండునా? పొలిమేరలో నుండు పోరనురాజు అతనిని మూడుచెరువుల సీట్ల త్రాగించెను. మధ్య హిందూస్థానమందలి పెద్దరాజ్యములు అతని పురోగమనము నరికట్ట నడువములయి యుండియుండును. అలెగ్జాండరు ఇష్టానిష్టములెట్లున్నను అతని సైనికులే ముందుకార్యమును నిర్వహించిరి. చాల సంవత్సరములు దేశాటనము చేసియుండుటచే వారలసిపోయిరి. బహుశా భారతస్థైనికుల పోరాటవైఖరి చదివించియుండుటచే, వారు పరాజయమువచ్చునేమోయని జంకియుండురు. కారణ మేదైనను తిరిగి వెళ్ళుటకే సైన్యము నిశ్చయించి, పట్టుబట్టినది. అలెగ్జాండరు ఒప్పుకొనక తప్పినదికాదు. తిరుగు

ప్రయాణముమాత్రము వివత్కరమైపరిణమించెను. అందరేక. స్థితిలేక నైదిరు ల్లాడిపోయిరి. పెంటనే కొద్దికాలములో క్రీ. పూ. 323 సంవత్సరమున అలెగ్జాండరు బాబిలన్ వద్ద చేరగాను చాలించెను. ఇర్షియా దండయాత్రకు బయలుదేరినపిమ్మట తన మాతృదేశముగు మాసిడోనియా మొల సందర్శించలేదు.

ముప్పదిమూడవయేట అలెగ్జాండరు శాసితముగా మృతినొందెను. తన కొద్ది జీవితములో ఈ 'మహా'పురుషుడు చేసిననట్లు? కొన్ని యుద్ధములందు అతడు చక్కని విజయములను సాధించెను. అతడు సేనానాయకు డనుటకు సందేహములేదు. కాని అతడు గర్వి. దురహంకార పూరితుడు. ఒక్కొక్కప్పుడు ప్రహేళికగా, దౌష్ట్యముతో ప్రవర్తించెను. దైవనముడుగా తన్ను అతి డెంచుకొనెను. రోషావేగము కలిగినప్పుడు అతడు తన ప్రియులను మెక్కిండ్రను చంపెను. సగరములను, నగరవాసులతోపాడ నాశనముచేసెను. అతడు నిర్మించిన సామ్రాజ్యములో చెప్పుకోదగిన దేదియు అతడు పోయిన వెనుక నిలిచి యుండలేదు. సరియైన రోడ్లుపైతము వేయించలేదు. ఆరాశమునుండి జారు ఉల్కావలె అతడు వచ్చెను. అతడు చెళ్లెను. అతడు మిగిచ్చిన దేదియులేదు. స్మృతిమాత్రము మిగిలెను. అతని మరణానంతరము అతని కుటుంబీకులు ఒకరినొకరు చంపుకొనిరి. అతని మహా సామ్రాజ్యము శకలములై డీదించెను. అతనిని ప్రపంచమణిచేయించురు. తనకు జయించుటకు ఇక దేశములు లేదేయని ఆత డొరమారు చూర్చుండి విలపించెనట! కాని వాయవ్యదిశయందలి చిన్నభాగమును మనహాయించి నచో ఇండియా నాతడు జయించలేదు. ఆరాలమున పైతము చీనా గొప్ప రాజ్యము. అలెగ్జాండరు చీనాదిక్కునకై నను పోలేదు.

అతడు మరణించినతోడనే అతని సేనానులు అతని సామ్రాజ్యమును పంచుకొన్నారు. ఈజిప్టు టోలెమీ వశమైనది. అత డక్కడ శక్తివంతముగు దొంతనము నేర్పాటుచేసి పరిపరగా రాజవంశమువా

లేదుట కేర్పాట్లుచేసెను. అలెగ్జాండ్రీయా ముఖ్యపట్టణముగా నతడుపరిపాలించినచోట్ల ప్రబలరాజ్యమైనది. విజ్ఞానశాస్త్రమునకును, తత్వశాస్త్రమునకును, పాండిత్యమునకును ఆ మహాసగరము ప్రసిద్ధికెక్కినది.

ఒర్షియా, మెసపొటేమియా, ఆసియామైనరులో భాగము దేరాక నేనానివశమైనది. అతనిపేరు నెల్యూకను. అలెగ్జాండరు ఇయించిన ఇండియా వాయవ్యప్రాంతమునాడ అతని వశమయ్యెను. కాని ఇండియాలో ఏభాగమును అరబి నిలుపుకోలేకపోయెను. అలెగ్జాండరు మరణానంతరము గ్రీకులైన న్యాయప్రాంతమునుండి తరుమిగొట్టబడెను.

అలెగ్జాండరు ఇండియాకు శ్రీ. పూ. 326 సంవత్సరములో వచ్చెను. అతని రాక బలచిన్న దాడిమాత్రమే. దానివల్ల ఇండియా రెట్టిలాభముగాని, నష్టముగాని కలుగలేదు. ఇండియా దేశస్థులకును, గ్రీకులకును ఈ దాడివల్ల సంబంధమేర్పడినదని కొందరందురు. కాని, నిజమునకు అలెగ్జాండరుకాలమునకు పూర్వమునైనతము ప్రాక్ పర్షియములకు రహదారి యుండెను. పర్షియాలోను, గ్రీసులో నైతము ఇండియా నిలిచిన సంబంధము కలిగియుండును. అలెగ్జాండరురాకవలన ఆ సంబంధము మరింత పృథ్వియైయుండును. ఇండియా, గ్రీసువిజ్ఞానము అధికముగా సంస్కృతములై యుండును.

అలెగ్జాండరుదాడియు, అతని పృథ్వియు ఇండియాలో ఒక గొప్పసామ్రాజ్యమును-మౌర్యసామ్రాజ్యమును స్థాపించుటకువారితీసెను. హిందూదేశ చరిత్రలో ఇదియొక గొప్పయుగము. కాన దానిని గురించి తెలిసికొనుటకు కొంతకాలము వినియోగించుము.

## 18

### చంద్రగుప్తమౌర్యుడు : అర్హశాస్త్రము

జనవరి 25, 1931

నేనొక ఉత్తరములో మగధపేరెత్తితిని. ఇది యొక ప్రాచీన రాజ్యము. ఇప్పుడు దీహారున్నచోట అది యుండెడిది. ఈరాజ్యమునకు

రాజధాని పాటలీపుత్రము. దీనినే ఇప్పుడు పాట్నా అందురు. మనము పరిశీలించుచున్న కాలమున సందపంశమునకు జెందిన రాజులు మగధను పాలించుచుండిరి. అలెగ్జాండరు ఇండియా వాయవ్యప్రాంతముపై దాడి చేసినప్పుడు సందరా జొరకు పాటలీపుత్రమునందుండెను. బహుశా రాజునకు బంధువగు యువకుడొక్కడు—చంద్రగుప్తుడనువా డచ్చట నుండెను. చంద్రగుప్తుడు మిక్కిలి తెలివైనవాడును, సమర్థుడును. అత్యాశకలవాడును అయియుండునని తోచుచున్నది. సందరాజునకొనిపై ఇష్టము లేకపోవుటచేతనో, అతడు చేసిన పనినిని సమ్మతించకపోవుట చేతనో అతనిని తన దేశమునుండి బహిష్కరించెను. చంద్రగుప్తుడు ఓత్తరముగా తక్షశిలకు పోయెను. అలెగ్జాండరును గురించి, గ్రీకులను గురించి చెప్పుకొనుచున్న కథలు బహుశా అతనిచెవిని బడినవిరావోలు. అతనితో మిక్కిలి సమర్థుడగు బ్రాహ్మణు డొకడుండెను. అతని పేరు విష్ణుగుప్తుడు. అతనిని చాణుక్యడనికూడ అందురు. చంద్రగుప్తుడును, చాణుక్యడును ఏమి సంభవించినను విధికి అలయొగ్గి సంచరించు సాదేశీలురు కారు. ఉన్నతస్థితికి వచ్చుటకై వారెన్నో గొప్పయోచనలు చేయుచుండిరి. వానిని ఆచరణలోపెట్టి విజయము సందగోరుచుండిరి. అలెగ్జాండరు ప్రతిభకు బహుశా చంద్రగుప్తుడు విమోహితుడై, అతని అడుగులలో నడువగోరియుండును. తన కార్యములందు తోడ్పడుటకు చాణుక్య డుండెను. అతడు అసాధారణ ప్రజ్ఞాశాలి. హిందు చెలికాడు. మంత్రినత్తముడు. ఇద్దరును జాగరూకులై తక్షశిలలో జరుగుచున్న ప్రతివిషయమును శ్రద్ధతో గమనించుచుండిరి. తరుణమునకు వేచి యుండిరి.

అవకాశముకూడ వారికి ర్వరలోనే వచ్చెను. అలెగ్జాండరు మరణ వార్త తక్షశిల చేరుటరోదనే కార్యసన్నద్ధు డగుటకు తరుణము వచ్చిన దని యారడు గ్రహించెను. అచ్చటి ప్రజల నాతడు ప్రదోధించి వారి సహాయముతో అలెగ్జాండరచ్చట నిలిపిన సేనలపైబడి వారిని తరిమి

వేసెను. తక్షశిలను స్వాధీనముచేసికొని, చంద్రగుప్తుడు మిత్రరాజులతో కదలి దక్షిణముగా పాటలీపుత్రముమీదకు వెళ్ళి నందరాజు నోడించెను. ఇది శ్రీ. పూ. 321 సంవత్సరమున. అగ్రెగ్జాండరు మరణించి సరిగా అయిదుసంవత్సరము పై నపిమ్మట సంభవించెను. ఈసంవత్సరము నుండి మౌర్యవంశపరిపాలనము ప్రారంభమయ్యెను. చంద్రగుప్తుని మౌర్యుడనుటకు కారణము స్పష్టముగా తెలియదు. తల్లి పేరు ముర కాబట్టి మౌర్యుడయ్యెనని కొందఱుందురు. అతని మాతామహుడు రాజు గారి మయూరపాలకు డనియు, అందుచే అతనికి మౌర్యుడని పేరు వచ్చిన దనియు మరికొంద రందరు. ఆపేరు ఎట్లు వచ్చినను ఆతనికి మూత్రము చంద్రగుప్తమౌర్యుడను పేరు వచ్చినది. వేరొక చంద్ర గుప్తుడు అను మహారాజు కొన్నివందల సంవత్సరములతరువాత ఇండి యాలో నుండెను. దీరిద్దరికిని భేదము తెలియుటకై అతనికి చంద్రగుప్త మౌర్యుడను పేరు నిలిచియుండును.

భారతదేశము నేకచ్ఛత్రాధిపత్యముగా నేలిన చక్రవర్తుల పేళ్ళను సుహాభారతము, ప్రాచీనగ్రంథములు, ప్రాచీనగాథలు పేర్కొనుచుండును. ఆ కాలమునుగురించి మనకు స్పష్టముగా తెలియదు. భారతవర్షము యొక్క విస్తీర్ణమెంతో కూడ చెప్పలేము. ప్రాచీన రాజుల పౌరుషము నతిశయోక్తులతో పైగాథలు వర్ణించియుండవచ్చును. అవి ఎట్లున్నను ప్రబలమైనలుగడలు విస్తరిల్లిన మొదటి సామ్రాజ్యము హిందూదేశమున చంద్రగుప్తమౌర్యుని సామ్రాజ్యమే యని చరిత్ర మనకు చెప్పుచున్నది. ఇది మిక్కిలి యభివృద్ధికెంది, శక్తివంతమైయుండెనని ముందుముందు తెలిసికొందము. అట్టి రాజ్యమును, దొరతనమును తటాలున తలయెత్తె నని చెప్పుట అసంభవముకదా ! చిరకాలమునుండియు తదనుగుణముగా ఎన్నోకార్యములు జరిగియుండవలెను—చిన్నరాజ్యములు కలిసిపోవుట, రాజనీతి వృద్ధియగుట మున్నగునవి.

చంద్రగుప్తుడు రాజ్యముచేయుచున్నకాలమున. అసియామైనరు నుండి ఇండియావరకు నున్న దేశమునకు వారసు అయిన అగ్రెగ్జాండరు

నేనాని సెల్యూకసు, సైన్యముతో సింఘసదినిదాటి ఇండియాపై దండయాత్ర చేసెను. తొందరపడి తాను చేసినపనికి అతడు పెంటనే పశ్చాత్తాపము సందెను. చంద్రగుప్తు డాతనిని పూర్తిగా ఓడించుటచే అతడు పెచ్చిన దారినే వెళ్ళెను. అతడేమియు సంపాదించలేదు సరిగడా, కాబూలు, హీరటువరకు నున్న గాంధారిదేశమును. అనగా నేటి ఆప్టనిస్థానమును చంద్రగుప్తుని వశము చేసెను. చంద్రగుప్తుడు సెల్యూకసు కుమార్తెను కూడ వివాహమాడెను. ఉత్తర హిందూస్థానమంతయును, ఆప్టనిస్థానములో కొంతభాగమును, కాబూలు మొదలు బెంగాలువరకును, అరేబియా సముద్రము మొదలు బంగాళాఖాతము వరకును అతని సామ్రాజ్యమిప్పుడు విస్తరించియుండెను. దక్షిణ హిందూస్థానము మాత్ర మతని పరిపాలనలోలేదు. ఈ మహాసామ్రాజ్యమునకు రాజధాని పాటలీపుత్రము.

చంద్రగుప్తుని యాస్థానమున రాయదారిగా నుండుటకై సెల్యూకసు మెగాస్తనీసును పంపెను. మెగాస్తనీసు ఆకాలపు వృత్తాంతమును మనోహరముగా వ్రాసియుంచెను. తాని అంతకన్న మనోహరముగు చేరొక వత్తారము కలదు. చంద్రగుప్తుని పరిపాలనకు సంబంధించిన వివరము లందు కలవు. ఇది కౌటిల్యుని అర్థశాస్త్రము. కౌటిల్యుడే మన ఛాణిక్యుడు, లేదా విష్ణుగుప్తుడు. అర్థశాస్త్రమనగా “అర్థము (ధనము) నకు సంబంధించిన శాస్త్రము.”

అర్థశాస్త్ర గ్రంథమున అనేకవిషయములు కలవు. వివిధ విషయములను అది చర్చించును. దానిని గురించి అధికముగా నీకు చెప్పుటకు సాధ్యముకాదు. రాజధర్మములు, మంత్రుల ధర్మములు సభాసమావేశములు, ప్రభుత్వశాఖలు, వర్తకము, వాణిజ్యము, పట్టణపరిపాలనము, గ్రామపరిపాలనము, ధర్మశాస్త్రము, న్యాయవిచారణ స్థానములు, సాంఘికాచారములు, స్త్రీలహక్కులు, వృద్ధులను, అనాథులను పోషించుట, వివాహము, విడాకులు, పన్నులువేయుట, వసూలుచేయుట, ధటసైన్యము, నౌకాసైన్యము, యుద్ధము, శాంతి, రాజనీతి, వ్యవసాయము, నూలు

పడకుట, బట్టలునేయుట, శిల్పులు, నిరాటంకముగా సంచరించుట కది  
కార పత్రములు, జైళ్లు నైత మందు వర్ణింపబడినవి. ఈ పట్టికలో  
ఇంకను ఎన్నోవిషయములు చేర్చుకొనుచు పోగలనుకాని ఈ ఉత్తర  
మంతయు కొటిల్య గ్రంథమందలి ప్రకరణ శీర్షికలతో నింపుట కిష్టము  
లేదు.

రాజుగా నుండుటకు ప్రజల యనుమతిని పొంది పట్టాభిషేక నమ  
యమున, ప్రజాసేవ చేయుటకు సమ్మతించుచు రాజౌక ప్రతిజ్ఞ తీసికో  
వలెను. ఆ ప్రతిజ్ఞ స్వరూప మిది — “నేను మిమ్ము హింసించిన నాకు  
స్వర్గము దూరమగుగాక. ప్రాణములు దేహమును వదలిపోవునుగాక.  
నాకు సంతానము లేకుండపోవుగాక.” రాజు దినచర్య అందు వర్ణింప  
బడినది. జరుగుచున్న చేయవలసిన పని కాత దెప్పుడును సిద్ధముగా  
నుండవలెను. ఎందుకనగా ప్రజాహితకార్యములు పాడై పోవుటకు వీలు  
లేదు. రాజుగారి ఇష్టమునకై వేచియుండుటయును పనికిరాదు. “రాజు  
సమర్థుడైన ప్రజలను అంత సమర్థులగుదురు.” “ప్రజల సౌఖ్యముపై  
అతని సౌఖ్యము ఆధారపడియుండును. వారి క్షేమమును కోరి, తన కిష్ట  
మైన విషయములు మంచివి కావనియు, ప్రజల కిష్టమైన విషయములే  
మంచివనియు ఆత డెంచవలెను.” మన ప్రపంచమునుండి రాజులు  
అదృశ్యులగుచున్నారు. నేడు కొద్దిమందిమాత్రమే మిగిలియున్నారు. వారు  
కూడ త్వరలో నిష్క్రమింతురు. ప్రాచీన హిందూస్థానమున రాజరిక  
మనగా ప్రజాసేవ యను విషయము గడునింపదగినది. రాజులకు భగ  
వంతు డిచ్చిన హక్కులు లేవు. నిరంకుశాధికారము లేదు. రాజు  
దుర్మార్గుడైన, వానిని తొలగించి వేరొకనిని రాజుగా చేయ ప్రజలకు  
హక్కు కలదు. ఇది ఆకాలపు అభిప్రాయము. ఆకాలపు సిద్ధాంతము.  
నిజమే, పలువురు రాజులు ఈ యాదర్శము నందలేక తమ యవివేకము  
కారణముగా దేశమును, ప్రజలను కష్టములపాలు చేసిరి.

“అర్యు డెన్నటికిని బానిస కాకూడదు” అన్న ప్రాతసిద్ధాంతమును  
కూడ అర్థశాస్త్రము నొక్కిచెప్పినది. ఆకాలములో పరదేశమునుండి





సంబంధించిన లెక్కలు, సూతన వస్తుపులను తయారుచేయుట మున్నగు విషయములను ఈ కమిటీల సభ్యులు విచారించుచుండిరి. పురపాలక సంఘమువారు నగరముయొక్క ఆరోగ్యము, ఆదాయము, సేటిసరిఫరా, ఉద్యానములు, రాజధానినములు అను విషయములు విచారించుచుండిరి.

న్యాయపరిపాలనకై అప్పటినుండి ప్రాంతీయమైన అప్పీలుకోర్టులుండెను. జైలునివాసశాస్త్రము ప్రత్యేకముగా ఏర్పాటుయ్యెను. దొంగరిసముదారి గిడ్డంగు అన్నిటిలోను నిలువయున్న సరిహద్దు సగముభాగము జైలునివాసశాస్త్రము ఉంచుచుండిరి.

చంద్రగుప్త చాణక్యుడే 2,000 ఏకంట్ల క్రితము నిర్మింపబడిన మౌర్యసామ్రాజ్య మీదీరున నుండెను. కాటియనిచేరిన, మెగాస్తనీసు చేరను ఉదహరింపబడిన కొన్ని యంశములు నే నిందు పొందుపరిచిరిని. వీనినిబట్టి ఆ దినములలో ఉత్తర హిందూస్థానమును గూర్చి కొంతవరకు స్థూలముగా గ్రహింపవచ్చును. రాజధానియగు పాటలీపుత్రము మొదలు నానా మహానగరములును, సామ్రాజ్యమందలి మేలకొలది పట్టణములును పల్లెలును జనసంక్లిష్టమై యుష్పియుండవలెను. సామ్రాజ్యమందలి ఒక భాగమునుండి వేరొక భాగమునకు ఘంటాపక్షములుండెను. ప్రధాన “రాజపత్తము” (రాజమార్గము) పాటలీపుత్రము గుండా వాయవ్య సరిహద్దులవరకు పోయియుండెను. కాయవ అనేకముండెను. వాటిని సరిచూచుటకును, పొలములకు సేరు పొరించుటకును ఒక ప్రత్యేక ప్రభుత్వశాఖ పనిచేయుచుండెను. నౌకాశ్రయములు, రేవులు, వంతెనలు, ఒకచోటినుండి వేరొకచోటికి తిరుగు ఆనేకములైన పడవలు, ఓడలు—వీనిని సరిచూచుటకు నౌకాశాఖ యను ప్రత్యేకశాఖ పనిచేయుచుండెను. ఓడలు సముద్రమును దాటి బర్మాకును, చీనాకును పోవుచుండెను.

ఇట్టి సామ్రాజ్యమును చంద్రగుప్తుడు 24 సంవత్సరము లేలెను. క్రీ. పూ. 298 సంవత్సరమున నతడు కీర్తిరాయు డయ్యెను. తరువాత జాబులో మౌర్యసామ్రాజ్య కథను సాగింతము.



# నాగరికత చరిత్ర

రచన : సి. ఇ. యమ్. జోడ్

ఆంధ్రీకరణ : చింతా దీక్షితులు

సంస్కృతి ప్రచురణ — 27.

వెల రూ. 1—4—0.

గొప్ప మతాచార్యులు - గ్రీసు : సుందరమగు వస్తువులుచేయుట -  
త్రొత్తవిషయములను కనిపెట్టుట - విజ్ఞానశాస్త్రము మన జీవితముల  
నెట్లు మార్చినది ? - విజ్ఞానవ్యాప్తి - ధనమును పంచుకొనుట . మన  
సొంత నాగరికత.

(Approved by the Text-Book Committee, Madras  
as suitable for General Libraries for Forms V & VI  
Vide Fort St., George Gazette, Supplement to Part 1 B, No. 21-A.  
Dated 23—5—1950 Page 136.)

ప్రకాశకులు :

కల్చరల్ బుక్స్ లిమిటెడ్

మద్రాసు — 11.

# ల క్క వి డ త లు

రచన : చింతా దీక్షితులు

పిల్లల పుస్తకాలు

పెం. రూ. 1—0—0.

కమలాలు - బాబాయి - వరహాలతల్లి - అమ్మమ్మ - కృష్ణమ్మ - పీచే  
నమ్మా కృష్ణమ్మా - చిన్ని కృష్ణుడు - నవ్వు - తువ్వాయి - చిట్టితల్లి -  
తిన్నారు - నెమలికన్ను - కృష్ణమ్మ కొడుకు - బూబాయి - లేచే  
అమ్మా - బుల్లిపాపాయి - మల్లు - రావారి - హనుమంతుడి తోక -  
చిన్న - అమ్మాయి అల్లరి - పాప - ముద్దులు - తాండవ కృష్ణుడు -  
మంచి—చెడ్డ.

(Approved by the Text-Book Committee, Madras

as suitable for Teachers' use for I to V Standards.

Vide Fort St., George Gazette Supplement to Part 1 B, No. 21-A.

dated 23—5—1950 Page 44.)

ప్రకాశకులు :

కల్చరల్ బుక్స్ లిమిటెడ్

పదరాసు — 11.











